

॥ श्रीरंगः प्रसन्नोऽस्तु ॥



‘शरणागतनो तारणहार’

♦ संपादकी ♦

डॉ. धीरुभाई जोशी, डॉ सुभाष दवे

♦ संयोजक ♦

डॉ. धनुभाई दवे : श्री जितुभाई ठक्कर

♦ प्रकाशक ♦

श्रीरंग चेरिटेबल ट्रस्ट

C/o. मेडीकेट कॉम्प्लेक्स, टाउन हॉल पार्से,
अलिप्तप्रिय, अमदावाड-६.

♦ प्रकाशन-६६६ ♦

श्रीरंग चेरिटेबल ट्रस्ट

C/o. मेडीकेट कॉम्प्लेक्स, टाउन हॉल पार्से,
अलिप्तप्रिय, अमदावाड-६.

શ્વાસે શ્વાસે દત્તનામ સ્મરાત્મન્ । પરસ્પરદેવો ભવ

• સંપાદકો •

ડૉ. ધીરુભાઈ જોષી - મેનેજિંગ ટ્રસ્ટી, અવધૂત નિવાસ ટ્રસ્ટ, નારેશ્વર
ડૉ. સુભાષ દવે - સાહિત્ય પ્રકાશન ટ્રસ્ટ, નારેશ્વર

• સંયોજક •

ડૉ. ઈન્દુભાઈ દવે - શ્રી જિતુભાઈ ઠક્કર
શ્રીરંગ ચેરિટેબલ ટ્રસ્ટ, અમદાવાદ

• સહયોગ •

ડૉ. દેવદત્ત જોષી, વડોદરા
શ્રી વિઠ્ઠલભાઈ પાઠક, નારેશ્વર
શ્રી નવનીતભાઈ પાઠક, ગાંધીનગર
શ્રી અનિલભાઈ શ્રોફ, મુંબઈ
શ્રીમતી ઉમાબેન દેશપાંડે, વડોદરા
શ્રી નવીનભાઈ પાઠક, નારેશ્વર
શ્રી રંગપ્રસાદભાઈ પાઠક, રાજપીપળા
શ્રી દિનેશભાઈ પાઠક, રાજપીપળા
શ્રીમતી શ્રુતિબેન ત્રિવેદી
શ્રી કુલીનભાઈ ઉપાધ્યાય, અમદાવાદ

મુદ્રણ : મુદ્રેશ પુરોહિત, સૂર્ય ઓફસેટ, આંબલી ગામ, અમદાવાદ-૫૮

આવરણ : અરવિંદ પટેલ, એરિક ગ્રાફિક્સ, અમદાવાદ

પ્રત : ૧૫૦૦ © શ્રીરંગ ચેરિટેબલ ટ્રસ્ટ, અમદાવાદ

આવૃત્તિ : પ્રથમ, શ્રીરંગ જયંતી, વિ. સં. ૨૦૫૮, નારેશ્વર

શરણાગતનો તારણહાર

દર્પણ

	વિભાગ	પૃષ્ઠક્રમાંક
૧.	નિવેદન	૫
૨.	સંપાદકીય	૯
૩.	અર્પણવાક્ય	૧૩
૪.	'નારેશ્વરનું મુખપત્ર'	૧૫
૫.	પ્રશસ્તિવાક્ય	૧૯
૬.	માનવાક્ય	૨૭
૭.	વત્સલવાક્ય	૩૫
૮.	શરણાગતવાક્ય	૪૯

શ્રીરંગ ચેરિટેબલ ટ્રસ્ટ

C/o. મેડીકેટ કોમ્પ્લેક્સ,
ટાઉન હોલ પાસે, એલિસબ્રિજ,
અમદાવાદ-૬.



निवेदन :
डॉ. छन्दुभाई दवे



॥ ૐ શ્રી રંગઃ અવધૂતાય નમઃ ॥

પ. પૂ. શ્રી રંગ અવધૂત ભગવાનની અસીમ કૃપાથી 'શ્રી રંગ ચેરિટેબલ ટ્રસ્ટ'ની રચના થયે આજે સાત વર્ષ પૂરાં થાય છે. આ વર્ષો દરમિયાનમાં ટ્રસ્ટ દ્વારા નીચે પ્રમાણેની પ્રવૃત્તિઓ સૌના સહકારથી થઈ શકી છે.

સ્ત્રીકલ્યાણ કેમ્પ, રોગનિવારણ કેમ્પ, દુષ્કાળ રાહત સેવા, દર્દી સહાય સેવા, નર્મદા પરિક્રમા (મિની) નારેશ્વર-ગરુડેશ્વર-નારેશ્વર અને સરદારબાગ (અમદાવાદ) જેવાં સ્થળોએ જુદા જુદા સમયે ચોવીસ કલાક માટેની અખંડ ધૂન, જન્મસ્થાન ગોધરાથી કર્મભૂમિ નારેશ્વર ધામની પદયાત્રા, ભાગવત વિદ્યાપીઠ સોલા મુકામે દ્વિદિન આધ્યાત્મિક જ્ઞાનશિબિર, નારેશ્વરમાં યુવાસંસ્કાર શિબિર જેવી લોકસંગ્રહાત્મક પ્રવૃત્તિઓનું સફળ આયોજન થઈ શક્યું છે.

આ ટ્રસ્ટ દ્વારા આધ્યાત્મિક ઉપાસનાને લક્ષમાં રાખી નામસ્મરણ પ્રવૃત્તિને વેગ મળે એ હેતુથી ઉષઃ પ્રાર્થના, ધૂન સંકીર્તન વગેરેની ઓડિયો કેસેટ્સ તૈયાર કરી તેનો પ્રસાર કરવામાં આવી રહ્યો છે.

પૂજ્યશ્રી રંગાવધૂત મહારાજશ્રીવિરચિત દુર્લભ સાહિત્યને પ્રકાશિત કરવાનું ધ્યેય પણ ટ્રસ્ટે રાખ્યું છે. તે અનુસાર 'અવધૂતી મસ્તી' (પૂજ્યશ્રીનાં ભજનો પરનું વિવેચન)ના ત્રણ ભાગ ટ્રસ્ટ દ્વારા પુનઃ પ્રકાશિત કરવામાં આવેલ છે. એ જ રીતે પૂજ્યશ્રીનાં દિવ્યરૂપની વિવિધતાને પ્રગટ કરતી 'નિત્યદર્શન'ની એક પુસ્તિકા પણ પ્રસિદ્ધ કરેલ છે.

લિંચ નિવાસી પૂ. પ્રેમ અવધૂતજીની પ્રેરણા અને આશિષથી 'સદ્ગુરુ શ્રીરંગ અવધૂત સંશોધન પ્રકલ્પ'ની પ્રવૃત્તિ ટ્રસ્ટે હાથ લીધી છે. શ્રી અવધૂત પરિવારના વિદ્વાનોના સહકારથી તેના ઉપક્રમે



‘શરણાગતનો તારણહાર’ આજે પ્રસિદ્ધ કરતાં આનંદ થાય છે. આ ગ્રંથની કલ્પના, આયોજન, સંપાદન-સંશોધન જેવી મહત્વની જવાબદારી શ્રી અવધૂતનિવાસ ટ્રસ્ટ, નારેશ્વરના મેનેજિંગ ટ્રસ્ટી ડૉ. ધીરુભાઈ જોષી અને શ્રી અવધૂત સાહિત્ય પ્રકાશન ટ્રસ્ટ, નારેશ્વરના સભ્યશ્રી ડૉ. સુભાષ દવેએ સદ્ગુરુ-ઉપાસનાના ભાવથી ઉપાડી લીધી, તે બદલ બંને મહાનુભાવોનો કદયપૂર્વક આભાર માનું છું. શ્રી નવનીતભાઈ પાઠકની આ ગ્રંથરચનાના આરંભથી પ્રકાશનપર્યન્તની અગ્રગટ સેવાઓનો સાભાર નિર્દેશ કર્યા વિના ન જ ચાલે.

ડૉ. દેવદત્ત જોષી, શ્રી વિકલભાઈ પાઠક, શ્રી અનિલભાઈ શ્રોફ, ડૉ. ઉમાબેન દેશખંડે, શ્રી નવીનભાઈ પાઠક, શ્રી રંગપ્રસાદ પાઠક, શ્રી દિનેશભાઈ પાઠક, શ્રીમતી શ્રુતિબેન ત્રિવેદી, પ્રો. કુલીનભાઈ ઉપાધ્યાય, પ્રો. શ્રી શાહપુરકર, શ્રી શ્યામ ઉપાધ્યાય વગેરેનો સહયોગ પણ પ્રશસ્ય રહ્યો.

સર્વશ્રી જિતુભાઈ ઠક્કર, પ્રદ્યુમ્નભાઈ પટેલ, વિષ્ણુભાઈ પારેખ, નીતિનભાઈ પટેલ, અંબાલાલભાઈ પટેલ વગેરેના ઉચ્ચાભર્યા સહકાર અને હુંક વિના આવી પ્રવૃત્તિઓ સફળતા કદાચ ન જ જોઈ શકે.

સૂર્ય ઓફસેટના માલિક શ્રી જીતેન્દ્ર પુરોહિત અને શ્રી મુદેશ પુરોહિત અને તેમનું કર્મચારી મંડળ કૌટુંબિક સ્નેહભાવથી અમારાં પ્રકાશનો સમયસર હાથમાં મૂકે છે. એઓ સૌનો તો ‘શ્રીરંગ ચેરિટેબલ ટ્રસ્ટ’ વતી જેટલો આભાર માનું એટલો ઓછો જ ગણાય.

ઈન્દુભાઈ દવે

ॐ

જય દુઃખહારક રંગ દયાળ, તુંજ એક ભક્તન પ્રતિપાળ,
સાક્ષાત્ દત્તાત્રેય અવતાર, પ્રગટ્યો જગકારણ નિર્ધાર.

‘રંગ ભક્તલિલી’ - ગોવિંદ ઉપાધ્યાય (પોર)



સંપાદકો :

ડૉ. ધીરુભાઈ જોષી

ડૉ. સુભાષ દવે



ૐ શ્રીરંગ : પ્રસન્નોઽસ્તુ

સંપાદકીય :

‘શરણાગતનો તારણહાર’ની રચનાકથા કંઈક રહસ્યરંગી હોવાથી રસપ્રદ છે !

‘શ્રીરંગ ચેરિટેબલ ટ્રસ્ટ, અમદાવાદ’ દ્વારા પૂજ્યશ્રી રંગ અવધૂત બાપજીનું એક અધિકૃત જીવનચરિત્ર તૈયાર કરાવવાની પ્રેરણા અવધૂત પરિવારની પદયાત્રાઓના દુર્લભ સંયોજક સુપ્રસિદ્ધ ડોક્ટર સર્જન ઈન્દુભાઈ દવેની. ‘નારેશ્વરનો નાથ’ શીર્ષકથી સ્વ.મુ. આદરણીય અમૃતલાલ મોદીજીએ અનેકોના દુરાગ્રહને વશ થઈને ચરિત્ર ગ્રંથ રચ્યો છે. સ્વ. ગોવિંદભાઈ ઉપાધ્યાય (બાબ)એ ‘શ્રીરંગલીલામૃત’ની પદ્યરચના કરી છે. મુ.શ્રી જ્યંતીલાલ આચાર્યજીએ ‘દિવ્યજીવન સંઘ’ માટે અને ડો. ધીરુભાઈ જોષીએ પણ ‘ગુજરાતી શિષ્ટ વાચન પરીભા’ માટે સંક્ષિપ્ત ચરિત્રો આપ્યાં છે. શ્રી ભાલચંદ્ર ત્રિપાઠી (‘પૂ. બાલ અવધૂત’) અને શ્રી અશ્વિનભાઈ ઢેબર (પૂ. નર્મદાનંદજી) દ્વારા પણ, ચરિત્રલેખન થયાં છે. ઉપરાંત છૂટાછવાયાં ચરિત્રાલેખન કરતા પ્રસંગોનાં નિરૂપણો પણ છે જ. આ ઉપલબ્ધ ચરિત્રવાચન-સામગ્રીની તથ્યપરક ચકાસણી અને પૂરક નવી વીગતોની ઉપલબ્ધિ હોય તો જ આ બધા પ્રયત્નોનો અનુગામી ચરિત્રગ્રંથ ‘અધિકૃત’ ભૂમિકાનો બની શકે, એમ સમજાયું. તેથી, અવધૂતનિવાસ ટ્રસ્ટ, નારેશ્વરના પ્રમુખ શ્રી જ્યંતીલાલ આચાર્ય અને મેનેજિંગ ટ્રસ્ટી ડો. ધીરુભાઈ જોષીના માર્ગદર્શન હેઠળ વિચારવિમર્શ કરવામાં આવ્યો. અવધૂત પરિવારના વિચારકો પાસેથી પૂજ્યશ્રીના જીવનચરિત્ર માટે પ્રશ્નાવલિઓ મંગાવવામાં આવી. તા. ૨૫-૬-૨૦૦૦ના રોજ ‘હોટલ યુવરાજ’, વડોદરામાં સેમિનાર ધોજીને આ પ્રશ્નાવલિઓની વીગતપૂર્ણ છણાવટ થઈ. પૂ. પ્રેમ અવધૂતજીની ઉપસ્થિતિમાં લિંચ (ઉત્તર ગુજરાત) મુકામે સર્વસારી બૃહત્પ્રશ્નાવલિ તૈયાર થઈ, અને ‘શ્રીરંગ ચેરિટેબલ ટ્રસ્ટ, અમદાવાદ’ના ઉપક્રમે ‘સદ્ગુરુ શ્રીરંગ અવધૂત સંશોધન પ્રકલ્પ’ (સંયોજક : ડો. ઈન્દુભાઈ



દવે અને શ્રી જિતુભાઈ દક્કર, માર્ગદર્શક : ડૉ. ધીરુભાઈ જોષી અને ડૉ. સુભાષ દવે) રૂપે પ્રવૃત્તિ હાથ ધરાઈ. ડૉ. ઉમાબેન દેશપાંડે, ડૉ. દેવદત્ત જોષી, શ્રી નવનીતભાઈ પાઠક, શ્રી વિદ્વલભાઈ પાઠક, શ્રી નવીનભાઈ પાઠક, શ્રી રંગપ્રસાદ પાઠક, શ્રી દિનેશભાઈ પાઠક અને શ્રીમતી શ્રુતિબહેન ત્રિવેદીનું સંપાદનમંડળ રચાયું. પ્રતિમાસ અવારનવાર જુદાં જુદાં સ્થળોએ આ પ્રવૃત્તિની રૂપરેખાઓ તૈયાર કરવા માટે મળાતાં આખરે 'પૂ. શ્રી રંગ અવધૂત : વિભૂતિ અને વાશ્મય' એવા સૂચિત ગ્રંથ માટે સૂચિત કાચી સર્વાશ્લેષી રૂપરેખા ઘડાઈ. તેમાં, એક પરિશિષ્ટરૂપે અવધૂત પરિવારના વૃદ્ધ-વડીલ ભક્તવિશેષો પૂજ્યશ્રીના સહવાસમાં આવેલા હોય, સ્થાનની સેવાઓમાં કોઈ નોંધપાત્ર યોગદાન હોય)ની મુલાકાતો લઈ પ્રસ્તુત કરવાનું સૂઝ્યું. એ માટે તૈયાર કરેલી મુદ્રિત પ્રશ્નાવલિ જૈક ભક્તવિશેષોના હાથમાં પહોંચાડતાં પ્રોત્સાહક સહકાર મળ્યો. આ મુલાકાતોની લિખિત સામગ્રી એક અધિકૃત જીવનચરિત્રની ગરજ સારતી લાગી, આથી એક ભિટ્ટિગામાં સર્વનુમતિથી નિર્ણય લેવાયો કે આ મુલાકાતો સૂચિત ગ્રંથના પરિશિષ્ટ રૂપે નહિ પણ એક સ્વતંત્ર ગ્રંથરૂપે પ્રકાશિત કરવી ! શીર્ષક ડૉ. ધીરુભાઈએ સૂચવ્યું : 'શરણાગતનો તારણહાર.' સૂચન સૌએ વધાવી લીધું. ડૉ. ઈન્દુભાઈ દવેએ 'શ્રીરંગ ચેરિટેબલ ટ્રસ્ટ, અમદાવાદ, દ્વારા ગ્રંથ પ્રકાશિત કરવાની જવાબદારી ઉપાડી લીધી.

વિદ્યમાન જૈક ભક્તવિશેષોની મુલાકાત-સામગ્રીની સાથે સાથે અવિદ્યમાન જૈક ભક્તવિશેષોની મુદ્રિત લિખિત અનુભવવાતો 'રેવાનો યોગી', 'શ્રીરંગ દર્શન', 'શ્રદ્ધાંજલિ', 'નારેશ્વરનો નાદ'માં વાંચેલી તે સાંભરી આવ્યું. એથી એ ગ્રંથો અને સામયિકોની ઠાઈલોમાંથી પુનઃ પસાર થઈ, મહત્વના લેખોને ટૂંકાવીને અહીં સંપાદિત કરી પુનઃ મુદ્રિત કરવાનું ઉચિત ગણ્યું છે. 'પૂ.શ્રી રંગ અવધૂત : વિભૂતિ અને વાશ્મય'એ પ્રકલ્પિત ગ્રંથની પણ તૈયારીઓ થઈ રહી છે. એ ગ્રંથની રૂપરેખામાં સૂચિત અધિકરણો સંપાદનમંડળનાં સર્વ ભાઈ-બહનોએ સમયસર તૈયાર કરી આપ્યાં છે. હવે એ અધિકરણોને ગ્રંથાકારે ગોઠવવાની કામગીરી હાથ ધરાશે. અને ત્વરિત અનુકૂળતાએ તે ગ્રંથનું પણ પ્રકાશન થશે.

જૈક ભક્તવિશેષોએ મહામૂલી જીવનમૂડી સર્વભક્તોને સુંલભ કરાવવામાં સહયોગ આપ્યો, એથી પૂજ્યશ્રીના લોકસંગ્રહ-કાર્યને જ વેગ મળ્યો છે, એવી લાગણી થાય છે. અહીં સમાવિષ્ટ નથી એવા




પણ જેઠ ભક્તવિશેષો હોય જ. તેઓને તેમ જ તેઓનાં સ્વજન-સ્નેહીજનોને જાહેર વિનંતી છે કે આવા જેઠ ભક્તો વિશેની વિખિત સંસ્મરણનોંધો ડૉ. ધીરુભાઈ જોષી, નારેશ્વરના સરનામે મોકલી આપે.

ભગવાન દત્તાત્રેયનું દૈવત સદ્ગુરુ સ્વામીમહારાજમાં પૂજ્ય અવધૂતજી હાજરાહજૂર અનુભવના. પોતે નિરીચ્છ અને નિઃસંગી અવધૂતી મસ્તીમાં નિમજ્જિત રહેતા. સત્યમ્, શિવમ્ અને સુન્દરમ્ની ત્રિમૂર્તિ-સ્વરૂપ પૂજ્યશ્રી, તેથી, અવધૂત પરિવાર માટે સ્વયં દત્તાવતાર રહ્યા છે; દત્ત-દૈવત સ્વરૂપે પૂજ્યશ્રીની પાદુકાજીનાં પૂજન-અર્ચન-આરાધના તેમજ તેઓશ્રીએ રચેલા વાક્યમયનાં અનુષ્ઠાનો, કથાસમાહો. વગેરે દેશ-વિદેશમાં રચવાનો અર્ધસિદ્ધી પહેલાંથી પ્રઘાત રહ્યો છે.

‘શરણાગતનો તારણહાર’ પૂજ્યશ્રીની શ્રદ્ધેય વિભૂતિમતાને વિશ્વસનીયતા બક્ષે છે. દ્વારકાધીશ પૂ. જગદ્ગુરુ શંકરાચાર્ય, પૂ. શ્રી મોટા, પૂ. રણછોડદાસજી, પૂ. કેવલાનંદ (ખંડવાવાળા) મહારાજશ્રી, પૂ. મુક્તાનંદબાબા, પૂ. સત્યમિત્રાનંદજી, પૂ. મહામંડળેશ્વર રામસ્વરૂપજી, સ્વામી કૃષ્ણાનંદજી, પૂ. વિશ્વનાથ અવધૂતજી, રેવ. ફાધર સૂર્યા કાર્લો જેવી સમકાલીન વંદ્ય સંત વિભૂતિઓની પ્રજ્ઞામાંજલિઓ અને મેઘધનુષ્યની રંગલીલા જેવા બહુરંગી ભક્તસમુદાયના બનેલા પૂજ્યશ્રીના અવધૂતપરિવારની હૃદય સરવાણીઓ અકળ અવધૂતની આભાને અહીં શબ્દરૂપ આપે છે. નિત્ય નૂતન અવધૂતજીની અધિકૃત ઓળખ તો સંતહૃદય અને ભક્તહૃદયમાં તેઓશ્રીની ઊઠેલી છબી જ હોય, એવી પ્રતીતિ આ ગ્રંથ આપશે જ.

સમાજજીવનનાં વિવિધ અને વિભિન્ન વર્ણો, જ્ઞાતિઓ અને વ્યવસાયને આવરી લેતો પૂજ્યશ્રીનો ભક્તસમુદાય પોતાને ‘અવધૂત-પરિવાર’ની સંજ્ઞાથી ઓળખાવવામાં ધન્યતા અનુભવે છે. અનેક રંગી સામાજિક જીવનમાં ‘પરસ્પરદેવો ભવ’ના આદેશને ઝીલતાં ઝીલતાં સમરસત્વનો એક રંગ જ આનંદવો, એ પૂજ્યશ્રીની જીવનરીતિ હતી. નિઃશ્રેયસવ્રતી લોકસંગ્રહાર્થી અવધૂતજીનો ચેતનાપ્રવાહ પ્રત્યક્ષ કે પરોક્ષ રીતે જે કોઈ ઝીલે છે, તેને ચિત્તશુદ્ધિની સંસ્કારદીક્ષા મળ્યાનો સ્વયં અનુભવ થતો જ રહે છે, એવી અનુભૂતિ આ ગ્રંથ કરાવશે જ. ભાવિપેઢીઓને આ વત્સલમૂર્તિનો સંસ્પર્શ આ પુસ્તક દ્વારા થતો રહે, એવી સદાશાધી આ નજરાણું, તેઓના હાથમાં પહોંચે એવી આશા રાખીએ.

ધીરુભાઈ જોષી
સુભાષ દવે



अर्पणवाक्
पू. आल अयधूत

શરણાગતનો તારણહાર



અર્પણવાક્ય

સંસારસમુદ્રને

અમૃતના અગાધ અનંત સાગરમાં ફેરવી નાખી,

એમાં ડૂબી રહેલાને

તે સ્વ-સ્વરૂપ અમરત્વમાં લીન કરવાની,

અહેતુક કૃપા કરનાર

હે દેવ ! તારા સર્વથી અતીત સ્વરૂપનો ક્યાંથી જોતો હોય ?

તું તો સર્વત્ર વ્યાપત

એકમેવાદિતીય સત્ છું.

તને સરખામણીઓથી વાક્યપુષ્પાંજલિ આપવી,

કે ફાવે તેવા મંગલ દ્રવ્યોથી પૂજન કરવું,

તે તો તને અલ્પતાઓથી વિભૂષિત કરવા જેવું છે;

તને અખંડને

અમારા સહિત મંગલદ્રવ્યોથી જુદો ગણી,

પાછા એ ખંડથી તને વિભૂષિત કરવાનો

અમારો મૂર્ખ પ્રયત્ન છે ! માટે


તારા મૂકલાવે આચરણમાં મૂકતા

આદર્શો દ્વારા જ પહોંચી શકાતા,

એવા તારામાં

સર્વ રીતે લીન થઈ ગયા સિવાય તને કોઈ અંજલિ જ યોગ્ય નથી.

— ભાલચંદ્ર ત્રિપાઠી
(‘અંતર્દર્શન’માંથી સાભાર)



नरेश्वरजुं मुद्रपत्र




द्वारकापीठाधीश्वर जगद्गुरु शंकराचार्यनो
पू. श्री अवधूतजी साथे वार्तालाप

(प्रवासी अवधूत : तृतीय पुष्प (आ. १) पृ. १८८)

स्थल : नारेश्वरस्थान

- पू. जगद्गुरु : संस्थाका कोई मुखपत्र नहीं है ?
- पू. अवधूतजी : है तो ! बिना मुखपत्र इस जमाने में कैसे चल सकता है ?
- पू. जगद्गुरु : हमारे वहाँ लेखा जाता है क्या ?
- पू. अवधूतजी : आपके वहाँ तो क्या, सबके वहाँ लेखा जाता है । और हमारे संप्रदाय अनुसार किसी के पाससे भी इसका लवाजम/बन्दा नहीं लिया जाता है । सबको जैसे ही बिनामूल्य लेखा जाता है ।
- पू. जगद्गुरु : इसका नाम क्या है ?
- पू. अवधूतजी : यह जो यारों औरसे उवा चल रही है वही हमारा मुखपत्र है । और इसका संपादक (Editor) स्वयं भगवान है । अवधूतने इसमें आज तक न तो एक शब्द लिखा है, न भविष्यमें लिखेगा ही ।



प्रशस्तिवाङ्

ॐ

प्रशस्तिवाङ्क

पूज्य श्री मोटा	१८
पूज्य श्री रघुश्री उदासजी महाराज	२०
पूज्य मुक्तानंदभाषा	२०
पूज्य श्री केवलानंद (भंडवावाला) महाराज	२१
पूज्य महाभंडोदर श्रीराम स्वरूपानंदजी	२१
पूज्य श्री सत्यमित्रानंदजी	२२
पूज्य श्री कृष्णानंदस्वामी	२२
पू. विश्वनाथ अलपुतजी	२३
रेव. काधर सूर्या डाबो	२३
पूज्य श्री मुकुंद लालजी	२४

ॐ

धन नारेश्वर रेवातीर, धन जयां वास करे मुनि धीर,
धन धन पंथी धन ते चल, धन जयां वास करे मुनि धीर.

‘रंग सदासिनी’ - गोविंद उपाध्याय (पोर)



પૂજ્યશ્રી મોટા : ('શ્રીરંગદર્શન' કેબુ. ૭૦ પૃ. ૫૦-૫૨)

આધ્યાત્મિક દૃષ્ટિએ ગુજરાતમાં એ (પૂ. બાપજી) એક મહાન પુરુષ થઈ ગયા. ચેતનામાં નિષ્ઠા પામેલા મહાત્માઓ જતા નથી રહેતા, શરીર ન હોય તો પણ દર્શન આપે.

ગુજરાતમાં એમને નામથી તો ઘણા જાણતા હતા; પણ અંદરના રામથી બહુ ઓછા જાણતા. એમનામાં જે દૈવત હતું એનો લાભ આપણા ગુજરાતે લીધો નહિ.

ગુજરાતમાં ડાકેર વગેરે તીર્થો તો છે એની ના નહિ, પણ નારેશ્વર તો જીવતું જાગતું તીર્થ છે. સંતોના વસવાથી તીર્થનું નિર્માણ થાય છે. નારેશ્વર એ મહાન પુરુષના ભારેમાં ભારે તપથી નિર્માણ થયેલું તીર્થ છે.

મનબુદ્ધિચિત્ત અહીં એક થઈ જાય ત્યારે ગુરુને આવતાં કંઈ વાર લાગતી નથી. મારો પોતાનો આ અનુભવ છે. ગુરુ તો દયાળુ હોય છે, કરુણાનિધાન હોય છે.

મહારાજશ્રીનો શાસ્ત્રોનો અભ્યાસ ઊંડો.

અમારા કોલેજના ટિવસો યાદ આવે છે. એ વખતે પણ એમની પ્રતિભા ખૂબ જ ખીલેલી. એમને સંસ્કૃતમાં ભાષણ કરતાં મેં બે વખત સાંભળેલા. અમારા સંસ્કૃતના પ્રાધ્યાપક કરતાં પણ એમની પ્રતિભા વધુ તેજસ્વી. એ શીલ્પકવિ હતા; વાતવાતમાં અનુષ્ટુપ વગેરે શ્લોકો સંસ્કૃતમાં રચી શકતા. નડિયાદમાં હું તેમને મળ્યો ત્યારે એક સાધુની સાથે તેમને સંસ્કૃતમાં વાર્તાલાપ કરતા ઘણા સમય પછી સાંભળવા મળ્યા હતા.

એ શરીરે મહારાષ્ટ્રીય હતા પણ ગુજરાતી ભાષા ઉપર તેમનો ભારે કાબૂ હતો. ઓગણીસ હજાર દોહરાનો મહાન ગ્રંથ એમણે ગુજરાતી ભાષામાં કાવ્યમાં જ રચ્યો છે ને ?? એમની શક્તિ વિષે કંઈક કહેવું એ મારા જેવાની શક્તિ બહારનું છે.

આપણા બધાંની નજરે હાલતા ચાલતા બોલતા હવે એ શરીરથી નથી રહ્યા; પણ બુદ્ધિથી સમજવું જોઈએ કે રંગ અવધૂત પણ



ભાવમંદિરમાં ભગવાનની મૂર્તિની રીતે ભાવનાશીલ ભક્તની આગળ પ્રત્યક્ષ જ છે.

પણ ભક્તિ પ્રગટે ક્યારે ? આપણામાંથી રાગદ્વેષાદિ દુન્દ્વે જાય ને સંપૂર્ણ શરણાગતિ થાય ત્યારે જ.

એ ખૂબ જ વિનોદી હતા. મહાત્મા ગાંધી પણ વિનોદી હતા, એ આજે યાદ આવે છે. અવધૂત જ્યાં જતા ત્યાં એવા ભળી જતા કે દૂધમાં સાકર.

તાત્વજ્ઞાન, અભેદની દૃષ્ટિએ આપણે બધા મનુષ્યો ગાંડા જ ગણાઈએ ! આપણે આપણી સામે ઝબકી ગયેલા આ હીરાને પારખી શક્યા નહિ, એની સાચી કિંમત ન કરી શક્યા.

એ જીવતું ચેતનાતત્ત્વ, જેની ચરણરજ મારા માથા પર.

આપણો સૌનો ધર્મ છે કે આપણે એ મહાપુરુષને લાયક બનીએ અને એમનું ઋણ ચૂકવવા હંમેશાં પ્રયત્નશીલ રહીએ.

**પૂજ્યશ્રી રણછોડદાસજી મહારાજ (ચિત્રકૂટ) 'શ્રદ્ધાંજલિ'માંથી
શ્રી રામ**

શ્રી રંગ અવધૂતજી ભગવત્ અંશાવતાર વિભૂતિ થે । ઉનકા પ્રત્યેક ક્ષણ જીવો કે કલ્યાણ હેતુ વ્યતીત હોતા થા । યહ મેરી અનુભૂતિ હૈ । ઉનકે કલ્યાણ સ્વરૂપકા દર્શન જિનકો મિલા હૈ વહ ભાગ્યસાલી કો ધન્ય હૈ ।

વહ અપને સાહિત્ય સે ચિરાયુ હૈ । કેવલ હમારી સદ્ભાવના હી ઉનકી સમાધિ કા નિર્માણ - જો લોગો કો પ્રેરણા દેને વાલી હોગી.

પૂ. મુક્તાનંદબાબા (ગણેશપુરી વજ્રેશ્વરી) 'શ્રદ્ધાંજલિ' પૃ. ૧૦૩
સતત યાદ રાખો કે શ્રી અવધૂતજીનો પરમ સંદેશ 'પરસ્પર-
દેવો ભવ'નો છે.

મહાન સંતોમાંના એક અગ્રગણ્ય પ્રાતઃ સ્મરણીય શ્રીરંગ અવધૂત હતા, હજી પણ છે અને આગળ પણ રહેશે.

રંગ અવધૂતજી વિશ્વમય હતા. સૂર્યચંદ્રમય હતા. એક દેહમાં દેખાવા છતાં સર્વજીવમય, સ્થાવર-જંગમમય અવધૂતજીને ગમે ત્યાં, ગમે તે રીતે પૂજો, પ્રેમ કરો. તેઓ અજર અમર સર્વવ્યાપક છે.

પરમ શ્રદ્ધેય, પરમ પૂજનીય રંગ અવધૂતજીને મારા વારંવાર પ્રણામ.

પૂ.શ્રી કેવલાનંદ (ખંડવાવાળા) મહારાજ

(પૂ. શ્રી કેવલાનંદ અને પૂ.શ્રી પ્રેમઅવધૂત વચ્ચેના વાર્તાલાપમાંથી,
શ્રી નવનીતભાઈ પાઠક, ગાંધીનગર દ્વારા સંપાદિત)

‘તમો રંગ અવધૂત માટે શું લખવાના અને કેટલું લખવાના ?
એનું કહ્યું તો કરવું નથી - લખવાથી શું વળે ? રંગ અવધૂતને તમે
નહોતા જાણતા ? મને શું પૂછો છો ?

હું કહ્યું છું કે તેઓ તો સ્વયં પરમાત્મા હતા ! તેમને કોણે
જાણ્યા ? કોઈએ તેમની ઓળખ મેળવી નહીં અને સ્વાર્થની વાતોમાં
રચ્યા કર્યા. બધાએ તેમને સામાન્ય સંત જ માન્યા અને તેમની ગરિમા
પહેચાની નહીં-હીરો ઓળખ્યો નહીં અને અથડાતા રહ્યા. જગત તો
સુધરવાનું નથી. રંગ અવધૂતના પ્રયત્નો હતા. આ જગતને તું (પ્રેમ
અવધૂત) કે હું સુધારી શકીશું નહીં, છતાં થાય તેટલું કરવાનું. હું
કહ્યું છું અવધૂત કહે તે કરો પણ તે કરતા નથી - ખાલી ભજન
કરવું છે, રાગડા તાણવા છે, તો ક્યાંથી ઈશ્વરની પ્રાપ્તિ થાય ?

રંગ અવધૂતે એક વખત મને કહ્યું - ‘તું ઈચ્છે તો નારેશ્વર
સ્થાન, ગુફા, દંડ, પાદુકા બધું આપી દઉં, તું અહીં રહે’ ત્યારે મેં
કહ્યું - તમારી કક્ષા ક્યાંથી મેળવું ? કોણ આપશે એ કક્ષા ?

એક વખત શોભાચક્રામાં ઘોડાગાડી(બગી)માં રંગ અવધૂત સાથે
બેઠેલો. એવું અદ્ભૂત લાગે-હું બાળક અને એ મહાન, હું વામન
અને એ વિરાટ !!

૧૦૦૮ મહામંડળેશ્વર શ્રી રામસ્વરૂપાનંદજી, હરદ્વાર.

(‘નારેશ્વરનો નાદ’ મે-૮૦ પૃ. ૧૯ માંથી.)

પૂ. શ્રીના સાન્નિધ્યમાં જે પ્રેરણા મળી તે ચિરંજીવ છે. ધર્મજમાં
પ્રથમ પૂર્વનાં પુણ્ય ઉદય પામ્યાં. શી એમની સાધુ પ્રત્યેની લાગણી !
એમની સન્નિધિમાં જે રહસ્ય મળ્યું તે મારા અને તમારા અંતઃકરણમાં
પ્રત્યક્ષ રહ્યો.

મેં ત્યારે પૂછેલું કે ‘ગંગાને પાવન કરવા ક્યારે આવવાના ?’
એમણે કહ્યું, ‘રામસ્વરૂપજી ! ગંગા માતાના સાન્નિધ્યમાં આવવા માટે
માતા હજુ બાધક છે’ ભેદ ન સમજાયો !

જયપુરથી હરદ્વાર આવ્યા ત્યારે આશ્રમમાં એક ભાઈ સાથે
આવ્યા. એ ભાઈએ કહ્યું : એક સંત મળવા માગે છે, પૂ.શ્રી ઘોડાગાડીમાં
બહાર હતા. મેં કહ્યું : ‘બલે આવે’. એ ભાઈ પાછળ કર્યા ત્યારે
એમના ખભે લટકતા ખેસ પર ‘શ્રીદત્ત’ વાંચ્યું ! અને મને થયું કે





એ સંત શ્રીરંગ અવધૂત મહારાજશ્રી હોવા જોઈએ ! હું એ ભાઈ સાથે જ બહાર નીકળ્યો; ત્યાં પોતે મહારાજશ્રી ઘોડાગાડીવાળાને અંદર લઈને આવતા જોયા ! હું સ્વાગત કરતાં ગદ્ગદ થઈ ગયો એમણે, પછી, પૂછ્યું : ધર્મજની વાત યાદ છે ?

પણ એનો ભેદ ન સમજાયો સંતની વાણીમાં શો સંકેત હોય છે, એ સંત જ સમજી શકે !

મને એમણે વ્યાખ્યાન આપ્યું છે. એ એમની પવિત્ર યાદ છે. અવધૂતની લીલા ચિરંજીવ અમૃતકૃત્મ સમી છે.

પૂ. સત્યમિત્રાનંદગિરી સ્વામી મહારાજશ્રી (હરદ્વાર)

‘નારેશ્વરનો નાદ’ માર્ચ-૮૪માંથી પૃ. ૭

નારેશ્વર કી પવિત્ર ભૂમિ પૂજ્ય બ્રહ્મલીન અવધૂત મહારાજજી કી તપશ્ચર્યા સે પાવન હોને કે કારણ વૈચારિક પવિત્રતા સે પરિપૂર્ણા હૈ. મેરે એક વર્ષ મૌન-અનુષ્ઠાન કે કાલ મેં અધિકશક્તિ, આત્મજ્ઞાન, આત્મતેજ પ્રાપ્ત હો સકે ઈસ લિયે મેં શ્રી અવધૂત મહારાજ કી તપશ્ચર્યાસ્થલી મેં આયા હું.

ભગવાન દત્તાત્રેય કે અવતાર પૂજ્ય રંગ અવધૂત મહારાજ કે પાવન ચરણોમે મેરી શ્રદ્ધાંજલિ અર્પિત કરતા હું.

પૂ. સ્વામી કૃષ્ણાનંદજી (ભાદરણ) (‘શ્રીરંગદર્શન’ ઓક્ટો. ૭૦)

RANGA IN RHYME

Real friend, ace philosopher and an unfailing guide,
Anchored away from the touch of worldly tide.
Non-believers too, their praise for him can't hide,
Glorious sage is he, with views wise and wide.
Amidst the worldly and the like of us,
Very many of whom are simply bundles of fuss,
Avadhut lovingly tells us not to gather pus
During this earthly sojourn like a neglected sore does
"Humane ye ever be" is his advice to all,
"Oneness of being feel" is his roaring call.
One pointedly desist evil and escape the terrible, fall.
Thus exports he who has crossed the wall.

પૂ. વિશ્વનાથ અવધૂતજી (રાષ્ટ્રીય સંત)

રામનગર : સુરત

શક્ષાગત્તો વરહસ્ર



પાવનમયી નર્મદાથી અંકિત નારેશ્વરથી ભૂમંડળ સમસ્ત ગુજરાતમાં ભક્તોના હૃદયમાં પ્રાણ પૂરી રહ્યું છે. માનવસેવાનું કેન્દ્ર બની ગયું છે. જ્ઞાનની જ્વાળા પણ ત્યાંથી ઉદ્ગમ થઈ રહી છે. જેણે નારેશ્વરમાં જઈ નર્મદાજીમાં સ્નાન કે દર્શન કર્યું છે, તેનું જીવન ધન્ય છે.

ગરીબો પ્રત્યે પરમ પૂજ્ય બાપજીનું હૃદય પ્રેમસભર હતું તેથી ગરીબોને સર્વસ્વ આપવા તૈયાર રહેતા હતા. કોઈ પણ ધર્મના મહાનુભાવ હોય તો પણ તેમની કૃપા થતી જ હતી. પ્રાણીમાત્રનાં કષ્ટ દૂર કરવા ઓઝોશ્રી તત્પર રહેતા હતા. ભક્તોનાં કષ્ટો ક્યારેક પોતે સ્વીકારી શરીરને દુઃખી બનાવતા હતા.

‘શ્રી દત્તબાવની’ની રચના પ્રાણીમાત્રનાં કષ્ટો દૂર કરવા માટે જ કરી હતી. દત્તબાવનીએ લોકોને મૃત્યુના મુખમાંથી ઉગાર્યા હતા. દત્તબાવનીની ધૂનથી કાળ પણ કંપી જતો અને જ્યાં દત્તબાવની થતી હોય ત્યાંથી ભાગી જતો.

સચ્ચિદાનંદમઝન બની તેમણે મહાસિદ્ધાવસ્થા દ્વારા જગત કલ્યાણ કર્યું છે.

(‘શ્રીરંગલીલામૃત’ માટે શુભાશીર્વાદ)

રેવ : ફાધર સૂર્યા કાર્લો : (‘શ્રીરંગદર્શન’ ડિસે. ૭૦ પૃ. ૧૨ ટૂંકાવીને)

૪૦ વર્ષથી ગુજરાતની પવિત્ર ધરતીમાં વિચરુ છું, અને પરમાત્માની ખાસ મહેરથી અપરોક્ષમાંથી પરોક્ષ પ્રભુ ઈશુસમ પૂજ્ય બાપજીના સાન્નિધ્યમાં રંગાઈ ગયો. આંકલાવના ભાવિક સેવકભાઈ પૂનમભાઈ પટેલ મારફતે પૂજ્યશ્રી સાથે હું પત્રવ્યવહારમાં આવ્યો. સામસામા નમસ્કાર ઝીલવા માંડ્યા; ‘રંગ’ની પ્રેરણાઓ થવા માંડી. અંગત રીતે મિશનરી કાર્યોમાં હું ખૂબ વ્યસ્ત હોવા છતાં તેઓશ્રીનો પ્રેમ-પ્રસાદ મળ્યો હોઈ હું હલકો ફૂલ થઈ ગયો છું.

પૂજ્યશ્રી માટે, હું અમેરિકા ગયો ત્યારે, કેટલીક ચીજો ભેટ ધરવા, યુરોપથી લાવ્યો હતો. પૂજ્યશ્રીએ તે અંગીકાર કરી મારો ભાવ સ્વીકારી મને આશીર્વાદ આપેલા.

તેઓશ્રી પૂર્ણબ્રહ્મ જ હતા. એટલે તેમને કાંઈ જરૂર નહિ, પણ મને પ્રેરણા કરવા શક્તિ આપવા દરેક ચીજ સ્વીકારે ખરા.




જોષીકૃવા, પૂનમભાઈને ત્યાં અવારનવાર સંતો મહંતો આવતા ત્યારે મારે જવાનું થતું ખરું. પૂ. જગદ્ગુરુ શંકરાચાર્ય દ્વારકાપીઠાધીરા, પૂ. શ્રીમોટા, પૂ. કેવલાનંદજી, પૂ. કૃષ્ણાલ્લાનંદજી, પૂ. યોગીજી મહારાજ સૌનો પ્રેમયોગ મને પ્રાપ્ત થયો છે; તેમ છતાં પૂજ્ય અવધૂતજીનો મારી ઉપર જે પ્રેમ હતો તે તો વર્ણન થાય નહિ. પ્રેમ કહું કે વહાલ ? જોષીકૃવાથી પૂનમભાઈ સાથે હું નારેશ્વર ગયો હતો. આંકલાવ ગામમાં સરપંચ થયો એ નિમિત્તે મેં નારેશ્વરમાં કરાવેલો પ્રસાદ આરોગેલો.

પૂજ્ય મોદીજી પાયલોટ સંત તરીકે મને પૂજ્ય બાપજી પાસે લઈ ગયા. મારી પાસે લીલું નાળિયેર લેટ ધરવા હાથમાં હતું. પૂજ્યશ્રીએ મને જાળીવાળા ગોળ કેબીનમાં દૃઢ સાથે ચાંપી લીધો; તેમની સાથે સમાસન પર અતિપ્રેમથી બેસાડેલ. અહીં મને ઈશુના ઉપદેશનું પ્રત્યક્ષ દર્શન થયું. મને અભિમંત્રિત એક શુદ્ધ ખાદીનો ઝબ્બો આપ્યો. તેમની હાજરીમાં ઝબ્બો પહેરી લીધો.

ચિખોદરા, કુંજરાવ અને પોર મુકામો પર પૂજ્યશ્રીનાં દર્શનો કરેલાં.

પૂ. ગોસાંઈજી મુકુંદલાલજી (વૃન્દાવન) 'મનનિકા'માંથી

“શ્રીરંગ અવધૂતમાં મને તો રાધાકૃષ્ણનું દર્શન થાય છે. રંગ એટલે આનંદ. જ્યાં આનંદ છે ત્યાં રાધા છે. જ્યાં રાધા છે ત્યાં આનંદ છે, આહ્લાદ છે. મેં બે વર્ષ પહેલાં દર્શન કર્યાં હતાં. શ્રી રંગ અવધૂતના નામથી હું બેહોશ થઈ જાઉં છું. એ જ્ઞાની હતા, ત્યાગી હતા, સિદ્ધ મહાપુરુષ હતા. જેમને એમનો કૃપાપ્રસાદ મળ્યો છે, તે ધન્ય છે.”



मानवाक्ष

ૐ

માનવાક્ય

કાકાસાહેબ કાલેલકર	(ભારતીય સંસ્કૃતિના ચિંતક)	૨૭
વિનોબાજી	(ભૂદાનયજ્ઞના પ્રણેતા)	૨૮
બાબુભાઈ જશભાઈ પટેલ	(ગુજરાત રાજ્યના ભૂતપૂર્વ મુખ્યમંત્રી)	૨૯
કલાગુરુ રવિશંકર રાવળ	(કલામર્મજ્ઞ)	૩૦
પ્રેમજીભાઈ ઠક્કર	(ગુજરાત રાજ્યના ભૂતપૂર્વ મંત્રી)	૩૦
રમણલાલ સોની	(સર્જક-ચિંતક)	૩૦
ઝલેરચંદ મેઘાણી	(રાષ્ટ્રીય ધાયર, કવિ)	૩૧
'સુન્દરમ્'	(સર્જક-સાધક)	૩૧
'અનામી'	(ગાંધીયુગીન કવિ)	૩૨



કાકાસાહેબ કાલેલકર (ગાંધીનગર - શિબિર પ્રસંગે)

શ્રી રંગદર્શન ડિસેમ્બર-૭૦

‘મને અહીં આવી ઘણો સંતોષ થયો. મારે અને રંગ અવધૂતને સંબંધ ઘણો જૂનો. તમો બધા મને એમનો વિદ્યાગુરુ ભલે માનો; શિક્ષક અને વિદ્યાર્થી એમાં વિદ્યાર્થી ભલે મને ગમે તે કહે, માને; પણ હું તો મિત્રભાવે જ રહેતો આવ્યો છું. હું મને પોતાને રંગ અવધૂતના વિદ્યાગુરુ કહેવા તૈયાર નથી..... હું આવ્યો છું એક સહસાધક તરીકે. જે વાત મેં ‘હિમાલયના પ્રવાસ’માં નથી લખી અને આજ સુધી ક્યાંય કહી નથી તે તમને જણાવું છું. હું જ્યારે માતાના પેટમાં હતો ત્યારે એક સાધુ આવ્યો. આવતામાં જ તેણે કહેલું કે નવું બાળક દીકરો હશે અને દત્તાત્રેયનો ભક્ત થવાનો છે. એને દક્ષિણા આપવા માંડી તો તે કહે કે ના, ના; દક્ષિણા લેવા નથી આવ્યો..... કૃષ્ણના કિનારે નરસોબાની વાડીના સ્થાનમાં, ગિરનાર દત્તાત્રેય સ્થાનમાં હું જઈ આવ્યો. ત્યાં એક જાતનો સાક્ષાત્કાર થયો. હિમાલયમાં જઈ ધર્મસાધના કરી છે. અહીં પણ આજે દત્તાત્રેયના જ હું દર્શન કરું છું. પાંડુરંગ વળામે વિદ્યાપીઠમાં આવ્યા. તેમની પણ દત્તભક્તિ છે, એવું જાણ્યું અને એ રીતે આ સહસાધક છે એ જાણ્યું. અમારું એવું આકર્ષણ તમારા બધાના ધ્યાનમાં કેવી રીતે આવે ?! હું દત્તભક્તિ કરતાં કરતાં પોતાના લોકોની વચ્ચે આજ આવ્યો છું.

શ્રી રંગ અવધૂતે ‘પરસ્પરદેવો ભવ’નું સૂત્ર આપ્યું છે - આ ધુગનો સંદેશો છે. ઝબડો કરવો નકામો છે. ન્યાતના અભિમાનથી કોઈ સ્વર્ગ ગયો નથી; તો મોક્ષ તો ક્યાંથી મળે ? અભેદભક્તિની આ ખૂબી છે.

પાંડુરંગે પોતાના નામમાંથી રંગ શબ્દ રાખ્યો છે, અને રંગ ખીલવ્યો છે. રંગ અવધૂત દેશનો અને સમાજનો સેવક હતો. દેશસેવા ચાલુ રાખવા હું હિમાલયથી પાછો આવ્યો અને રંગ અવધૂત સાથે સહસાધક તરીકે મેં એમનો સંબંધ ચાલુ રાખ્યો, વધાર્યો હતો.



પૂ. વિનોબાજી (નારેશ્વરનો નાદ-મે ૮૩)માંથી ટૂંકાવીને

સ્થળ : સરખેજ પાસેનું એક જીન,

પૂ. વિનોબાજીનું વિશ્રામ સ્થળ

દિવસ : ૧૯મી ડિસેમ્બર ૧૯૫૮

પૂજ્યશ્રી અવધૂતજીએ સપ્રણામ સૂતરની નવ આંટીઓ સાથે

પૂજ્ય વિનોબાજીનું સન્માન કર્યું :

સન્માન આંટીઓનો સ્વીકાર કરી જગાએ બેસી વિનોબાજીએ

પૂછ્યું :

વિનોબાજી : હાલમાં શું ચાલે છે ?

અવધૂતજી : મારા નાના ભાઈ ગુજરી ગયા ત્યારથી પૂજ્ય માતૃશ્રી સાથે રહે છે, એટલે તેમની સેવાને સ્વર્ધર્મ માની, એ સેવા સંભાળી કોઈ પણ જાતની જાહેરાતબાજી વગર સહજ ભાવે કંઈ આવી મળે તે કરું છું. આજના ભૂદાન વિશે જ બોલવાનું હોય તો હું રહું છું તે અવધૂત નિવાસના ટ્રસ્ટના પ્રમુખે જ ભૂદાનમાં સો એકર જમીન આપી છે અને સ્થાનના અન્ય ભક્તોએ મળી લગભગ હજારેક વીંધા આપી હશે.

વિનોબાજી : સેવામાં શું કરો છો ? રસોઈ ?

અવધૂતજી : એમના માટે કાવડથી નર્મદાજીનું પાણી લાવતો. પણ હવે ચારપાંચ વરસથી આંખે ઈજા થવાથી એ સૌભાગ્યથી વંચિત બનવું પડે છે અને રસોઈ તો એ જાતે જ બનાવે છે. જીવન સ્વાવલંબી રાખ્યું છે. મારે તો સર્વ સામાન્ય દેખરેખ પૂરતી વિચારપૂછ જ કરવાની હોય છે. આવનાર-જનાર પોતાની સગી મા કરતાંય વધારે સદ્ભાવથી તેમની તરફ જુએ છે, છતાં મારી હાજરીની અત્યંત આવશ્યકતા રહે છે.

વિનોબાજી : છેલ્લે ક્યારે મળેલા ?

અવધૂતજી : '૨૧, '૨૨ની સાલ હશે. આપ સેવાગ્રામ ગયા પછી મળવાનો સુયોગ આજે જ આવે છે, પણ

દૂરસ્થોઽપિ સમીપસ્થો યો યસ્ય હૃદિ વર્તતે ।

યો યસ્ય હૃદયે નાસ્તિ સમીપસ્થોઽપિ દૂરગઃ ॥

શરણાગતો તારણકર

વિનોબાજી : કંઈ નિયમિત સ્વાધ્યાય-પ્રવચન જેવું શાખું છે ?

અવધૂતજી : 'અવધૂતસ્વનિયમઃ' જીવનમાં કંઈ જ નિયમબદ્ધ નથી રહી શક્યું. કોકવાર વાંચું છું, પ્રવચન જેવું નહિ પણ સદ્ભાવે પૂછનારને યથામતિ સમજાવવાનું પણ બને છે.

વિનોબાજી : વાતચીતમાં ખાસ શાના પર ઝોક હોય છે ?

અવધૂતજી : ખાસ તો 'પરસ્પરદેવો ભવ' એ સ્વર્ણસ્કૂર્ત સૂત્ર પર ભાર મૂકી બોલવાનું થાય છે.

પરસ્પર હાસ્યમુદ્રા સાથે હાથ હલાવી બે વિભૂતિઓએ વિદાય લીધી.



શ્રી બાબુભાઈ જશભાઈ પટેલ (ગાંધીનગર, સચિવાલય)

‘શ્રી રંગદર્શન’ - (નવેમ્બર-૭૦માંથી)

પૂ. શ્રી રંગ અવધૂતના બહુ નિકટ પરિચયમાં હું નથી; એકવાર હું મળ્યો છું. ત્યારે આ છાપ પડી છે : તેઓશ્રીની પાસે એક દૃષ્ટિ છે. તેઓશ્રી ખૂબ જ ઉદારતાપૂર્વક મતમતાંતરને પચાવી શકે છે. ભિન્ન ભિન્ન મતાંતર હોય તોય પચાવી શકે છે. તેઓશ્રી પાસે સ્પષ્ટ જીવનદર્શન હતું. આખુંય વલણ સમન્વયકારી હતું. આથી 'પરસ્પરદેવો ભવ'નો એમનો આદેશ ઘણું કહી જાય છે. ભીજાને ઈશ્વરનો અંશ સમજતાં તેને સમજવાની વૃત્તિ જાગે છે અને દૃષ્ટિ જાગતાં તેના પ્રત્યે આદર જાગી અદ્વૈત સંધાય છે. આ આશીર્વાદનો અનુભવ દરેક મુશ્કેલીવેળા, આપત્તિવેળા મુશ્કેલી હળવી કરવામાં થયો. દુઝાળ, રેલ, ધરતીકંપ, કોમી રમખાણ દરેકમાં ગુજરાતે કેવી ધીરજથી એ મુશ્કેલીઓ પાર પાડી ! જાણે કે એમના તે દિવસે અપાયેલા આશિષથી કેમ ન હોય ?

ઈશ્વર પોતે વ્યક્તિઓ દ્વારા અભિવ્યક્ત થાય છે અને એ અર્થમાં પૂજ્યશ્રી અવધૂત અવતારી પુરુષ હતા.



શ્રી રવિશંકર મ. રાવળ (અમદાવાદ)

(‘કુમાર’ ડિસેમ્બર-૬૮માંથી)

નર્મદાતીરે નારૈશ્વર આશ્રમમાં અમે પહોંચ્યા ત્યારે પ્રતીતિ થઈ કે સંતજનોનાં પગલાંથી ભૂમિ કેટલી નિર્ભય અને દીપ્તિસભર બની રહે છે...

પૂ. અવધૂત મહારાજની માતૃભક્તિ આ કળીયુગી પ્રજા માટે તેમને આપણા શ્રેષ્ઠતમ પુરુષ કરાવવા પૂરતી ગણાય.

.....ત્યારે મને ભાન આવ્યું કે એમણે મને ચિરપરિચિત આત્મીય ગણી લીધો હતો. અદૃશ્ય રીતે મારા મનોભાવોમાં શાંતિ અને શ્રદ્ધાનું વાતાવરણ છવાઈ રહ્યું.

ગુજરાતમાં હજારો સંસારતપ મનુષ્યોને એમના સમાગમથી અનેરું સાંત્વન અને શ્રદ્ધા પ્રાપ્ત થયાનું મેં પ્રત્યક્ષ નિહાળ્યું છે. મારું જીવન પણ એ રીતે અહોભાવ અનુભવે છે.

શ્રી પ્રેમજીભાઈ ઠક્કર (ગાંધીનગર શિબિર પ્રસંગે)

(‘શ્રી રંગદર્શન’ ડિસેમ્બર-૭૦માંથી)

વડોદરામાં એક પ્રસંગે જે સાધુએ ભાષણમાં મારો બોલેલો સંસ્કૃત શ્લોક સાંભળી મને પાછળથી ધન્યવાદ આપ્યા એ શ્રીરંગ અવધૂતજી હતા, એવું મેં પાછળથી જાણ્યું ! નારૈશ્વર પ્રત્યે મને આકર્ષણ રહ્યું છે.

અવધૂતોની ઘણી લીલાઓ ન સમજાય તેવી હોય છે. એમની એક દૃષ્ટિ - attitude હોય છે. આથી જ અવધૂતની ભાષા કઈ એ કહી શકાય નહિ. અહીં અવધૂત પ્રદર્શનમાં શ્રીરંગ અવધૂતનો રીંછ સાથેનો પ્રસંગ મૂક્યો છે એ મને માન્ય છે. શ્રીરંગ અવધૂતનું જીવનસંગીત બ્રહ્માંડ સાથે એકરાગે ચાલે. એ ઉચ્ચ આત્માનું આંતરિક લયબદ્ધ જીવન જીવવાની કોઈ શાળા હોતી નથી.

શ્રી રમણલાલ સોની : (મોડાસા)

“પૂજ્યશ્રી રંગ અવધૂત મહારાજ ! નામ સ્મરતાં જ ચિત્તમાં અદ્ભુત ભાવાવેશનો સંચાર થાય છે.” આશ્રમનું પાંદડે પાંદડું, કણેકણ જાણે રંગ અવધૂતની તપસ્યાનું સાક્ષી !” હું અહીં આવ્યો હતો ખાલીખમ, પણ હવે ભરાઈને જાઉં છું.”

શ્રી ઝવેરચંદ મેઘાણી : (બોટાદ)

“રંગ અવધૂત લગન લાગી તે રેવા તટે બેસી ગયા છે. ત્યાં તેમણે નવું દહેરું નથી ચણાવ્યું કે કોઈ કંડણો કરી સેનેટોરિયમ ચાલુ નથી કર્યું. પણ બે નવી બાબતો કરી છે. એક તો ગુરુ દત્તાત્રેયના ભાવમાં એમનું હૃદય ગુજરાતી ભાષામાં મીઠી કવિતા રચી રહ્યું છે. ને બીજું એમણે લોકમેળો ચાલુ કર્યો છે. મેળો ચાલુ કરવો અને તેને કવિતાએ મઢી દેવો એ કોઈક ઉચ્ચ સત્ત્વશીલતાના ધણીનું કામ છે.”

શ્રીજીવનને તારણકાર



કવિશ્રી સુન્દરમ્

(‘નારેશ્વરનો નાદ’- જૂન-૮૦ છેલ્લા પૃષ્ઠા પરથી ઉદ્ધૃત)

નારેશ્વરની યાત્રા અણધારી બની આવી. આ જગ્યાએ આવવાનું રહી ગયેલું. સ્નાન કર્યા પછી આશ્રમમાં જવાનું છે એવી સૂચના હતી એટલે પ્રથમ નર્મદામૈયામાં જઈ આવ્યાં. પછી આશ્રમમાં ગયાં અને રંગઅવધૂત પહેલીવાર અહીં આવ્યા ત્યારથી શું શું બન્યું તે જાણવા મળ્યું. તે જે જે જગ્યાએ બેસતા તે જોવા મળી.

મૂળે તો રંગઅવધૂત ગાંધીજીના આશ્રમમાં હતા, વિઘાપીઠ સાથે સંબંધમાં હતા. પણ તેમને અધ્યાત્મની પ્રેરણા થઈ અને પોતાનો મનોબો પંથ તૈયાર કર્યો. તેમનામાં આત્માનુભવ અને આત્મતેજ પ્રગટ થવા માંડ્યું. તેમણે ઘણું ઘણું લખ્યું છે, પણ તે મૌનમાં બેસી લોકોને મળતા - કલાકો સુધી દર્શન કરનારની હાર તેમની સંમુખ થઈ પસાર થતી. પરમ મૌનમાંથી ઘણું મેળવતી.

છેલ્લી જગા અમે એમના અવશેષ પર રચાયેલા મંદિરની જોઈ. તેમાં પ્રતિમા મૂકેલી છે. અમે ત્યાં ઊભા રહ્યાં; પૂજારીએ પ્રસાદ આપ્યો તે લીધો. પછી થયું અહીં બેસી થોડું ધ્યાન કરીએ અને આશ્રમમાં - શ્રી અરવિન્દના- જે સ્થિતિમાં સહજ પહોંચી જવાય છે તેવું અહીં પણ થયું. અહીં એક શાંતિ, બ્રહ્માનુભવની શક્તિ કામ કરતી હતી, ઊંડે ઊંડે આત્મામાં લઈ જતી હતી.

આટલું કામ થઈ શકતું હોય તો ઘણું છે, પણ એથી પણ થોડું વધુ જોયું. અમે રસોડા તરફ ગયા. ત્યાં પાંચ બહેનો પાપડ વણતી હતી. કંઈ કેટલાયે - મણઅધમણના પાપડ તૈયાર થતા હતા અને



'યાત્રીઓને ભોજન સાથે પીરસાઈ જતા હતાં. આમ વ્યવહારમાં પણ સમર્પણભાવ ઊતરતો હતો, છલકાતો હતો. અહીં આવીને માણસ ખાલી હાથે પાછો નથી જતો.

પ્રા. રણજિત પટેલ (કવિ 'અનામી') : (વડોદરા)

પોતાના આધ્યાત્મિક અનુભવના અહાંભાવને અભિવ્યક્ત કરતી પંક્તિ નરસિંહે લખી છે :

મને જનમ ધર્યાનું પુણ્યકિ લ્હાવો દર્શનનો.'

એણે તો પ્રભુદર્શનનાં લ્હાવાની વાત કરી છે પણ એ પરમ તત્ત્વના આંશિક સત્ત્વનું જે કેટલીક વિભૂતિઓમાં પ્રગટીકરણ થયું છે ને જેમના દર્શનનો પરમ પુનિત લ્હાવો સાંપંજ્યાનું સદ્ભાગ્ય મને પ્રાપ્ત થયું છે તેમાં હું પૂ. બાપજીની બેધડક ગણના કરું છું.

'અવધૂતી મસ્તી' શતાબ્દીપૂર્તિના સંદર્ભે કહું કે અહીં ગ્રંથસ્થ ભજનોમાંથી આત્મકીડ, આત્માનંદી, બાહ્યભ્યંતર એકરૂપતાવાળા જ્ઞાની-કવિ-ચિંતક લેખે પૂજ્યશ્રીની પારદર્શક છબી સુપેરે ઉપસે છે.



वसुदेवाङ्क

वात्सल्यवाक्

(प्रथम पेढीना लक्तो प्रत्येनां पूज्य आपञ्चना अंतर्ग वाक्य अंशो)

स्व. दासकाकाने	३५
बछेन मूणीने	३६
रतनदाव महात्माने लजन प्रसादी	३८
अंबालाव व्यासने	३९
अमृतदाव मोदी विशे	४०
युनीलावने पत्र	४०
नंददावबाईने पत्र	४१



હરગોવિંદદાસ સોની (દાસકાકા) : (સ્તનપુર)

‘શરણાગત વત્સલ’ પૂજ્યશ્રી રંગ અવધૂતજીની અદના પણ અદકેરા ભક્તને અંજલિ.

ૐ

દાસકાકાને ચાલ્યે ગયે ઘણો વખત ઘઈ ગયો; પણ એ યાદ ન આવતા હોય એવો દિવસ ભાગ્યે જ આથમતો હશે ! એમના વગર અહીં બધું અંધારું છે. એમનો સૌની સાથે પાણી જેવો મિલનસાર શિશુભોજો સ્વભાવ, વૃદ્ધ હોવા છતાં જુવાનીઆને પણ શરમાવે એવો અદમ્ય ઉત્સાહ, અવધૂતી અકિચન બાદશાહીને શોભે એવી કરકસર અને ઝીણવટ, આત્મોપમ્ય સમદષ્ટિ, નિરપેક્ષ નિરહંકાર મુક સેવાભાવ વગેરે વગેરે ગુણોની તો હવે સંભારી સંભારીને વાતો કરવાની જ રહી. અવધૂતની શરૂઆતની અકલ્પ્ય ઉન્મત્ત વૃત્તિને તો એ જ જીરવી શકે. એમનું જીવન કોઈ કર્મયોગીના જેવું આદરણીય હતું. એમનું મૃત્યુ ભલભલા ભક્તને પણ ઈર્ષ્યા ઉપજાવે એવું હતું. શહેરના ઘોંઘાટથી દૂર, કીર્તિ કે મોટાઈની લેશ પણ લાલસા રાખ્યા વગર પ્રવાહપતિત કર્તવ્યકર્મને નિષ્કામવૃત્તિથી બજાવતા, શ્વાસે શ્વાસે સેવાવૃત્તિ જીવતા, કોઈ આદર્શ ગૃહસ્થીની માફક તેઓ જીવ્યા અને ગયા તે પણ મરીને અમર થવા માટે !!...

ભાવિ કાર્યકરો એમનો આદર્શ નજર આગળ સતત જીવતો રાખી એમણે સેવેલાં સ્વખાંને મૂર્ત સ્વરૂપ આપવા માટે દરેક પ્રયત્ન કરી છૂટે એવી મારી મનીષા છે.

અવધૂત નિવાસ
ગુરુદ્વાદશી ૧૯૯૭

રંગ અવધૂત

મૂળીબેન (નારેશ્વર)

(૧) (સ્વ. મૂળીકોઈ પરના પત્રનો અંશ)



બેન મૂળી,

રણપુર, ગુરુવાર, બપોરે

એકાદશીએ વ્યાસમાં મુકામ હતો. ત્યાંથી કિનારે કિનારે શૂલપાણેશ્વરની ઝાડીમાં ત્રિતરી પડવાનો વિચાર હતો. XXX પણ રાત્રે ઓચિંતો ગુરુમહારાજનો આદેશ થયો કે બીજું ત્રીજું પડતું મૂકી સીધો રણપુર જા. એટલે કાલે ઠેક વ્યાસથી ચાલીને રણપુર આવ્યો. આવતાં જ તારા વૈષ્ણવની અભદ્ર કહાણી સાંભળી. ખોટું થયું ; પરંતુ એનો શોક કરવો નકામો છે. બન્યું ન બન્યું થતું નથી. અવધૂતને તો કેટલાએ દિવસથી “કિમપિ કિમપિ શકે મંગલેભ્યો યદન્યત્” એવો ભણાકારો થતો હતો અને એનો ઈશારો એણે તને કેટલીયે વાર કરી પણ દીધો હતો. શક્ય છે કે એનો ચોક્કસ અર્થ તારા સમજવામાં ન પણ આવ્યો હોય, છતાં મને વિશ્વાસ છે કે આ દુઃખદ ઘૂંટકો તું ધીરજથી ગળી જશે. ભવિષ્યનો વિચાર કરવો નકામો છે. પણ હાલ તુરત તો તારી ફરજ માબાપની વૃત્તિ સંતોષી એ જે કહે તેમ વર્તવાની છે. અવધૂત તો કાલે દૂર ઊપડી જાય છે, પરંતુ પ્રેમીઓની પાસેથી એ તલમાત્ર દૂર નથી એવું દરેકનું અંતઃકરણ સાક્ષી પૂરશે XXX.

(૨) મૂળીફોઈ પરનો પૂજ્યશ્રીનો પત્ર

શરણાગતનો તારણદાર

બહેન મૂળી,



તારો પત્ર વાંચ્યો છે. મારે તને લખવું જોઈએ ખાસ, પણ શું લખું? અવધૂત નિરામય છે, નિષ્પાપ છે, નિર્વિકાર છે.

સાથે જ એનાં દર્શનથી 'જનમમરણ મિટે જાય રે', પણ લોકો એ અવધૂતને નથી જોતા !!

બહેન, ગુરુગમ્ય છે, એ સ્વસંવેદ અગમ્ય !

એ અવધૂતી આનંદ શતાંશ પણ તને પ્રાપ્ત થાય XXX એ વિના બીજું કંઈ જ નથી ઈચ્છતો અવધૂત.

એક વખત તે મને લખેલું કે મારે માટે એક મહાભારત રચો.

'ગુરુલીલામૃત' એ સાંસ્વિક વિનંતીનું જ ફળ છે.

એમાંનો શિષ્ય નિરંજન તે તું જ છે, એ ભાવનાથી વાંચ અને જો કે એમાં કેવી વીજળી ભરેલી છે.

'અવધૂતી આનંદ' તારી પાસે જ છે. એ એકલું જ તરી જવા માટે બસ નથી શું ?

'આત્મચિંતન' સ્નાન કરી રોજ સ્વાધ્યાય તરીકે વાંચવું-વિચારવું.

XX

અવધૂતનું જ શ્રવણ, અવધૂતનું જ મનન, અવધૂતનું જ ચિંતન, અવધૂતનું જ સ્નાન, અવધૂતનું જ ધ્યાન, અવધૂતનું જ કીર્તન - કરી સર્વથા અવધૂત થા સ્વયં, એ જ આશિષ.

- રંગ અવધૂત



ૐ

સ્વ. રતનલાલ ત્રિપાઠીને ઉદ્દેશીને -
(અવધૂતી આનંદ- પૃ. ૨૧૮ / ભજનક્રમાંક ૨૪૮,

મુખસે હરિ હરિ બોલ, પાપીડા પ્રાણી,
મુખસે હરિ હરિ બોલ. ધ્રુવ
ધન જોબન કછુ કામ ન આવે (૨)
રામ રતન તું તોલ - પાપીડા૦ - (૧)
બાહિર દૃષ્ટિ બંધ કરી તું (૨)
અંતર દૃષ્ટિ ખોલ - પાપીડા૦ - (૨)
વિષય વિષમ રસ ઢોળ જર્મીયે (૨)
રામ અમીરસ ઘોળ - પાપીડા૦ - (૩)
રંગ કહે સૂણા સૂણા રતનજી (૨)
એ વિણ જીવન ફોકલ - પાપીડા૦ - (૪)

ૐ

(પૂજ્યશ્રીના મિત્રશ્રી અંબાલાલ વ્યાસને પત્ર)

દત્તકુટીર, નારેશ્વર વૈ.વદ ૦))

શરણાગતનો તરણહર



ભાઈ અંબાલાલ,

તમારો પત્ર મળ્યો. XXX

મારો ધીરે ધીરે એવો નિશ્ચય થતો જાય છે કે મારે અનિકેત રહેવું એ જ સારું છે. XX

દુનિયાથી હારીને જંગલમાં આવી ગમાર થઈ બેઠો છું, છતાં લોકો મને છોડતા નથી. ભાઈ ચંદ્રશેખર ગોધરે મળેલા. મારે અત્યારે બધું છોડી વિદ્યાપીઠમાં જોડાવું જોઈએ. જો હું તેમ ન કરું તો એ એક જાતનો દેશદ્રોહ છે. અમારી હિન્દુસ્તાનના સાધુઓની Philosophy rotten છે. જો અમારે હાથે કાંઈ સારું થયું હોય કે થતું હોય તો તે in spite of your philosophy's. અત્યારે હિન્દમાં એકેય સાક્ષાત્કારી પુરુષ નથી, કેમ કે બાપુને કોઈ મળ્યું નથી વગેરે વગેરે સંભાષણથી એમણે મારા પાષાણ-હૃદયને ઊકાળવાનો પ્રયત્ન કર્યો. પણ મેં એમને કહી દીધું કે મારું હૃદય મરી ગયું છે; એ આવાં ભાષણોથી પાછું ઊકળી ઊઠે એમ નથી. નારાજ થઈને તે પાછા ગયા. સાંભળ્યું છે કે પંચમહાલની સેવા ન કરવા માટે ને મારા કહેવાતા જ્ઞાનનો પંચમહાલની જ્ઞાનપિપાસુ પ્રજાને લાભ ન આપવા માટે પંચમહાલનાં વર્તમાનપત્રોમાં ત્યાંના દેશભક્તો મારી ખબર લઈ નાખવાના છે પણ મારે તો

લોકલાજ સબ છોડ પરાઈ;

તારમંજિરા ખૂબ બજાઈ;

નંગી હોકર જગકિર આઈ !

એવી સ્થિતિ છે. હું તો નિર્લજ્જ નહ્દટ થઈ બેઠો છું. જીવતો છતાં મરેલો છું. હું તો બટકું રોટલા માટે ભગવાનને બારણી કૂતરો થઈ બેઠો છું. XX ભગવાનનું નામ ભસવામાં જ શરીરનો અંત થાય એથી બીજું કંઈ જ માંગતો નથી.

તમે પણ પંચમહાલના દેશભક્તોમાંના એક છો ને મારા જેવા જંગલી કૂતરા જોડે સંબંધ રાખતા શરમાતા નથી; તેથી જ તમને આ બધું લખી મોકલું છું.

O/o કલ્યાણજી ઈચ્છાભાઈ દેસાઈ,
ઓફિસ ખડકી, ભરૂચ.

પાંડુરંગના પ્રજ્ઞામ

પૂજ્યશ્રીના મિત્ર અમૃતલાલ મોદીને ઉદ્દેશીને

શરણાગતનો તરણહાર



“મારા કરતાં દસ વર્ષનું વધુ આયુષ્ય મોદીને મળે એવી હું ભગવાનને પ્રાર્થના કરું છું. XX એના જેવો એક તો લાવો !”

(પૂ. પ્રેમ અવધૂતજી સાથેની વાતોમાંથી)

જૂના ભક્ત શ્રી યુનીલાલને પત્ર

નારેશ્વર, બુધવાર બપોર તા. ૧૮-૯-૭૬

શ્રી ભાઈ યુનીલાલ, અ.સૌ. પાર્વતી બહેન વં.

XX મારું નાવ તમારા લોકોના ભજનના, સુકાનને આધારે છે. XX હું ઈચ્છું છું કે જે પાંચદસ પ્રેમીજનો મંડળીમાં છે તેઓ મારા દોષો તરફ દુર્લક્ષ કરી મારી સાથે દિવ્ય કૌટુંબિક ભાવનાથી વર્તે. હું સાંસારિક શબ્દ નથી વાપરતો; કારણ કે એમાં સ્વાર્થ અને સામા પાસેથી પ્રતિસ્વાર્થની અપેક્ષા રહેલી છે, પણ અવધૂત પાસે સામાને સહાય કરે એવું પોતાનું કશું રહ્યું નથી. એનું શરીર સુદાં પ્રભુને ચરણે અર્પાઈ ગયું છે. એનાથી હવે પોતાનું કે પારકું કંઈ જ થઈ શકે તેમ નથી. ઊલટું તમે ખાવા આપશો તો જ એ ખાશે, તમે વસ્ત્ર આપશો તો જ લાજ ઢાંકશે, તમે ચાકરી કરશો તો જ જીવશે; કારણ કે તમે એ પ્રભુનાં જ છાયાચિત્રો છો, એટલે એને ચરણે અર્પાયેલો અવધૂત તમારો જ છે. એને ખોળામાં બેસાડવો કે લાત મારી દૂર કાઢવો એ તમારા પર નિર્ભર છે. એને તો બંને સરખાં જ છે. બંનેમાં તમારા-પ્રભુના-અંગસ્પર્શનો આસ્વાદ છે. સંભારે તે સર્વને જયગુરુદેવ દત્ત.

એજ.

અવધૂતના શુભ આશીર્વાદ.

શ્રી નંદલાલ પાઠક પર પૂજ્યશ્રીનો પત્ર
(‘નારેશ્વરનો નાદ’ એપ્રિલ-૮૩ પૃ. ૯-૧૦.)

નારેશ્વર તા. ૧૭-૨-૪૧

શરણાગતનો વાસ્તવશીર



શ્રી નંદલાલ જોગ


જય ગુરુદેવ

દત્તજયંતીએ સ્થાનમાં આવનાર દરેક માણસ કે પશુ, એક કૃતરું પણ દત્તસ્વરૂપ છે એમ સમજી (અથવા છેવટે મારા શબ્દમાં વિશ્વાસ રાખી એમ માની) કોઈ પણ જાતની ખુશામતના આશય વગર તેની યથાશક્તિ, જાતે અગવડ વેઠી, બધી સેવા ઉઠાવી લેવી એ મંડળના માણસની એક ધાર્મિક ફરજ છે, એટલું જ જો દરેક જણ સમજી લે તો કોઈને કંઈ કહેવાપણુ ન રહે.

જે માણસ પોતાનો દોષ જોવામાં બાજ જેવી તેજ દષ્ટિ રાખે અને બીજાનો દોષ જોવામાં કીડીની દષ્ટિ કેળવે તેને પડવાની ભીતિ નથી.

એકબીજાને હલકા પાડવામાં જ બુદ્ધિ ને સમયનો ઉપયોગ કરે તે બધા જ હલકા પડવાના.

રંગ અવધૂત



शरदागतवाक्

नोंध : अवपूत परिवारना वृद्धवडीवो पासैथी पूरुयश्रीना
अवीकिक संभारझांनुं आविपेडीने नहराशु मणी रडे, अे डेतुथी
वक्तोने प्रम्नावलि आपवामां आवी डती. प्रम्नावलि तेना विमित
प्रत्युत्तरोनुं संपादन संशोधन करीने ग्रंथमां प्रस्तुत करीअे छीअे
(शरझागतवाक् विभाग - संपादको)

અનુક્રમણિકા

શરણાગત ભક્તો

નામ		
૧.	અતિલક્ષ્મીબેન શેઠ	(વડોદરા) ૪૯
૨.	અનિલ શ્રોફ	(મુંબઈ) ૫૧
૩.	અમરસિંહ સોલંકી	(અમદાવાદ) ૫૮
૪.	અમૃતલાલ મોદી	(નારેશ્વર/નડિયાદ) ૫૯
૫.	અરુણોદય જાની	(વડોદરા) ૬૧
૬.	પૂ. 'અવધૂત બાલ'	(દિવાબેટ) ૬૫
૭.	અંબાલાલ વ્યાસ	(ભૂવનેશ્વર/કાલોલ) ૬૭
૮.	ઈન્દુબેન જોષી	(વડોદરા) ૬૯
૯.	ઈન્દુબેન પાઠક	(નારેશ્વર/રાજપીપળા) ૭૦
૧૦.	ઈશ્વરભાઈ પટેલ	(અમદાવાદ) ૭૨
૧૧.	ઈશ્વરલાલ શેઠ	(અમદાવાદ/સુરત) ૭૮
૧૨.	ઉમંગભાઈ પાઠક	(તિલકવાડા) ૮૪
૧૩.	કનેયાલાલ વાણી	(અમદાવાદ) ૮૭
૧૪.	કમુબેન પટેલ	(વડોદરા) ૮૮
૧૫.	કરસનદાસ માણેક	(મુંબઈ) ૯૦
૧૬.	ક્લાબેન શર્મા	(નારેશ્વર) ૯૦
૧૭.	કાયમખાન	(સાપર/દિવાબેટ) ૯૧
૧૮.	કાન્તિલાલ વ્યાસ	૯૩
૧૯.	કાલિપ્રસાદ દેસાઈ	(મુંબઈ) ૯૫
૨૦.	કુસુમબેન પટેલ	(અમદાવાદ/વડોદરા) ૯૬
૨૧.	કૃષ્ણશંકર શાસ્ત્રી (દાદાજી)	(સોલા-શ્રીમદ્ભાવગત વિદ્યાપીઠ) ૯૭
૨૨.	ગુણવંતરાય પાઠક	(પાદરા) ૯૯
૨૩.	ગોરધનભાઈ પટેલ	(નારેશ્વર/મિઢોળ) ૯૯
૨૪.	ગોવિંદભાઈ ઉપાધ્યાય	(પોર) ૧૦૪
૨૫.	ચંદનબેન પાઠક	(વડોદરા) ૧૦૫
૨૬.	ચંદ્રાન્તા પુરાણી	(રાજપીપળા) ૧૦૮

૨૭.	ચંદ્રસંકર પાઠક	(તિલકવાડા)	૧૦૯
૨૮.	છોટુભાઈ શાહ	(મુંબઈ)	૧૧૨
૨૯.	જગદીશચંદ્ર ભટ્ટ	(વડોદરા)	૧૧૫
૩૦.	જગન્નાથ ત્રિપાઠી	(સરખેજ)	૧૧૭
૩૧.	જયસુખલાલ હીડિયા	(ભરૂચ)	૧૧૮
૩૨.	જયંતીલાલ આચાર્ય	(વડોદરા)	૧૧૮
૩૩.	જહાંગીર માઈસોરવાલા	(વડોદરા)	૧૨૨
૩૪.	ઠાકોરભાઈ પારેખ	(મુંબઈ)	૧૨૩
૩૫.	ઝાહાભાઈ મિસ્ત્રી	(બીલીમોરા)	૧૨૪
૩૬.	ત્યંબકેશ્વર જોશી	(સૂરત)	૧૨૫
૩૭.	ત્રિકમલાલ વાણી	(અમદાવાદ)	૧૨૭
૩૮.	દત્તાત્રેય નંદુરભારકર	(અમદાવાદ)	૧૨૮
૩૯.	દ્વારકાનાથ ગંજખાને	(વડોદરા)	૧૩૧
૪૦.	દોસ્ત મોહમદ ખાન સાહેબ	(પરમપુર)	૧૩૨
૪૧.	ધીરજલાલ વેદ્ય	(મુંબઈ)	૧૩૪
૪૨.	નરહરિદાદા ત્રિપાઠી	(નારેશ્વર/સરખેજ)	૧૩૫
૪૩.	નરહરિભાઈ પાઠક	(વરણામા)	૧૩૯
૪૪.	નરહરિભાઈ વેદ્ય	(રાજપીપળા)	૧૪૪
૪૪.	પૂ. નર્મદાનંદજી	(ઉછાલી)	૧૪૪
૪૬.	નરેન્દ્રભાઈ ઝવેરી	(ભરૂચ)	૧૪૮
૪૭.	નલિનભાઈ ભટ્ટ	(વડોદરા/ગણદેવી)	૧૪૯
૪૮.	નંદલાલ પાઠક	(દીવેર/રાજપીપળા)	૧૫૨
૪૯.	નંદસુખલાલ શ્રોફ	(મુંબઈ)	૧૫૫
૫૦.	ડૉ. નાથાલાલ કંસારા	(વિસનગર)	૧૫૬
૫૧.	ડૉ. નારાયણભાઈ કંસારા	(અમદાવાદ)	૧૬૦
૫૨.	નારાયણભાઈ પટેલ	(નારેશ્વર)	૧૬૧
૫૩.	પૂ. પિનાકિન ગુરુજી	(વડોદરા)	૧૬૪
૫૪.	પ્રાગજીભાઈ મિસ્ત્રી	(રાજપીપળા)	૧૬૬
૫૫.	પૂ. પ્રેમ અવધૂતજી	(લિંચ)	૧૬૮
૫૬.	પૂ. બાલ અવધૂતજી	(માતર)	૧૮૧

૫૭.	પૂ. બાલાજી તાંબે	(કાલો)	૧૮૨
૫૮.	બાલુભાઈ જોષી	(વડોદરા/મિઢોળ)	૧૮૫
૫૯.	બી. એન. દેવ	(અમદાવાદ)	૧૮૯
૬૦.	ભવાનીશંકર પટેલ	(માંગરોલ)	૧૯૧
૬૧.	ભવાનીશંકર શાસ્ત્રીજી	(સોમડા/વડોદરા)	૧૯૧
૬૨.	બાલચંદ્ર બિવરે	(વડોદરા)	૧૯૩
૬૩.	મણિબેન પાઠક	(વજેરિયા/વડોદરા)	૧૯૪
૬૪.	મણિભાઈ ત્રિપાઠી	(સરખેજ)	૧૯૬
૬૫.	મણિશંકર પંડિતજી	(વડોદરા)	૧૯૯
૬૬.	મનહરભાઈ પાઠક	(વડોદરા)	૧૯૯
૬૭.	મહંતશ્રી નારાયણદાસ રામગલોલાવાળા	(વડોદરા)	૨૦૬
૬૮.	પૂ. માધવતીર્થ સ્વામીમહારાજ	(લાંભવેલ/આણંદ)	૨૦૭
૬૯.	મોતીસિંહ રાજકવિ	(સારોદ)	૨૦૮
૭૦.	યોગિનીબેન અલમોલા	(નારેશ્વર)	૨૦૯
૭૧.	યોગિનીબેન દેસાઈ	(મુંબઈ)	૨૧૨
૭૨.	યોગેશભાઈ શાહીવાલા	(અમદાવાદ)	૨૧૫
૭૩.	ડૉ. રણજિતભાઈ ભટ્ટ	(સૂરત)	૨૧૮
૭૪.	રતનલાલ ત્રિપાઠી (મહાત્મા)	(સરખેજ)	૨૨૧
૭૫.	રતિલાલ ત્રિવેદી	(કાલોલ)	૨૨૩
૭૬.	ડૉ. રતિલાલ પંજા	(ડભાણ)	૨૨૪
૭૭.	રસિકલાલ પાઠક	(દિવેર)	૨૨૬
૭૮.	રસિકલાલ વ્યાસ	(ભરૂચ)	૨૨૯
૭૯.	રામજીભાઈ દેસાઈ	(પાદરા)	૨૩૦
૮૦.	રામજીભાઈ નાથક	(નવસારી)	૨૩૨
૮૧.	પૂ. લાલજી મહારાજ	(માલસાર)	૨૩૩
૮૨.	વાસુદેવ અનગરે		૨૩૪

૮૩.	વાસુદેવ કોનકર	(વડોદરા)	૨૩૫
૮૪.	વિકલાભાઈ પાઠક (કીર્તનકેસરી)	(નારેશ્વર)	૨૩૭
૮૫.	વિદ્યાબેન પાઠક	(વડોદરા)	૨૪૪
૮૬.	વિશ્વકર્મા ભાઈકાકા	(વિદ્યાનગર)	૨૪૮
૮૭.	વિશ્વનાથ દેસાઈ	(લીલોડ)	૨૪૮
૮૮.	પૂ. સમૈ ગુરુજી	(વડોદરા)	૨૫૦
૮૯.	પૂ. સ્વર્ગે દાદા	(નાસિક)	૨૫૫
૯૦.	સાકોરીનાં બહેનો	(સાકોરી)	૨૫૭
૯૧.	સુન્દરલાલ શાહ	(વડોદરા)	૨૫૭
૯૨.	સુમનલાલ પુરોહિત (ભજનભાસ્કર)	(નારેશ્વર)	૨૫૯
૯૩.	સુવાસિની મહેતા	(વડોદરા)	૨૬૨
૯૪.	શંકરભાઈ પટેલ	(ભાદરણ)	૨૬૮
૯૫.	શાન્તાબેન શુક્લ	(અજમેર)	૨૬૯
૯૬.	શાન્તિકુમાર ભટ્ટ (યોગપ્રાર્થ)	(વડોદરા)	૨૭૨
૯૭.	શાન્તિલાલ ઠાકર	(નાડિયાદ)	૨૭૫
૯૮.	શિવપ્રસાદ જોષી	(રાજપીપળા)	૨૭૬
૯૯.	શિવાભાઈ પટેલ	(વડોદરા)	૨૭૭
૧૦૦.	શિવુભાઈ દવે	(વડોદરા)	૨૮૧
૧૦૧.	શિવાભાઈ વૈદ્ય	(નાડિયાદ)	૨૮૬
૧૦૨.	હર્ષવદન મજમુદાર	(વડોદરા)	૨૮૯
૧૦૩.	હરિપ્રસાદ (ધીરુભાઈ) જોષી	(નારેશ્વર/વડોદરા)	૨૯૦
૧૦૪.	હંસાબેન પાઠક	(રાજપીપળા)	૨૯૩
૧૦૫.	હિંમતલાલ ઠક્કર	(ભાજવા)	૨૯૫
૧૦૬.	હિંમતલાલ દવે	(વડોદરા)	૨૯૮

અરણ્યગણને તરણકર



પ્રશ્નાવલિ

શરણાગતનો તારણદાર



૧. પૂ. રંગઅવધૂત બાપજી વિશે તમે પ્રથમ વાર ક્યારે, કોની પાસેથી, શું સાંભળ્યું ?
૨. પ્રથમ દર્શન ક્યાં, ક્યારે, કોની પ્રેરણાથી કર્યા ?
૩. પ્રથમ દર્શનનો પ્રભાવ કેવો પડ્યો ? આપના પરિચયમાં આવેલા કે આપ જે ઈષ્ટદેવના કે સંપ્રદાયભક્તિમાં શ્રદ્ધા રાખતા હો તેના આધારે કયા શ્રદ્ધેય પુરુષો સાથે પૂ. બાપજીની તમારાથી મનોમન સરખામણી થઈ હતી?
૪. નારેશ્વર-સ્થાનમાં જઈને પૂજ્ય બાપજીનાં દર્શન પ્રથમ વાર ક્યારે કર્યાં ? ત્યારે નારેશ્વરસ્થાન આપને કેવું લાગ્યું ? ટૂંકમાં વર્ણન કરો. આજ સુધીમાં નારેશ્વર કેટલી વાર જવાનું થયું છે ? ત્યાંના ઉત્સવ/ઉત્સવો નિમિત્તે સામેલ થઈ અનુભવ લીધો હોય તો તેનું વર્ણન ટૂંકમાં કરો.
૫. પૂ. બાપજી સાથે સીધા સંપર્કમાં ક્યારેય આવવાનું થયું છે ? એ સંપર્ક કેવો વિકસ્યો તેની શ્રદ્ધેય વિગતો આપો.
૬. પૂ. બાપજી દ્વારા આપને સંસારજીવન વિશેનું પ્રત્યક્ષ માર્ગદર્શન શું મળ્યું ? આધ્યાત્મિક બોધ શો મળ્યો ? આપે પૂજ્યશ્રી સાથે સીધા પ્રશ્નો પૂછીને વાર્તાલાપ કર્યાં હોય તો તેને આધારે સ્થળ/વર્ષ વગેરેની વિગતો સાથે ટૂંકમાં નોંધ/નોંધો કરાવો.
૭. પૂ. બાપજી વિશેની આપની શ્રદ્ધા કેવા પ્રકારની છે ? પૂ. ભગવાન છે, પૂ. મોટી કોટીના દત્તાવતારી સંતપુરુષ છે, પૂ. બાપજી અજર-અમર, સર્વજ્ઞ છે અને આજે પ્રત્યક્ષ દોરવણી આપી રહ્યા છે - આમાંથી કયા પ્રકારની શ્રદ્ધા આપ ધરાવો છો ? સાધાર પ્રતીતિજનક ઉત્તરની અપેક્ષા છે.
૮. પૂજ્યશ્રીની અલૌકિક લીલાનો તમમરા જીવનનો એક અંગત સચોટ અનુભવ કહો.
૯. પૂજ્યશ્રીની અંગત સેવામાં આપ રહ્યા હો. તેઓશ્રીની સાથે પ્રવાસ કર્યો હોય તો તેની વિગતો અને અનુભવ કહો.
૧૦. પૂજ્યશ્રી પાસેથી કૃપાપ્રસાદીરૂપે મંત્રદીક્ષા/સ્મૃતિચિહ્ન/લિખિત પત્ર/આશીર્વાદ -જે કંઈ પ્રાપ્ત થયું હોય તો તેની વિગતો ટૂંકમાં દર્શાવો.
૧૧. પૂજ્યશ્રીને ભજન/સ્તોત્ર/ધૂન ગવડાવતાં આપે જોયા - સાંભળ્યા છે ? વિગતે જણાવો.



અતિલક્ષ્મી એન. શેઠ, વડોદરા

- (૧) પહેલીવાર શ્રી વિષ્ણુભાઈ શાસ્ત્રીને ત્યાં વડોદરામાં દર્શન કર્યાં. સરોજબેન શોક સાથે ગયેલાં. નવાગામ રંગજયંતી પહેલાં, એ અરસામાં.
- (૨) પૂ. બાપજીએ સરોજબેનને પૂછ્યું કે આ બેન કોણ છે ? પરિચય પછી બાપજીએ નારેશ્વર આવવાનું આમંત્રણ આપ્યું. એ પછી પુણાકુંભારિયા દર્શને ગયાં. એ પછી નારેશ્વર ગયાં. ત્યાં બાપજીએ નવાગામ આવવા કહ્યું. ચિમનભાઈને પગમાં અકસ્માતને કારણે દુઃખાવો હતો તે નવાગામ ગયા પછી મટી ગયો.
- (૩) વૈષ્ણવ સંપ્રદાયનાં હોવા છતાં પ્રભાવ એવો પડ્યો કે એ ભગવાન જ લાગ્યા.
- (૪) નારેશ્વર સુંદર લાગ્યું. પવિત્ર લાગ્યું. એ પછી બુધ-ગુરુ કામ નારેશ્વર જવાનું થયું. એવું વરસો સુધી જવાનું બન્યું. મહિનો-બે મહિના સહકુટુંબ રહેતાં. પૂ. બાપજીની સેવામાં ચિમનભાઈ રહે અને માજીની કુટિરે કપડાં ધોવાં, વાસણ માંજવા, બાપજી માટે નર્મદાએથી પાણી લાવવાનું કામ હું કરતી. બાપજીએ પોતાને માટે શું લાવી છે એમ પૂછતાં ગુંદરપાક કહ્યું પણ બાપજી તો લે નહિ અને પોતાની રૂમ પરથી એકવાર તો ૩૧ વસ્તુઓ લઈ ગયાં. પાલક, મેથી, ટામેટાં વગેરેનો રસ કાઢી આપે. આ બધું માસ્તરકાકા લઈ જતા, રૂમ પરથી.
- (૫) દત્તજયંતી-રંગજયંતીના ઉત્સવમાં ભાગ લેતાં. સેવા કરતાં. માતૃશૈલ રચનામાં પણ પત્થર લાવવા-લઈ જવાનું કામ સહકુટુંબ કરેલું.
- (૬) પૂ. બાપજી સાથે સીધા જ સંપર્કમાં આવવાનું થયેલું. બાપજીની ગેરહાજરીમાં ગુજાનું બધું જ કામ કરતાં. પૂ. બાપજીએ ઘેર આવવાનું વચન આપેલું તે બાજવાડામાં પોતાની મેજે થઈને આવેલાં. ભાદરણવાળા શંકરભાઈ પટેલે કહ્યું કે બાપજી તમારે ત્યાં આવે છે તમે ઘેર જઈ તૈયારી કરો. એ પછી હરદ્વારમાં



દેહવિલય વખતે પણ સાથે ૧૫ દિવસ રહેલાં એટલો સંપર્ક વધ્યો. બાપજીએ તથા કમુબેન હરદ્વાર આવી સાથે રહેવાનું કહેલું.

- (૭) આ બધું બાપજીની કૃપાથી જ થયું. નર્સરી, બંગલો વગેરે બન્યું. સુખી થયા. શ્રી ગુરુલીલામૃતનો અરથો પણ અધ્યાય રોજ કરવાનું કહ્યું.

હરદ્વારમાં બાપજીએ કહ્યું કે કંઈ કહેવું હોય, પૂછવું હોય તો કહો પણ કમુબેન કે અતિલક્ષ્મીબેનથી બોલાયું જ નહિ છેલ્લે હરદ્વાર ગયા તે વખતે.

- (૮) પૂ. ભગવાન છે. બાપજીએ કહેલું કે હું તમારા ઘરમાં જ છું. એક ફૂલનો હાર આપેલો તે નાની ડબીમાં રાખ્યો છે. બાપજીએ કહ્યું કે યાદ કરશો એટલે આવીશ. ચાંદીની દીવી પણ બાપજીએ આપી. બાપજીએ એમની બેબીને સાડી-ચણિયો-ચોળી વગેરે આપ્યું-સરલાબેનને. વીણાબેનને થાળી અને ફોક આપેલાં. થાળી જાળવી છે. ફોક તો ફાટી ગયું.

બાજવાડામાં ભજન ચાલતું હતું. બાપજી ત્યાં પ્રગટ થયા. એમના દીકરા દિલીપભાઈની આંખમાંથી આંસુ પડતાં હતાં. બાપજીને કહ્યું મારી બેન સરલા બહુ દુઃખી છે. બાપજીએ કહ્યું તારી બેનને કંઈ નહિ થાય. એ રાત્રે જ સરલાબેનને ત્યાં ચોર આવેલા પણ કંઈ લઈ જઈ શકેલા નહિ. આવા તો અનેક અનુભવો છે. સ્વપ્નમાં બાપજીએ વીણાબેનને કોટનની ટોપી બનાવી લાવવા કહ્યું. ત્રણ દિવસના નકોરડા ઉપવાસ સાથેના શ્રી ગુરુલીલામૃતના પારાયણના ત્રીજા દિવસે આ સ્વપ્ન આવેલું. આ પછી બાજવાડામાં બાપજી આવી વીણાબેનને દર્શન દઈ અલોપ થઈ ગયેલા. ટોપી લઈ બાપજી પાસે ગયા પછી આ દર્શન થયેલાં.

દિલીપભાઈ કહ્યું માનતા ન હતા. દત્તબાવની કરી કોલેજમાં પરીક્ષા આપવા જવાનું અતિલક્ષ્મીબેને કહ્યું. જેમાં પાસ થવાની આશા ન હતી તેમાં Highest માર્ક્સ આવ્યા. બે દત્તબાવની કરી પરીક્ષા આપવા ગયેલા. આગલે દિવસે પેપર સારું નહતું ગયું એટલે દત્તબાવની કરવા અતિલક્ષ્મીબેને કહ્યું. એકને બદલે બે પાઠ કર્યાં.



દિલીપભાઈ આજે દર ગુરુવારે પણ પાઠ કરે છે.

દિલીપભાઈની તબિયત સારી ન હતી. એટલે પરીક્ષા જ નહોતી આપવાના. અતિલક્ષ્મીબેને દત્તબાવનીનો પાઠ કરવા કહ્યું. એ પહેલી જ વાર પાઠ કરવાનો પ્રસંગ. ગમી જવાથી બીજી વાર પાઠ કર્યો. જે મેડમે પેપર તપાસ્યું તેમણે એમને સંદર્ભો પૂછ્યા. કેમ કે આ સંદર્ભો જે ટાંકેલા તે મેડમ માટે નવા જ હતા એટલે બાપજીએ જ લખાવેલું.

(૯) ક્ષર advance party તરીકે જઈ વ્યવસ્થા કરેલી ચિમનભાઈ અતિલક્ષ્મીબેનને હરદ્વારમાં રહેવાનું સૂચન બાપજીએ કરેલું જ્યાં બાપજીની ભિક્ષા વગેરેની સેવા કરી હતી.

કનખલમાં ડો. રતિકાકાને બાપજીએ કહ્યું કે ગંગાજીમાં અતિલક્ષ્મીબેન-ચિમનકાકા, કમુબેનને સંકલ્પ કરાવો.

કનખલથી હરદ્વાર તે જ દિવસે બાપજી સાથે ગયાં, હરકી પેડી પર ગયાં જ્યાં બાપજીએ રોટલીદાનની પ્રેરણા આપી, દાન કરાવ્યું રોટલી વગેરેનું.

(૧૦) બાપજીએ મંત્ર આપ્યો નારેશ્વરમાં, શરૂઆતના પરિચયમાં, જે મંત્રની ચાર માળા કરવાનું કહેલું. હરતાં ફરતાં પણ બોલવો, જે પ્રમાણે આજે ક્રમ ચાલે છે. મંત્ર કોઈને કહેવાનું યોગ્ય નથી લાગતું. ચિમનકાકાને, વીજાબેનને પણ મંત્ર આપેલો.

બે પત્ર આફ્રિકાથી બાપજીએ લખાવેલા, જેમાંનો એક પત્ર જળવાયો છે.

બાપજીએ પોતે આપેલાં પોતાનાં વસ્ત્રો-બે નેપકીન, ડબ્બો આપેલા જેમાંનો ડબ્બો જાળવ્યો છે. નેપકીન બાપજીની પૂજામાં રાખેલા તે ફાટી જતાં નર્મદામાં પધરાવી દીધા.

(૧૧) હરદ્વારમાં બાપજી સાથે પ્રભાતિયાં સવારે અને સાયંપ્રાર્થના બાપજી સાથે જ ગાતાં. બાપજી પોતે પણ આ બધું ગાતા બધાંની સાથે.

શ્રી અનિલ મંદસુખલાલ શ્રોફ (મુંબઈ)

પૂ. શ્રી રંગ અવધૂત ગુરુ મહારાજ વિશે મેં પ્રથમ ડો. રણજીતરાય ભટ્ટ પાસેથી સાંભળ્યું કે એમને ઘરે પધારનાર સંત એક મહાન સંત છે. -દત્તભક્ત છે.



પ્રથમવાર દર્શન પૂજ્યશ્રીના ૧૯૪૪/૪૫માં સુરતમાં પધરામણી દરમ્યાન ડો. ભટ્ટને ઘરે જ થયા. મારે સેવામાં રહેવાનું હતું અને ત્રણ દિવસ પ્રસાદ વહેંચવાનું કાર્ય સોંપાયું હતું. મારી ઉમર ત્યારે ૧૧-૧૨ વર્ષની હશે. બાર વાગ્યા સુધી પ્રસાદ હું વહેંચતો રહ્યો. પછી પૂ.બાપજી પાસે કોઈ ન હતું. છતાં હું દાદર પરની જગ્યાએ જ પ્રસાદની થાળી લઈ ઊભો રહેલલો. મુ. સુમનકાકા અને મુ. જમીયતરામકાકા મહાપ્રસાદ લેવા માટે નીચે ગયા હતા. પૂ.બાપજીએ મને બોલાવ્યો અને પૂછ્યું : 'હવે કોને પ્રસાદ આપશે ? અહીંયા તો કોઈ પણ નથી !' મેં જવાબ આપ્યો : 'બાપજી, મને કેવી રીતે ખબર પડે ? પૂ.બાપજીએ કહ્યું : 'એમ ! એ બરાબર છે. તેં પ્રસાદ લીધો ?' મેં જવાબ આપ્યો : 'મારાથી જાતે કેવી રીતે લેવાય ?' પૂ.બાપજી બોલ્યા : 'બરાબર, લાવ હું તને પ્રસાદ આપું.' એમ કહીને મૂઠીભરીને મને પ્રસાદ આપ્યો. મેં ગજવામાં મૂકવા માંડ્યો ત્યારે પૂ.બાપજી બોલ્યા : 'નહિ, નહિ ! અહીં જ ખાઈ લે. ઘેર લઈ જવા માટે તને બીજો આપું છું.' પછી પૂછ્યું કે શું ભણે છે ? ભણવામાં ધ્યાન લાગે છે ? કયો નંબર મળે છે ?' મેં કહ્યું. નિશાળમાં શિક્ષક ભણાવે તે તરત યાદ રહી જાય છે, પરંતુ ઘરે વાંચતી વખતે મન ભટક્યા કરે છે. એટલે પૂ.બાપજીએ એક કાગળ પેન્સિલ મારી પાસે મંગાવીને સરસ્વતીમંત્ર લખી આપ્યો : સાંજે ફરી દર્શન કરવા ગયો ત્યારે એ કાગળમાં લખેલો મંત્ર મારી પાસે વંચાવ્યો. મને મંત્ર મોઢે થઈ ગયેલો જોઈને પૂજ્ય બાપજી પ્રસન્ન થયેલા. પછી મુ. સુમનકાકા પાસે બીજો કાગળ મંગાવી સરસ્વતીસ્તોત્ર લખી આપ્યું ને તે પ્રસાદી લેખે આપ્યું.

એ જ દિવસે મારાં સ્વ. માતૃશ્રીએ પૂજ્ય બાપજીનાં ચરણોમાં ચાંદીની નાની પાદુકા પધરાવી હતી. પૂ.બાપજીએ રાત્રે પોતાની પાસે મૂકીને બીજે દિવસે સવારે પ્રસાદીરૂપે આપી જે અમારા ઘરમાં પૂજનમાં છે. વળી આ સાથે શ્રીલક્ષ્મીદેવીનો મંત્ર લખીને પૂ.બાને આપ્યો ને મારી પાસે તે બોલાવવાની આજ્ઞા આપી. ત્યારથી રોજ 'દત્તબાવની'ના પાઠ, ભગવતી સરસ્વતી અને શ્રીલક્ષ્મીદેવીના મંત્રજાપ શરૂ થયા અને અમારાં બધાં દુઃખો દૂર થઈ ગયાં.

મારા પર પૂજ્યશ્રીનો બહુ ઊંડો પ્રભાવ પડ્યો. આંખોમાં દિવ્યતાનાં દર્શન થયાં. એમની સામે આંખ મેળવી જોઈ રહેતાં બીક

લાગતી. છતાં આપણી સાથે આપણા કોઈ વડીલ હોય એમ વાત કરતાં.

પાસ કરીને પહેલાં જે સંત-મહાત્માઓના-સાધુઓનાં દર્શન કર્યાં હતાં તે બધા પૈસા સ્વીકારતા હતા. આ એક જ સંત એવા જોયા કે પૈસાને સ્પર્શ ન કરતા. બીજું આપણા મનની વાત તરત જાણી જતાં અને વગર પૂછે આપણા મનનાં બધા પ્રશ્નોના જવાબ બીજા સાથે વાત કરતાં કરતાં આપી દેતા અને પછી આપણી સામું જોઈને પૂછે-કેમ અનિલ સમજ પડી ?

ઈશ્વર વિશે મનમાં ઘોળાતા એક પ્રશ્નનો માર્મિક જવાબ પૂછ્યા વિના મને સંબોધીને આપેલો તે આ રહ્યો :

What is God ? It is nothing- It is some kind of spirit which cannot be seen, felt, define or describe but the existence of which cannot be denied. આ વાત મને ઉદેશીને કહી હતી-Afterwards it starts taking some form - some shape which you can worship and then you can find it. you start seeing it - you can start feeling his/her presence in every living & nonliving objects- જડ અને ચેતન every human being, every bird and animal - in every thing that you see & feel or experience.

હું શ્રી ચંદ્રકાન્ત પ્રાણશંકર શુક્લ પાસે સંસ્કૃત શીખતો હતો. પૂ. બાપજીને મળવા ચંદ્રકાન્તભાઈ આવ્યા ત્યારે મેં ફરિયાદ કરી કે 'બાપજી ચંદ્રકાન્ત ભાઈ બધા બ્રાહ્મણોને ત્યાં સત્યનારાયણની કથા કરાવવા જાય છે. પણ મારે ઘરે આવવાની ના પાડે છે ? અમે પણ રોજ સ્નાન કરીએ છીએ. ભગવાનની સેવાપૂજા અમારે ઘરે છે. ઠાકોરજી બિરાજમાન છે એવું કેમ ? બાપજીએ કહ્યું કે આવવા દે ચંદ્રકાન્તને એની વાત છે આજે. સાંજે ચંદ્રકાન્તભાઈ આવ્યા. બાપજીએ સવારની વાત યાદ રાખીને એમને પૂછ્યું કે અલ્યા ચંદ્રકાન્ત તું અનિલને ઘેર કથા કરાવવા કેમ જતો નથી ? એમણે જવાબ આપ્યો, 'પ્રભુ, વૈદિક પદ્ધતિથી કરાવું છું એટલે બ્રાહ્મણ યજમાન હોય તો જ કરાવું છું. એવો મારો નિયમ છે. એટલે બાપજી બોલ્યા : અલ્યા હું કહું તો પણ નહિ કરાવે ? ચંદ્રકાન્તભાઈ ગળગળા થઈ ગયા. ચરણોમાં માથું નાખી બોલ્યા : 'એવું થાય બાપજી ? આપ આજા





કરો એટલે બસ - તો જા હું તને કહું છું કે હવેથી અનિલને ત્યાં તારે કથા કરાવવા કે બધા પ્રસંગોએ જવાનું અને યજમાન તરીકે સ્વીકારવાનો. બીજે જ અઠવાડિયે મારે ત્યાં કથા થઈ. બાપજીના કોટાની અને અભિમંત્રિત કરેલી આપેલી પાઠુકાના સાન્નિધ્યમાં. પછી જ્યારે જ્યારે નારેશ્વર જતો ત્યારે પૂછતાં કે કેમ ચંદ્રકાન્તભાઈ હવે તારે ઘરે પૂજા કરાવવા આવે છે કે નહિ ? - બીજી કોઈ ફરિયાદ ? મેં કહ્યું કે ના બાપજી ! બધું સારું છે. આપની દયાથી. આપે જ આપેલા સરસ્વતીના મંત્રથી પરીક્ષામાં સારા માર્કે પાસ થાઉં છું. નંબર ૧ કે ૨ રહે છે અને આગળ ભણવાની ઈચ્છા છે. પરિસ્થિતિ અનુકૂળ નથી પણ આપના આશીર્વાદથી મુશ્કેલી હજુ પડી નથી. આવી વાતો ઉંમર વર્ષ ૧૯-૨૦ સુધી બાપજી સાથે થતી. પરિણામે મનમાં લાગતું કે આ કોઈ સાધારણ વ્યક્તિ તો નથી જ. ભલે સંસારત્યાગ કર્યો ન હોય પણ SUPERHUMAN SOUL જરૂર છે એમ લાગ્યા કરતું. તે વખતે મોદીકાકાનું 'નારેશ્વરનો નાથ' કે એવા બીજા કોઈ પુસ્તકો ન હતાં અને પૂ.શ્રી પ્રેમ અવધૂતજી જેવા મહાન આત્માઓ જ પૂજ્યશ્રીને ઓળખી ગયા હોય તો અમારા જેવાને જણાવ્યું નહિ કે આ પરબ્રહ્મનું મૂર્ત સ્વરૂપ જ છે. વળી, જ્યંતિકાકા, મોદીકાકા, શંકરકાકા, ધીરુભાઈ જોષી કોઈ કરતાં કોઈએ અમારા જેવાને અણસારો પણ ન કર્યો કે આ સાક્ષાત્ ભગવાન જ છે. અને અમે ભોટ જેવા નાની નાની વસ્તુ માંગી ! બધું જ મેળવ્યું પણ જે મુખ્ય ચીજ મેળવવી જોઈએ તે મેળવી નહિ. આધ્યાત્મિક ઉન્નતિ, પ્રભુને પ્રાપ્ત કરવાનો માર્ગ - 'પરસ્પરદેવો ભવ' અને 'શ્વાસે શ્વાસે શ્રીદત્તનામ સ્મરાત્મન્' જેવાં સૂત્રોને અપનાવી આત્માનો ઉત્કર્ષ સાધવાનું એ બધું જાણે રહી ગયું છે. આજે મોડું મોડું સમજાય છે એ પણ પૂજ્યશ્રીની કૃપાથી જ.

નારેશ્વર જઈને બાપજીનાં દર્શન મેં ૧૯૪૫માં ડો. ભટ્ટ સાથે જ કરેલાં. તે વખતનું નારેશ્વર એટલે એક ઋષિમુનિનો આશ્રમ. આજના જેવી ધમાલ, ખાવા-પીવાનું સાધન-ચ્છા પણ કશું જ નહિ મળે. નર્મદામાં સ્નાન કરી, નર્મદાનું પાણી ભરી લાવીએ ત્યારે ધીવાનું પાણી મળે. લાઈટ નહિ. ફાનસથી જ કામ ચલાવવાનું. આટલી રહેવાની રૂમો પણ નહિ. મને માત્ર ડો. ભટ્ટને લીધે મોદીકાકાની રૂમમાં રહેવાનું લભ્ય હતું. મોદીકાકા ચ્છા પણ મંગાવતા નરસિંહ



પાસે. જમવાનું સાધન સાથે લઈ જતાં અને જાતે રાંધીને ખાતા. ડો. ભટ્ટ સાથે હોય એટલે થેપલાં વગેરે લઈને જતા - અથાણું વગેરે. ત્યાં જ રહેવા દેતા. વરસમાં પહેલાં એક-બે વાર જતાં પછી દર છ મહિને - પછી વરસમાં ચાર-પાંચ વાર જવાનું થતું. છેલ્લે છેલ્લે વરસમાં ૧૦/૧૧ વાર પણ થઈ જાય. પૂજ્યશ્રી બ્રહ્મલીન થયા પછી દર બે મહિને એક વાર જતો અને ટ્રસ્ટમાંથી રાજીનામું આપ્યા પછી ? ત્રણ મહિને એક વાર જવાનું થાય ખરું. ઉત્સવોમાં વધુ સામેલ થતો નહિ, કારણ કે ભીડમાં મને ગભરામણ થઈ જાય. પૂજ્યશ્રીના દર્શનથી સંતોષ પણ થાય નહિ અને આપણે નકામા ભારરૂપ થઈએ છીએ એવી લાગણી અનુભવતો. પરંતુ ઉત્સવો બહારગામ હોય ત્યારે જવાનો પ્રયત્ન કરતો. ગણદેવી, વલસાડ, બિલિમોરા, ઝઘડીયા, વડોદરા, લિંચ, નવસારી અનેક ઠેકાણે ઉત્સવોમાં ભાગ લીધો હતો. લિ

આધ્યાત્મિક બોધ ઘણી ઘણી વાર ઘણી રીતે આપ્યો :

૧. ગ્રહોમાં માનવું નહિ અને કોઈ જોશીને જન્માક્ષર-હાથ વગરે દેખાડવા નહિ. ભગવાન સાથે સીધો સંબંધ બાંધીએ એટલે ગ્રહો તમારી સેવામાં અનુકૂળ થઈને રહે. ૧૯૬૨ના એપ્રિલ/મે મહિનામાં કુ. ચંદ્રિકા મુનિમ સાથે મારાં વેવિશાળ મારાં માતૃશ્રીએ ગોઠવેલાં; લગ્નતિથિ નક્કી કરવા માટે જ્યોતિષરાજ પાસે મારાં માતૃશ્રી ગયેલાં, ત્યારે જન્માક્ષર જોતાં તેઓશ્રીએ માતૃશ્રી સમક્ષ મંગળદોષ કન્યાની કુંડળીમાં હોઈને અમંગળની આગાહી કરી ને મારાં માતૃશ્રીને નિર્ણય ફેરવવા મજબૂર કરેલાં ! એક વાર મનથી એ કન્યાને પત્ની તરીકે સ્વીકારવાનું મારા મને નક્કી કરેલું એટલે એક પ્રકારની અપરાધભાવના થઈ કે એક જ્યોતિષાચાર્યની સલાહને કારણે કોઈ કન્યાને છોડ કેમ દેવાય ? આ સ્થિતિમાં પૂજ્ય બાપજીએ મનોવિશ્લેષણ કરવાની શક્તિ ને સ્વયં માર્ગ દૂડવાની પ્રેરણા આપી હતી. પૂજ્ય બાપજીના શબ્દો આજે પણ ગૂંજે છે. You are not the creator or destroyer of anything destiny. જો તમારાં બંનેના હૃદય મક્કમ હોય, જરા પણ ડર ન હોય તો 'મંગળ કે નો મંગ', તારો વાળ વાંકો નહિ થાય; હું એની ખાત્રી આપું છું; હૃદયના કોઈ ખૂણે અમંગળનો ડર હશે કોઈનેય તો તેમ થાય જ !' ચંદ્રિકાએ મને સ્વૈચ્છિક રીતે વેવિશાળ-વચનબંધનમાંથી



- મુક્તિ આપી ને મારાં લગ્ન તે જ વર્ષમાં ડીસેમ્બરમાં જન્માક્ષર મેળવ્યા વિના જ ડૉ. નલિની (એમ.બી.બી.એસ.ડી.જી.ઓ.) સાથે થયાં; હસ્તમેળાપ ટાણે જ પૂજ્ય બાપજીનો આશીર્વાદનો તાર મળેલો ને અમને સૌને અલૌકિક આનંદનો અનુભવ કરાવેલો. ચંદ્રિકા અન્યત્ર લગ્ન કરે જ એવી મારી હૃદયની પ્રાર્થના પૂજ્ય બાપજીને કરતી રહેતી ને એનાં પણ પૂજ્યશ્રીની કૃપાથી લગ્ન થઈ ગયાં ને તે આજે સુખી છે.
૨. પ્રાણીમાત્ર પર પ્રેમ રાખવો. કોઈના જીવને દુઃખ થાય એવું કરવું નહિ - બોલવું નહિ અને વર્તવું નહિ.
૩. પ્રભુની સંપત્તિનો દુર્વ્યય જરા પણ કરવો નહિ.
૪. રોજ સવાર-સાંજ પ્રભુને યાદ કરવા અને આત્માર માનવો - સુખમાં છક્રી નહિ જવું અને દુઃખમાં ભાંગી નહિ પડવું. ભગવાન પાસે માગવાનું એટલું જ કે સુખ સાથે દુઃખ ભલે આપજે પણ દુઃખને સહન કરવા શક્તિ જરૂર આપજે.
૫. જીવનમાં થોડા નિયમો જરૂર રાખવા—
- દા.ત. ગુરુવારે અપવાસ-કારણ કર્યા વગર. રોજ દત્તબાવાનીનો પાઠ, આંખ મીચીને. કોઈ આપણી પાસે હાથ લંબાવે તેને રૂપિયો હોય તો પાંચ પૈસા પણ આપવાં. બે રોટલી હોય તો અડધી પણ એને આપવી.
- એક સત્કર્મ રોજ કરવું અને એની નોંધ રાખવી. જે દિવસે ન થાય તેને બીજે દિવસે બે સત્કર્મ કરવાં. આંખજાને રસ્તે પાડે એ પણ સત્કર્મ ગણાય.
- મનમાં અહમ્ નહિ રાખવું. ધન-સત્તા-રૂપ ગુણ - શિક્ષણ - માન મર્તબા વગેરે કશાનું પણ નહિ. જે દિવસે અહંકાર આવ્યો તે જ દિવસથી પડતી શરૂ થઈ જશે.
- માબાપની સેવા વગેરે વગેરે.
૬. આવા અનેક ઉપદેશ પ્રસંગોપાત આપ્યા હતા જે કોઈ દિવસ ભૂલાશે નહિ અને પાછા REPEAT કરતા જેથી હું ભૂલી નહિ જાઉં.
૭. બાપજી વિશેની શ્રદ્ધા : આજથી પાંચ વર્ષ પહેલાં, એક મહાન સંત Superhuman Soul તપશ્ચર્યાથી સાધારણ માનવીમાંથી અવતારી પુરુષ થઈ ગયા એવું માનતો.



છેલ્લાં પાંચ વર્ષથી ભગવાન - મારા આરાધ્ય દેવ - મારા ઈષ્ટદેવને સ્થાને જ બિરાજમાન છે અને દેહના અંત સુધી એમાં ફેરફાર થશે નહિ. આવી દૃઢ શ્રદ્ધા માટે નીચેનો સત્ય પ્રસંગ સૌને પ્રેરણા આપશે જ; એવા વિશ્વાસથી રજૂ કરું છું.

એકવાર સંજોગોવશાત્ મારી કંપની લાયસન્સના ધંધામાં એક આંતરરાષ્ટ્રીય દાણચોરની જાળમાં ફસાયેલી. રૂપિયા આઠ લાખમાં મારું લાયસન્સ એ દાણચોરને વેચેલું ! એ લાયસન્સનો દુરુપયોગ કરીને એણે કરોડો રૂપિયાનો પ્રતિબંધિત વિદેશી માલ ગોદીમાં ઊતાર્યો ! કસ્ટમ અધિકારીઓએ દરોડા પાડ્યા ! મારું લાયસન્સ એટલે મને સપડાવ્યો ! બેન્કમાં મારાં ખાતાં સીલ્ડ થયાં ! ગુનો ભયંકર હતો તેથી જેલના સળિયા પાછળ જવાનો વારો મારો છે, એવી મારા વકીલે ચેતવણી આપી ! દાણચોરને તો હું ઓળખું પણ નહિ કારણ બધો સોદો તો માત્ર દલાલો દ્વારા થયેલો ! મારાં પત્નીએ સ્થાવર-જંગમ્ મિલકત વેચીને પણ પૈસા ભરી દેવાની તત્પરતા બતાવી ! ગભરાયેલા મનથી એ દાણચોરની સાથે મુલાકાત ગોઠવી ! લાયસન્સ પાછું માંગ્યું ! એણે હૈયાધારણ આપી ને તે પોતે મને બચાવી લેશે, છોડાવી દેશે, એમ જણાવ્યું ! પણ મેં આગળ વધવાની જ ના કહી ત્યારે એણે મારી પાસે રૂ. ૩૦/-લાખની માંગણી મૂકી ! અને તે જ સાંજ સુધીમાં ચૂકવી દેવાનો આગ્રહ રાખ્યો ! હું તો ટિંગ્મૂઠ જ થઈ રહ્યો !

રાત્રે પૂજ્ય બાપજીને આર્તહૃદયે પ્રાર્થના કરતો રહ્યો ! ઊંધ હરામ હતી ! મળસ્કે હૃદયમાં અવાજ ઊઠ્યો : 'હું બેઠો છું ને ! તારો વાળ વાંકો કોઈ કરી શકશે નહિ.' હું ઝબકીને જાગૃત થયો. પૂજ્ય બાપજીનો જ અવાજ હતો, એવું અનુભવ્યું ને મારામાં હિંમત આવી ગઈ !

ઓકેસમાં પહોંચ્યો ત્યારે પેલા ભાઈ જાતે મને મળવા આવ્યા. સાથે સી.આઈ.ડી. અને સી.બી.આઈ.ના માણસો સાદા કપડાંમાં પણ હતા. વાતાવરણ તંગ બનેલું હતું ! મારી સામેની ખુરશીમાં પેલા ભાઈ બેઠેલા. ચ્હા-પાણી પીધા પછી કહે કે, 'મારી રકમ નથી પહોંચી ! આપણે હવે છૂટા ! મારી રીતે હું માલ મેળવી લઈશ ! તારું જે થવાનું હશે તે થશે !'



હું ચૂપ રહ્યો. દસેક મિનિટ આમ વીતી. પછી મને પૂછ્યું :
'તારી રૂમમાં આ કોઈ મહારાજનો ફોટો છે, તે કોણ છે ?'

મારી રૂમમાં ચાર ફૂટ ઊંચો પંચાવતાર-શ્રીદત્તભગવાન,
શ્રીપાદશ્રીવલ્લભપ્રભુ, શ્રીમન્નૃસિંહસરસ્વતીસ્વામિમહારાજ,
શ્રીમદ્વાસુદેવાનંદસરસ્વતીસ્વામિમહારાજ અને શ્રીરંગ અવધૂત
બાપજી—નો ફોટો છે. મેં ઓળખાણ કરાવી અને એ માણસ
બોલી ઊઠ્યો : 'આપકા ગુરુ બહોત તેજસ્વી હૈ. હમ આયે
હૈ તબસે મૂઝે બોલ રહે હૈ કે અનિલ કો છોડ દો, નહિ તો
મેં તેરે કો બરબાદ કર દૂંગા.' અને પછી ઉમેર્યું — 'કીક હૈ.
મૂઝે કૂછ કરના નહિ હૈ. મેરે ઓઠ લાખ વાપસ કરદે. આપકા
લાયસન્સ આપકો પહોંચ જાયેગા.'

મેં આઠ લાખ ગણી આપ્યા ને મારું લાયસન્સ મને પાછું
મળી ગયું ! બેંક અધિકારીઓ, કસ્ટમ અધિકારીઓ સૌ છક્ક
થઈ ગયા ! ગુરુમહારાજના ફોટાનાં દર્શન માટે સૌ આવ્યા ને
એ પછી કાંદિવલી મંદિરે પણ દર્શન માટે આવતા રહે છે.
કળીયુગમાં બુદ્ધિબળનો ભલે મહિમા ચગે, ગુરુકૃપાનો ચમત્કાર
તો કેવળ અનુભવગમ્ય જ રહેવાનો.

લીલાઓના આવા અનુભવ લગભગ ૨૦૦ થી ૩૦૦ છે.
પૂજ્યશ્રીના શ્રીમુખે મેં ઘણાં ઘણાં ભજનો ધૂન સાંભળ્યાં છે.
જેમકે

ગાયત્રી રેવા... (ક્યાં સાંભળ્યું તે યાદ નથી)

રે મન મસ્ત સદા દિલ રહના... (બિલિયોરા)

દત્તપ્રણતિ - (વડોદરા દત્તજયંતિ પર

આતમ જન લીયાં મૂળહિસે-

કોસંબાવાળા પંડિતજીને સંભળાવેલું ત્યારે હું હાજર હતો.
આવું કેટલું કેટલું લખું અને શું શું લખું ?

શ્રી અમરસિંહ સોલંકી (અમદાવાદ)

'નારૈશ્વરનો નાદ' ડિસેમ્બર ૧૯૮૬માંથી ટૂંકાવીને

૧૯૪૨ ડિસેમ્બરમાં સરકારી નોકરીમાં શિક્ષણખાતામાં જોડાયો
સુરતમાં. બે વરસ પછી શરદી, ખાંસી, હાંફ, શ્વાસની તકલીફ થઈ.
દક્તરી નિદાન થયું કે દમ છે ! બીજા વિશ્વયુદ્ધના તે દિવસો. સોમલના



ઈજેક્શન જર્મનીથી મેળવવામાં મુશ્કેલી ! ગમે તેમ કરી મેળવ્યાં, ત્યારે એ દવા પછી મને પ્રારબ્ધયોગે બીજી તકલીફ ઊભી થઈ ! ઓચિંતી મારી ચામડીનો રંગ ધોળો થઈ ગયો ! અનેક દવાઓ કરી, પણ સારું થયું નહિ. હું હતાશ, વ્યગ્ર બની ગયો. આ ફેરફારની સભાનતાને કારણે મારી ઊંઘ ઊડી ગઈ ! ભૂખ ભાગી ગઈ !

મારા સગા શાર્દૂલસિંહજી વાંસદાના મહારાજા સાહેબના સંબંધી; નારેશ્વરના પૂજ્ય બાપજી સાથે પરિચિત અને ભક્તિભાવ ધરાવે. એમને ત્યાં વિદ્યાભ્યાસ કરતા ભૂપતસિંહ મારે ત્યાં મેટ્રિકની પરીક્ષા આપવા આવ્યા. મારી વ્યગ્રતા જોઈને આ તરુણ ભાઈએ મને 'દત્તભાવની'ના પાઠ કરવાનું સૂચન કર્યું; 'દત્તભાવની' પણ આપી. પાઠ શરૂ કર્યા અને ચમત્કારિક અસર થઈ. મારી ચામડીનો શ્વેત રંગ થઈ ગયો હતો, એની સભાનતા ઓછી થવા લાગી ! ભૂખ અને ઊંઘ પાછી આવી ! 'દત્તભાવની'ના પાઠથી મારું જીવનપરિવર્તન થયું.

આ ઘટનાથી હું ગુરુભક્તિના માર્ગે ગયો. ઈ. સ. ૧૯૪૮ સુધી, છતાં મને પૂજ્યશ્રીનાં દર્શનનો યોગ મળ્યો નહોતો ! દિલમાં અવર્ણનીય તલસાટ હતો, ક્યારે પૂ. બાપજીનાં દર્શને પાવન થવાશે ?

રાજપીપળા જી.બી.ટી.સી.માં હું અધ્યાપક હતો, ત્યારે નારેશ્વર જવાની સુવિધા હોવાથી વખતોવખત નારેશ્વર જઈ પૂજ્ય બાપજીનાં દર્શને પાવન થતો.

ભવસાગરમાં જીવનનોકા માટે જોઈએ છે શ્રદ્ધા, નિરંહકાર અને સચ્ચાઈ. આપણી જીવનનોકાના સુકાની છે પ. પૂ. શ્રી બાપજી, એમના સિદ્ધાંતો-ઉપદેશ અનુસાર આચરણ કરતાં ભવસાગર એ સુકાનીની મદદથી સરળતાથી તરી જવાય છે.

શ્રી અમૃતલાલ નાથાભાઈ મોદી

(પહેલાંની એક લિખિત મુલાકાતના આધારે)

અસહકારની લડત વખતે હું અને અંબાલાલ વ્યાસ એક જ ઓરડીમાં (સ્વરાજ આશ્રમ) રહેતા હતા. લગભગ ૧૧ વાગ્યાના સુમારે તે વખતના શ્રી વ્યાસના મિત્ર શ્રી વળામે એટલે આપણા પૂ. બાપજી સાથે પ્રથમ પરિચય થયો. એ પ્રથમ દષ્ટિપાતે જ મારો એઓશ્રી પ્રત્યે કંઈ એવો અકથ્ય મનોભાવ જાગ્યો અને એવી મનમાં સ્નેહની ગાંઠ પડી ગઈ કે આ જ ૩૫ વર્ષ (સં. ૨૦૧૩) થયાં પણ અમારો સંબંધ એવો ને એવો તો શું પણ એ ધૈત્રીનો સંબંધ મટીને હવે મેં એઓશ્રીને



મારા અંતઃકરણમાં ગુરુસ્થાને સ્થાપ્યા છે. વ્યતિષ્ઠિતિ પદાર્થાનાન્તરઃ
કોઽપિ હેતુઃ ।

એઓશ્રીનો સાધનકાળ ક્યાં ને ક્યારે શરૂ થયો ને ક્યાં ને
ક્યારે પૂર્ણ થયો એ જાણવાનું આપણી પાસે કોઈ સાધન નથી. મારી
અલ્પ સમજ મુજબ એઓ પોતે પૂર્વ જન્મના જ કોઈ યોગી હશે
અને એમાં જે કંઈ અધુરાપણું પોતાને લાગ્યું હશે તે પરિપૂર્ણ કરવા
અર્થે ને આ સ્વાર્થ-પ્રચુર દુનિયામાં નિઃસ્વાર્થતા શી વસ્તુ છે તેનું
દષ્ટાંત રજૂ કરવા અર્થે જ એ પ્રભુની વિભૂતિએ જન્મ ધારણ કર્યો.

દરેક સંત મહાત્મા પોતપોતાની પરિસ્થિતિ અનુસાર
ભગવદ્દેશનુસાર આદર્શ વ્યવહાર કરતા હોય છે એટલે એક સંતની
બીજા સંત સાથે સરખામણી કરી કોઈને પણ આપણી વ્હોંતિયા બુદ્ધિથી
ઉચ્ચનીય પદ દેવું એમાં આપણી ભુદ્ધતાનું પામર પ્રદર્શન કરવાનું હોય
છે. સાક્ષાત્કારી પ્રભુ સ્વરૂપ સત્પુરુષમાં શું શું ભર્યું પડ્યું છે એ આપણું
છીછરું મન કેમ માપી શકવાનું કે ગણી શકવાનું?

એક શબ્દમાં એમને ઓળખાવવા હોય તો એમને સાચા
વિક્તસંન્યાસી કહીયે. ભગવાન દત્તાત્રેય સંબંધમાં શાસ્ત્રોમાં જે કંઈ
કહેવાયું છે તે અક્ષરશઃ એઓશ્રીના જીવનમાં ડગલે ને પગલે
જોવાઅનુભવવા મળ્યું છે.

સર્વત્ર એક જ પરમ તત્ત્વનું દર્શન, પરિણામે વાદવિવાદની
ઝઘડાખોર શબ્દજાળથી સદાય પર એવી ભૂમિકામાં વિહાર અને તેથી
સદાય પરમત સહિષ્ણુ, બોલવા કરતાં કરવું, પરાર્થે સારું ય જીવન
હોમી દઈ, ચંદનની પેઠે બળીને સમગ્ર વાતાવરણ સુગંધિત કરી મુકવું,
પોતાની પ્રતિકૂળતાનો તલપુર વિચાર ન કરતાં સામાની અનુકૂળતાનો
વધારેમાં વધારે વિચાર કરી વિષમમાં વિષમ પ્રતિકૂળ પરિસ્થિતિમાં
પણ નિજાનંદમાં મસ્ત રહેવું, કોઈને ય સહેજપણ બોજારૂપ ન બનવું
વગેરે વગેરે એઓશ્રીના જીવનમાંથી જાણવા મળે છે.

આજના અતિ સુધારક વિચારોને સમસ્ત સમાજનાં સર્વાંગીણ
વિકાસની દૃષ્ટિથી એઓશ્રી જે રીતે જીવી બતાવે છે તે રીતે જો કહેવાતા
સેવાદંભી સમાજસુધારકો, સ્વેચ્છાએ દેશોદ્ધારક તરીકે ઓળખાવનારાઓ
બધા જ આગેવાનો જીવનનો વ્યવહાર અપનાવે તો કશા જ ઉપદેશ કે
વ્યાખ્યાનો કે એવા કોઈ વ્યવહાર શુદ્ધિ વગેરેના પ્રચારની જરૂર જ ન રહે.

એમનાં સુધડતા, સ્વચ્છતા માટેનો આગ્રહ, મિત્તાહારપણું,

માતૃભક્તિ, વ્યવહારકૃશળતા, ગુરુનિષ્ઠા સૂર્યશી નિયમિતતા વગેરે સદ્ગુણો આંખે ઊડીને વળગે તેવા છે.

પૂજ્યશ્રીએ ડગલે ને પગલે સહાય કરી છે. ઘણી વખતે અદૃશ્ય રહીને પણ જીવનસંગ્રામમાં મારી પડખે ઊભા રહીને મને પ્રેરણાબળ આપ્યા કર્યું છે.

મારો મોટો દીકરો (જયંતી) ગંગાજીમાં ડૂબી ગયેલો તેને પોતે નારેશ્વર હોવા છતાં એનું એવું અજબ રક્ષણ કર્યું કે પાણીનું એક પણ ટીપું એના પેટમાં ન ગયું અને છતાં લગભગ એકથી દોઢ વાંસ પૂર પાણીને તળીએથી કોઈ એક માણસે મારા દીકરાને બહાર કાઢ્યો.

બનેલું એવું કે મારા બા વગેરે યાત્રાએ નીકળેલાં તેમના સંઘમાં પાછળથી આ નડિયાદના ભાઈ જોડાયા હતા. બાબુ (જયંતી) ડૂબી ગયો છે એ ખબર પડતાં તેમણે દશ-પંદર ફૂટ ઊંચેથી એ અજાણ્યા પાણીમાં ભૂસકો માર્યો. નીચે કશાકનો સ્પર્શ થતાં એમણે માથાની ઢીંક મારી ને બાબુ એ ઢીંક સાથે જ ઉપર આવ્યો. ઉપર આવતામાં એણે કહ્યું કે કોઈ બેન પણ ડૂબ્યાં છે. જાણી પેલા ભાઈએ ફરી ડૂબકી મારી, ફરી કશુંક અથડાતાં માથાની ઢીંક મારી તે બેન ઉપર આવ્યાં અને જોયું તો તે તેમનાં ધર્મપત્ની જ હતાં. એ થોડાં સ્થૂલકાય હતાં ને પાણીમાં અકસ્માત પડી જતાં મારા નાના બાબુનો હાથ પકડવા ગયાં ને બાબુ પણ ડૂબવા લાગ્યો હતો.

આ બાબતની મને તો બહુ મોડી ખબર પડી પરંતુ બનાવ બન્યો તે દિવસે અને તે પહેલાં પૂ.શ્રીને કંઈક દેવી સ્ફૂરણ થયેલું ને પછી ઉપર જણાવી તેવી યોજના આપોઆપ ગોઠવાઈ ગયેલી જાણવામાં આવી.

પૂ.શ્રીએ એક વખત મોટો જમણો શંખ આપ્યો હતો જે મારી પૂજામાં હતો. દત્તાત્રેય કવચનો પાઠ કરવા કહેલું જે પણ કરતો. એમના બ્રહ્મલીન થયા પછી પણ દોરવણી આપતા રહેતા અને પ્રસંગે પ્રસંગે સચોટ અનુગ્રહો પણ થતાં રહ્યા—

ડૉ. અરુણોદય ન. જાની (વડોદરા)

(૧)

૧૯૪૭ થી ૧૯૫૧ના ગાળામાં હું વિસનગર કોલેજમાં સંસ્કૃત-વિષયનો પ્રાધ્યાપક હતો. ત્યારે પ્રો. ડૉ. ગોકાક ત્યાંના પ્રિન્સિપાલ





હતા. તેઓ શિક્ષિતો અને લોકોનો સંપર્ક રચવાની ભાવના રાખતા. તેને કાર્યાન્વિત કરવા માટે કોલેજના વ્યાખ્યાતાઓનાં જાહેર વ્યાખ્યાનો યોજવાનો ઉપક્રમ થયેલો. ગામના ટાઉન હોલમાં યોજાતા કાર્યક્રમોમાં 'શ્રીમદ્ ભગવદ્ગીતા' પર હું વ્યાખ્યાનો આપતો. શ્રોતાવુંદમાં ત્યાંના એક પ્રતિષ્ઠિત ડોક્ટર રતિલાલ હરિલાલ કંસારા (આંખોના રોગના નિષ્ણાત) હતા. એકવાર એમણે એમને ત્યાં મને નિમંત્ર્યો ને હું ગયો. આમ તો એમના નિવાસ પાસેથી જ પસાર થવાનું મારે બન્યા કરે. ત્યારે હું એમને ત્યાં સાંજ વેળાએ થતાં ભજનકીર્તન વગેરેથી આકર્ષાઈ, પણ અજાણ્યાને ત્યાં કેમ જવાય એવા સંકોચથી જવાનું ટાળતો. હવે ગયા પછી તો દત્તોપાસનાનું વાતાવરણ એમના કુટુંબમાં જોઈ પ્રભાવિત થયો. તેમણે 'શ્રીગુરુલીલામૃત' ગ્રંથના ૧૦૮ પારાયણો કરેલાં, પૂજ્યશ્રીની રૌપ્ય પાદુકાજી મંત્ર અને યંત્રથી મંડિતની પ્રસાદી વગેરેનાં દર્શન કરી હું ભાવવિભોર થયેલો. 'દત્તભાવની'નું સ્તોત્ર મેં અહીં પ્રથમવાર સાંભળ્યું. તેમાં આવતાં શબ્દો-પાત્રો-પ્રસંગો વિશે ત્યારે મેં પૃચ્છાઓ પણ કરેલી ! ડૉ. રતિલાલ કંસારાએ ત્યારે મૌન જ રાખીને મારી પાત્રતા કેળવવા મને છૂટો મૂક્યો હશે, એવું આજે મને સમજાય છે ! પૂજ્યશ્રી એક વિરલ સંત પુરુષ અને સંસ્કૃતના ઉત્તમ પંડિત હશે, એવું આ વાતાવરણ પરથી મનમાં વસેલું.

(૨)

૧૯૫૧થી હું વડોદરા યુનિવર્સિટીમાં જોડાયો. પીએચ.ડી.નો અભ્યાસ ચાલુ કરેલો. એનું કામ એકાંતમાં થઈ શકે એથી હું ૧૯૫૩-૫૪માં નર્મદા કાંઠે આવેલ ભાલોદમાં મારા વિદ્યાર્થીની ત્યાં અવારનવાર રહેતો. નારેશ્વર વિશે વિસનગર-નિવાસ દરમ્યાન જિજ્ઞાસા થયેલી જ; તેથી હું ત્યાં પહોંચ્યો, નજીક હોવાથી. મુ. મોદીકાકા સાથે પરિચય કર્યો. તેમના સૌજન્યથી હું પૂજ્ય અવધૂતજી સુધી પહોંચ્યો. એ મારો પ્રથમ પરિચય. ડૉ. રતિલાલ કંસારા પણ જોગાનુજોગ ત્યાં જ હતા એટલે પૂ. બાપજીના બે અંતરંગ ભક્તોએ મને પૂ. અવધૂતજી પાસે પહોંચાડ્યો, એમ હું માનું છું.

(૩)

નારેશ્વરસ્થાનમાં જ પૂજ્યશ્રીના આમ ૧૯૫૩-૫૪ના વર્ષમાં પ્રથમ દર્શન કરેલાં. નારેશ્વરનું સ્થાન એક તપોભૂમિસમુ લાગેલું. પ્રથમ દર્શનનો પ્રભાવ તો પડ્યો જ. એક વિરલ સંત પુરુષની વિરક્તિથી



આકર્ષાઈ ગયેલો. કોઈ પણ સાથે સરખામણી કરવાનો વિચાર થયેલો જ નહિ. એ પછી નારેશ્વર આજ સુધીમાં તો અનેકવાર જવાનું થયા જ કરે છે. ઉત્સવો, અનુષ્ઠાનો વગેરેમાં પણ સ્થાનના સંચાલકોના મારા પ્રત્યેના આદરભાવને કારણે સામેલ થવાનું પણ અનેકવાર બન્યું છે. હવે વયને કારણે હું એવો સામેલ થઈ શકતો નથી. ઉત્સવોમાં, રંગજયંતિઅનુષ્ઠાનોમાં, 'દત્તપુરાણ'ના સમૂહપારાયણ, 'શ્રીગુરુલીલામૃત'ના સમૂહ પારાયણમાં મેં ભાગ લીધેલો છે. 'દત્તધાગ' 'દ્વિસાહસ્રી સ્વાહાકાર' જેવા યજ્ઞપ્રયોગોમાં પણ હું ઉપસ્થિત થયેલો છું. એકંદરે ભક્તિભીનું વાતાવરણ મને સ્પર્શ્યું છે. કર્મકાંડ અને ઉપાસનાનો સમન્વય કરવાની પૂજ્યશ્રીની સાધનાશીખનું જતન અવધૂતપરિવાર યથાશક્તિ-મતિ કરતાં રહે જ છે. એનો હરખ મેં અનુભવ્યો છે, પ્રસંગે-પ્રસંગે વ્યક્ત પણ કર્યો છે.

(૪)

એકવાર નારેશ્વરમાં જ પૂજ્યશ્રીના સાન્નિધ્યમાં હું બેઠેલો હતો, ત્યારે કલકત્તામાં રવીન્દ્ર સરોવર ઉદ્ઘાટનના પ્રસંગે થયેલા તોફાનોની વાત પૂજ્યશ્રી કરતા હતા. લાઈટો વગેરેની તોડફોડ કરીને, અંધારાનો ગેરલાભ લેનારાઓએ અબળાઓ પર આતંકો ગુજારેલા. આ આપતિમાંથી ઉગારવા માટે ત્યાંની આર.એસ.એસ.ના સ્વયંસેવકોએ જે કામગીરી કરેલી અને એક સાંસ્કૃતિક નિસ્બત દર્શાવેલી તેની પૂજ્યશ્રી પ્રશંસા કરતા હતા. આ વાર્તાલાપથી પૂજ્યશ્રી ભારતીય સંસ્કૃતિના એક પ્રહરીનો મિજાજ પરાવે છે, એવી છાપ પડી હતી, જે ઉત્તરોત્તર દઢીભૂત થયેલી . .

(૫-૬)

પૂજ્યશ્રી સાથે અંતરંગતા બંધાય એવો પ્રસંગ ઈ.સ. ૧૯૬૪માં આવ્યો. પૂજ્ય બાપજીના અનન્ય ભક્ત અને મારા વિદ્યાગુરુ પૂ. મણિશંકર પંડિતજીએ અવધૂત વિદ્વન્મંડળ સ્થાપવાનો મનોરથ રચેલો. પૂજ્યશ્રીની આશિષ મેળવી નારેશ્વરસ્થાનમાં જ, તેમના સાન્નિધ્યમાં, આ મનોરથ સાકાર થયેલો. અવધૂત મહામંડળના નેજા હેઠળ અવધૂત વિદ્વન્મંડળ અને અવધૂત બાલિકા મંડળની રચના કરવામાં આવી. આ સંસ્થાઓના ઉપક્રમે વડોદરાના 'રામગલોલા મંદિર' (લહેરીપુરા, વડોદરા)માં અનેક વ્યાખ્યાનો અને ગરબા-ઉત્સવો થયેલા. આ સંસ્થાનું ઉદ્ઘાટન નારેશ્વરમાં જ થયું ત્યારે પૂજ્યશ્રીના સીધા સંપર્કમાં આવવાનું



થયું. વિદ્યાર્થીકાળમાં પૂજ્યશ્રીએ લખેલ 'સદ્બોધશતકમ્'ની ટીકા-
 ગ્રંથનું સંપાદન કરવાનો મને અનુગ્રહ પ્રાપ્ત થયો. ૧૯૬૮માં વડોદરા
 સન્માન થયું. ૧૯૬૮માં ડી.લીટની ઉપાધિ મેળવી, ત્યારે પૂજ્ય
 બાપજીએ પધારીને કુંજ સોસાયટી, વડોદરામાં શ્રીમતી કમુબેનને ત્યાં
 શ્રી અવધૂત તરફથી વસ્ત્ર પ્રસાદી'નો ઉપહાર આપ્યો, એ પ્રસંગે મારા
 જીવનનું શ્રેષ્ઠ સંભારણું છે. આ પ્રસંગ મને સ્પર્શદષ્ટિ-દીક્ષા મળ્યાં
 છે એવી અનુભૂતિ થયેલી છે. પૂજ્યશ્રીની સેવામાં રહેતા તે કાળના
 શ્રીગામા ઊર્ફે શ્રી ભાલચંદ્ર ત્રિપાઠી (અને છેલ્લા બે દાયકાથી પૂ.
 બાલ અવધૂત તરીકે પ્રતિષ્ઠિત)એ 'શ્રીગુરુલીલામૃત'નું કથાશ્રવણ તેમને
 કરાવું એવું સૂચન કરેલું. એ સૂચન સાકાર થયું. ગણેશ શિશોદ્રમાં
 (નવસારી પાસે) શ્રી મણિભાઈ પટેલને ત્યાં. આ કથા કરતાં પૂર્વ
 મારી સ્વયંસ્ફુરણાથી હું પૂજ્યશ્રી મોટાના હરિ ઊં આશ્રમ, નડિયાદમાં
 સાત દિવસ માટે મૌનમંદિરમાં 'શ્રીગુરુલીલામૃત'ના અભ્યાસ માટે રહ્યો
 હતો. એ કથા પછી તો આજ દિન સુધીમાં ૨૬ જેટલી કથાસપ્તાહોદાર
 સદ્ગુરુભક્તિનો મને લાભ મળ્યા કર્યાં છે.

૧૯૬૫માં પૂજ્ય બાપજી ડભોઈ મારા સહકાર્યકર અને મિત્ર
 પ્રો. શિવુભાઈને ત્યાં પધારેલા ત્યારે ખૂબ આત્મીયભાવે વાર્તાલાપ
 થયેલો. વડોદરા પાછા ફરવા માટે બસ સ્ટેશન પહોંચ્યા; ત્યાં ખૂબ
 ગીર્દી. બસમાંથી કોઈ અજાણ્યા ભાઈએ મને બૂમ મારી કહેલું કે તમે
 પ્રો. જાની! તમારી ચાર જગ્યાનું રીઝર્વેશન અહીં છે, આવી જાવો,
 અમે ચાર જણ હતા. મનોમન પૂજ્યશ્રીનાં દર્શન-અનુગ્રહની આ
 ઝંધાણી અનુભવી. સૌ પ્રસન્ન થયેલા.

વિદ્યોપાસનાની સાથે સાથે આત્મોન્નતિની ખેવના ઉત્કટ રૂપ
 લેતી થઈ, એ પરોક્ષ રીતે મને મળેલો અધ્યાત્મબોધ છે, એમ હું
 હૃદયપૂર્વક સમજું છું. સાધના વિશે પૂછવા જેવી શંકાઓ ત્યારે નથી
 પૂછી શક્યો, એનો વસવસો ક્યારેક ક્યારેક સતાવે છે. પણ તેઓશ્રીનું
 મૂક માર્ગદર્શન મળતું જ રહે છે. પૂજ્યશ્રીનું નૈકટ્ય સંપ્રાપ્ત કરાવવામાં
 શ્રી શિવુભાઈ દવે પણ નિમિત્ત છે, એવું જણાવતાં મને આનંદ થાય છે.

(૮)

પૂજ્યશ્રી સાક્ષાત્કારી સંત છે. શ્રોત્રીય અને બ્રહ્મનિષ્ઠ દત્તાત્રેય-
 અવતારી સદ્ગુરુ છે. એકવાર નારેશ્વર સ્થાનમાં જ 'શ્રીમદ્ભાગવત'
 પરનો સેમિનાર હતો. સેમિનારની બેઠક પૂરી કરી હું મેડા પરથી

નીચે ઊતરતો હતો ત્યારે લીમડા નીચે પૂજ્યશ્રીના પ્રત્યક્ દર્શન મને થયાં છે. આ પ્રસંગ પૂજ્યશ્રીની દેહસમાધિકાળ પછીનો છે, એથી મારે માટે જીવન-ઉજાગરતાની ઘટના છે.

(૯)

પૂજ્યશ્રી પાસેથી મળેલ વસ્ત્રપ્રસાદી, પાત્રપ્રસાદીનાં સ્મૃતિચિહ્નો મારી પાસે છે. પૂજ્યશ્રીએ સ્વદેસ્તે મને ૧૯૬૮માં સન્માન સમારંભમાં વસ્ત્ર ઓઢારેલું ત્યારે જે સ્પર્શ અને દષ્ટિનો રોમાંચ અનુભવ્યો છે, તે સ્વયં દીક્ષા-આશિષ હતાં તે પછી સંસારજીવનમાં, વ્યવસાયજીવનમાં અને ઉપાસના-પ્રક્રિયામાં ઉત્તરોત્તર પ્રગતિ હું અનુભવી રહ્યો છું.

(૧૦)

પૂજ્યશ્રીના સ્વમુખે ભજન-સ્તોત્ર ગવાતાં મેં માણ્યાં છે. વડોદરા ૧૯૬૧ની સાલમાં, નારેશ્વર રંગજયંતી પ્રસંગે, તેમજ ૧૯૬૫માં ડભોઈ શિવુભાઈને ત્યાં.

પૂ. અવધૂત બાળ (દીવાબેટ)

પૂર્વાશ્રમમાં 'Rural Development and Social Reforms'ની પ્રવૃત્તિમાં સક્રિય હતો. સ્વામી વિવેકાનંદનો પ્રભાવ ખૂબ જ. એટલે સ્વયં સ્ફુરિત સંકલ્પ ઊઠેલો, પગપાળા ભારતનો પ્રવાસ કરવાનો. આખું ભારત પગપાળા ધૂમ્યો. તે દરમિયાન વળી અંતઃકરણમાં બીજો સંકલ્પ ઊઠ્યો કે રેવા કાંઠે સ્થિર થઈશ. પ્રવાસ દરમિયાન પૂ. વિનોબાજીનો ખંભાતમાં મેળાપ થયો. વળી ત્યાં શ્રી ધીરુભાઈ ગાંધીને ત્યાં જવાનું થયું; ત્યાં એક અજાણ્યા તરીકે પૂજ્યશ્રીની છબી જોઈ અને મને આકર્ષણ થયું; રેવાકાંઠે જઈશ ત્યારે નારેશ્વરના આ મહારાજનાં દર્શન કરીશું એવો ભાવ જાગેલો. પ્રવાસ દરમિયાન ચોરંદા આવવાનું થયું ત્યાં શ્રી અંબાલાલ ગાંધી નામની વ્યક્તિને મળવાનું થયું. નારેશ્વરના સંત વિશે પૂછ્યું ત્યારે પ્રશ્ન કર્યો કે તમારે એમને મળીને શું કામ છે ? ત્યાંથી કોરલ જવાનું થયું. પૂ. પુનિત મહારાજના વાનપ્રસ્થાશ્રમમાં પંદરેક દિવસ આગ્રહને કારણે કાઢ્યા ! મક્કમ નિશ્ચય હતો, એટલે આખરે હું નારેશ્વર આવી જ ગયો ! મારું સદ્ભાગ્ય ગણું છું, પણ મનમાં તો પ્રશ્નો જ હતા.

પૂજ્યશ્રી ગુફા પાસે બોરસલ્લીના ઝાડ નીચે બિરાજમાન હતા.

સરલાગત્તો તારલક્ષ્મ





ત્યારે મારો પોષાક હતો ખાખી ચડી અને ખમીસમાં આમાં મને જોતાં જ પૂજ્યશ્રી બોલ્યા : તમે પ્રવાસી છો. હું ચરણમાં પડ્યો ને નમસ્કાર કર્યાં. મને કહે પ્રસાદ લઈ લ્યો ને આરામ કરો, પછી મળીશું ! એક ઓટલા પર બેસીને નર્મદાદર્શન હું કર્યાં કરતો હતો.

બપોરે બે વાગે પૂજ્યશ્રી ગુડામાંથી બહાર આવ્યા અને મને બોલાવી કહે : હું ચાર વાગે બહાર આવું છું, પણ આજે તમારે માટે બે વાગે બહાર આવી ગયો છું. મારા મનમાં તો વિચારચક્રમણ ચાલતું હતું અને મારાથી બોલાઈ ગયું : સંત અને દન્દ એક જ આસનમાં બેસી શકે ખરાં ? પૂજ્યશ્રીએ જવાબ આપ્યો : સંત શાંત હોય અને દન્દ એટલે દુનિયા ! હું તો ચૂપ થઈ ગયો. કહે મોટા માણસોનું એવું જ હોય ! ભગવાન વ્યાસજી જુઓ; પૂજ્ય ગાંધી બાપુને જુઓ ! દુનિયાએ આ બે વિભૂતિઓને ક્યાં સાંભળી છે ? દુનિયા દન્દમાં જ રમનારી ! મારા મનના વિચારોને કળી જનારા પૂ. બાપજીથી હું પ્રભાવિત થયો અને એમનો મનોમન આશ્રય લઈ લીધો. પછી તો જાણે મારી સંભાળ ન લેતા હોય તેમ પછીના આઠ વર્ષ સુધી હું જ્યાં જ્યાં ફરતો રહું ત્યાં તેઓશ્રીનો મુકામ આવે જ.

ધરમપુર બાજુ સેલવાસ-લવાછિયા પાસે હું Social Service નિમિત્તે ગયેલો, એકવાર. જુગતરામ દવે, દિલપુરાભાઈ દિવ્યન વગેરે સાથે હું કામ કરું. પણ અહીં પૂજ્યશ્રીએ એવી અંતઃકરણમાં પ્રેરણા કરી કે મેં આ બધો સંગ અને કાર્ય છોડી દીધાં. એકદમ પલટો મારામાં જ મને અનુભવાવા લાગ્યો ! પૂજ્યશ્રીએ મારી સામે વેધક દષ્ટિ કરી; માથાથી પગ સુધી એક ઝણઝણટી મને થઈ. એ વર્ષ ૧૯૬૮નું હતું. પૂજ્ય બાપજી આફ્રિકાથી પાછા આવ્યા બાદનો આ પ્રસંગ છે. બોરસલ્લીનું એક ફૂલ પૂજ્યશ્રીના હાથમાં મેં મૂક્યું. તેઓશ્રી ઊભા થયા ! ને બોલ્યા : વારસો તો વારસદારને આપવો જોઈએ. ત્રણવાર આવું બોલેલા! એ મારી પૂજ્યશ્રી સાથેની, સદેહ સાથેની છેલ્લી મુલાકાત બની રહી. પૂજ્યશ્રી સાથે ત્યાર પછી મિલન તો થયા જ કરે છે. પણ એ સૂક્ષ્મ મિલન છે. સૌને એની પ્રતીતિ કેવી રીતે કરાવવાની ?!

૧૯૬૯માં પૂજ્યશ્રીની પુણ્યતિથિ પ્રસંગે હું નારેશ્વર આવ્યો; ત્યાંથી આ દિવાબેટ સ્થાનમાં આવ્યો છું. પૂજ્યશ્રીએ મને ખોળામાં બેસાડ્યો છે. એવી મારી પ્રતીતિ છે. યોગિક પદ્ધતિની સાધનામાં મને

પૂજ્યશ્રીનું માર્ગદર્શન મળ્યા કરે છે. મારું જે કંઈ છે, તે પૂજ્યશ્રીનું છે.

સાધનાની તાલાવેલી મને ખેડાવાસથી જાગેલી. જે કંઈ મારું થાય છે, તે પૂજ્ય બાપજીનું છે, જે કંઈ ખોટું થાય છે, તે મારી મર્યાદા છે, એમ હું સ્વીકારું છું. ૧૯૬૯માં જ્યારે આ દિવાબેટમાં હું આવ્યો ને ઓટલે ઓદુંબરની છાયામાં બેઠેલો હતો ત્યારે અંતરમાં અવાજ ઊઠ્યો કે નારેશ્વર પાસે તારા માટે મંચ તૈયાર છે.

નારેશ્વરના ઓવારે પૂજ્યશ્રીની કૃપાથી એકવાર વૈશ્વિકશાંતિનો અનુભવ થયો છે.

પૂજ્યશ્રી પાસે મેં જીવન માંગ્યું છે; મોક્ષ નહિ. એક્ઝિસ્ટન્સ એ જ દત્ત છે, શાસોચ્છવાસ સ્વયં દત્ત છે. પૂજ્યશ્રી વિશે પ્રશ્નો થાય. તેઓશ્રીનું જીવન કોયડો છે, એવું લાગ્યું ત્યારે જવાબ મળ્યો કે 'પ્રશ્ન પણ તું છે અને જવાબ પણ તું છે !' આવું પૂજ્ય બાપજીનું સ્વરૂપ છે. દત્તોપાસના એ જીવનનું solution છે. પૂજ્યશ્રી રચિત 'શ્રીગુરુલીલામૃત' અમોલ ગ્રંથ છે એમાં અનુભૂતિની ઘૂંટણ છે. એ ગ્રંથનું વાચન-સેવન જ્ઞાન આપે; એનું પૂજન-શ્રવણ પુણ્ય આપે છે.

પૂજ્યશ્રીનું આધ્યાત્મિક સાહિત્ય ગહન છે. અનુભવનો અર્ક છે. પરિવારના બુદ્ધિશાળી વર્ગે એક મિશનરી સ્પિરિટથી એ સાહિત્યનો પ્રસાર કરવો જોઈએ. આપણે આમાં જેટલું જીવન સમર્પિત કરીએ તેટલું ઓછું જ પડશે.

શ્રી અંબાલાલ વ્યાસ

(ગોધરા/ભૂવનેશ્વર ઓરિસ્સા) ('શ્રદ્ધાંજલિ' પૃ. ૮૫)

પૂજ્યશ્રીના ઘનિષ્ઠ સંપર્કમાં આવવાનું સદ્ભાગ્ય મને મળેલું. એમના વિદ્યાર્થીજીવનમાં આઠ વર્ષ સુધી હું એમનો સહાધ્યાયી. ગોધરાની તેલંગ હાઈસ્કૂલમાંથી અમે બંનેએ સાથે મેટ્રિકની પરીક્ષા પાસ કરેલી. ને તે પછી ગુજરાત કોલેજ, અમદાવાદમાં પણ પ્રીવિયસમાં અમે સાથે. તે પછી તેઓ વડોદરાની કોલેજમાં દાખલ થયેલા.

હાઈસ્કૂલમાં હંમેશાં પહેલી બેન્ચ ઉપર જ અમે બેસતા. સાંજના સાથે જ નાની સરખી પરભા નદીને કાંઠે ફરવા જતા ને પાછા વળતાં રામમંદિરને ઓટલે અર્ધોએક કલાક બેસી અલકમલકની વાતો કરતા; હાઈસ્કૂલમાં મેઘાવી છાત્ર તરીકે એમની ગણના થતી.

શ્રદ્ધાંજલિનો તારાલકાર





બાળપણથી જ એમની સાદાઈ, સ્પષ્ટવાદિતા અને વિનોદી સ્વભાવ માટે એ મશહૂર હતા. એમની કાવ્યશક્તિનો પરિચય એમણે નદી ઉપર ગદ્યમાં નિબંધ લખવાને બદલે એક સુંદર કાવ્ય લખીને છાત્રાવસ્થામાં જ કરાવ્યો હતો.

વાગ્વર્ષિની સભાઓમાં વાક્યપટુતાથી શ્રોતાઓને મુગ્ધ કરી દેતા ને પ્રતિપક્ષીને દલીલોથી ને વાગ્બાણોથી અવાક કરી દેતા ! વક્તુવ પાટેનાં પહેલાં ઈનામો એ જ દર વખતે જીતી લેતા.

ભગવદ્ગીતાના ૧૬મા અધ્યાયમાં આવેલા દૈવી સંપદ્નાં લક્ષણોમાંથી અભય, સત્વશુદ્ધિ, દમ, સ્વાધ્યાય, તપ અને તેજસ્વિતા એમણે વિદ્યાર્થીજીવન પૂરું કરતાં પહેલાં જ સિદ્ધ કરી લીધાં હતાં. સ્વામી શમતીર્થ, વિવેકાનંદ અને રામકૃષ્ણ પરમહંસનાં જીવન તથા લખાણોની એમના જીવન પર ઘેરી અસર. કામિની કાંચનનો ત્યાગ કરવાની વૃત્તિ ને ભાવના એમણે પરમહંસના જીવનમાંથી લીધેલી ને તેને પોતાના જીવનમાં પૂર્ણમાત્રાએ સિદ્ધ કરી બતાવી.

રાજકારણમાં તિલકયુગ પૂરો થયો ને ગાંધીયુગનો આરંભ થઈ ગયેલો. શ્રી રંગ અવધૂત એક પ્રકારે તિલકપંથી હતા; પરંતુ ગાંધીયુગના રંગે રંગાઈને સરકારી કોલેજનો ત્યાગ કરી પોતાની દેશદ્વંજનો પરિચય કરાવ્યો હતો, રાષ્ટ્રીય શિક્ષણના પ્રસારમાં સારો એવો ભાગ લીધો હતો.

કેટલાય દેશનેતાઓનાં વિચાર-વાણી-વર્તનમાં એકવાક્યતા ન દેખી ને રાજકારણમાં દંભનું સામ્રાજ્ય વધતું જોઈને એમણે રાજકારણમાંથી નિવૃત્તિ લઈ લીધી ને એ રીતે એમનો અધ્યાત્મમાર્ગ મોકળો થયો.

બાળપણથી જ સાદાઈ વરેલી હતી, ને ભોગવૃત્તિનો અભાવ હતો, એટલે ઉગ્ર તપશ્ચર્યાથી ને જ્ઞાનાગ્નિથી રહીસહી વાસનાઓને નિર્મૂળ કરી દીધી, અને અધ્યાત્મમાર્ગમાં અદ્ભુત સિદ્ધિ મેળવી.

એમની તિતિશા ને કઠોર તપશ્ચર્યાનો મને જાતઅનુભવ છે. એમની અવધૂતી ખીચડીનો પ્રસાદ મેં આરોગ્યો છે. નારેશ્વરતીર્થની ૪૦ વર્ષની પ્રગતિ મેં નજરે નિહાળી છે. નારેશ્વર તીર્થે સ્વચ્છતા, શુદ્ધિ, પવિત્રતા ને નિયમપાલનનો જે ઉચ્ચ આદર્શ હિન્દુસમાજ આગળ ખડો કર્યો છે તેને બધાં ગાનાં મોટાં તીર્થક્ષેત્રોએ અપનાવી લેવા જેવો છે.

શ્રી ઈન્દુબેન જોશી (વડોદરા)

સરલામતલે ત્વરણકાર



મારા કાકા પ્રો. સી. એચ. સુર પૂ. શ્રીના અનન્ય ભક્ત હતા. તેમને ત્યાં પૂ. શ્રી પધારેલા ત્યારે મને સૌ પ્રથમ દર્શન વડોદરામાં થયાં હતાં. વડોદરામાં પૂ. શ્રી ઘણા જાણીતા હતા. હું તે વખતે હાઈસ્કૂલમાં ભણતી હતી.

પછી પોર(વરણામાં)માં દર્શન થયાં હતાં. પ્રથમ દર્શને પ્રભાવિત થઈ પણ કોઈ સાથે સરખાવવા જેટલો અનુભવ ન હતો.

નારેશ્વર ક્યારે ગઈ તે યાદ નથી પણ ઉત્સવમાં ગઈ હતી તેટલું યાદ છે. અનેક માણસો વચ્ચે ઉત્સવમાં પૂ. શ્રીનું દર્શન ખરેખર અદ્ભુત હતું. તે વખતે નારેશ્વરમાં ખાસ કોઈ સુવિધા નહતી. બધું જ જાતે કરવું પડતું ને મંડપોમાં રહેવાનું થતું.

પછી તો દરેક ઉત્સવોમાં જવાનું થતું. ખાસ કરીને રંગમંદિર ધયા પછી અન્નકૂટની સામગ્રી બનાવવા હું જતી અને વિવિધ સામગ્રી તૈયાર કરતી. મુ. મોદીકાકા એ માટે બધી સુવિધાઓ આપતા. મોદીકાકાના ગયા પછી મુ. ગોરધનકાકા વગેરે પણ સુવિધાઓ આપતા.

ઘણીવાર નારેશ્વર ચાલતાં જતાં. વિદ્યાનગરથી પૂ. શ્રીની પાદુકાજી, મૂર્તિ અને પૂ. સ્વામી મહારાજની મૂર્તિ અમો પાલખીમાં પધરાવી નારેશ્વર ચાલતાં લઈ ગયાં હતાં.

લગ્ન પછી સૌ પ્રથમ દર્શને ગઈ ત્યારે મેં બાપજીને ભૂતયોની વિશે પૂછ્યું હતું. પૂ. શ્રીએ કહ્યું કે ભૂત યોની છે અને એનું પણ મોટું સામ્રાજ્ય છે.

પૂ. શ્રી વિદ્યાનગર પધારેલા ત્યારે અમોએ પૂ. શ્રી સમક્ષ સાંસ્કૃતિક કાર્યક્રમ રજુ કર્યો હતો. જેમાં શ્રી ગુસલીલીલામૃતમાં આવતી સરસ્વતી પ્રાર્થનાથી આરંભ કરેલો જેથી આ વિચાર માટે પૂ. શ્રીએ ખાસ આનંદ વ્યક્ત કર્યો હતો. અમે રજુ કરેલા રાગમાં જ ઘણે ઠેકાણે એ ગવાય છે.

બીજું તે સંમયે (૧૯૬૮ ઈ.સ.) પ્રચલિત ટિપ્પણીનૃત્યના રાગમાં ભજન-ગરબો ગાયેલો. જે જોઈ પૂ. શ્રીએ કહેલું આ લોકોને નર્મદાથી તારાજ થયેલા ગામોમાં કૂબો કરવા મોકલવા જોઈએ !

અંગત સેવા કરવાનો કોઈ અનુભવ નથી. પ્રવાસ પણ સાથે કર્યો નથી.



પૂ.શ્રી ઉચ્ચ કોટિના સંતની છાપ સદાય રહે છે. હાલ પણ તેઓ માર્ગદર્શન આપતા રહે છે. એમની મોટી હુક છે.

એક વખત અમો કપડવંજ બેસતાવર્ષે ગયાં હતાં. (૧૯૬૮ ઈ.સ.) ત્યારે આકસ્મિક રીતે તેમને પહેરાવેલો સુખડનો હાર મને મળ્યો, જે સાચવ્યો છે.

શ્રીપાદનો જન્મ એમની કૃપાને જ આભારી છે જે મુ. ગોવિન્દભાઈએ રંગલીલામૃતમાં વર્ણવ્યો છે.

એક વખતે તેઓ બ્રહ્મલીન થયાના બેએક વર્ષ પછી નારેશ્વર બધા કુટુંબ સાથે ગઈ હતી. મળસ્કે ઘંટ વાગી ગયો અને હું મોડી પડીશ એ ધાકે જલદી જલદી સ્નાન કરી મંદિરે ગઈ તો ત્યાં કોઈ નહીં. પૂ.શ્રી. સફેદ ચાદર ઓઢીને ફરતા જોયા અને મને થયું કે હું ક્યાં છું ! તરત જ રૂમ પર આવીને જોઈ તો રાતના બે વાગ્યા હતા !

એમને ઉત્સવમાં ગાતા સાંભળ્યા છે. પ્રસંગ વગેરે યાદ નથી.

એમની કૃપાથી રાજપીપલામાં બેનો સમક્ષ શ્રીગુસ્લીલામૃતની કથા એક વાર કરી હતી. આજે ક્યારેક લેખો, કાવ્યો રચી ગુણગાન ગાઉં છું. એમની કૃપાથી સુખી છીએ.

શ્રીમતી ઈન્દુબહેન વિક્રલભાઈ પાઠક (નારેશ્વર)

સને ૧૯૪૦માં પૂજ્ય બાપજી વ્યાસેશ્વર (શુકદેવ સામે વ્યાસ)માં પધાર્યા ત્યારે બાપજી વિષે એક મહાન સંત છે એમ સાંભળ્યું અને બધા કુટુંબ સાથે દસ વર્ષની ઉંમરે પ્રથમ દર્શન થયેલાં.

નારેશ્વર સ્થાનમાં સને ૧૯૪૫માં દર્શન કર્યા અને ખૂબ જ શાંતિનો અનુભવ થયો. બીજાવાર રાજપીપલામાં ડો. નરહરિલાલ વૈદ્યને ત્યાં પૂજ્યશ્રી પધારેલા ત્યારે મારાં લગ્ન પછી પહેલી વાર સજોડે દર્શન થયાં. ત્યાર પછી તો ઘણી વાર નારેશ્વર જવાનું થતું. અને હવે તો ગુરુકૃપાથી સને ૧૯૮૭થી છેલ્લાં ચૌદ વર્ષથી અમે બંને નારેશ્વરમાં રહીને સેવા-સ્મરણ-ભજન કરીએ છીએ તે તો પૂર્વજોના પુણ્યને લીધે જ અને બાપજીની કૃપાને લીધે.

સને ૧૯૬૮ના નવેમ્બરમાં પૂજ્યશ્રી હરિદ્વાર જવાના હતા. તેના આગળના દિવસે (દશેરાના દિવસે) સાંજે શાન્તિ- નિકુંજના ઓટલા ઉપર પૂજ્યશ્રીના-સાન્નિધ્યમાં બેસવાનો લાભ મળ્યો હતો. ત્યાં અકોટીનાં શ્રી ડાહીબેન પૂ.શ્રીને પોતાને ત્યાં શ્રીડોંગરે મહારાજની



ભાગવત કથાપ્રસંગે પધારવા આમંત્રણ આપવા માટે આવેલાં. તેમને પૂ.શ્રીએ કહ્યું કે “તમે કથા કરાવો. હું ત્યાં હાજર જ છું એમ માનજો.” પછી મારા તરફ ભાળીને બાપજી બોલ્યા “કેમ બહેન! હું ભાગવતમાં છું કે નહીં?” અને મેં કહ્યું કે “હા બાપજી, આપ તો ભાગવતમાં છો જ.” તે વખતે મારે દરરોજ ભાગવતનું વાંચન ચાલતું હતું અને તે વાંચતાં મને હંમેશાં બાપજીનું સ્મરણ થયા કરતું એટલે મારા ભાગવતના વાંચનની પ્રવૃત્તિ પણ બાપજી જાણે છે એવી પ્રતીતિ કરાવી મહોર મારી.

ત્યાર પછી આગળ મારી સાથે જે વાર્તાલાપ થયો તે તો જાણે મને આશ્વાસન રૂપે જ હતો, કારણ કે તે જ દર્શોરાના દિવસે જ્યારે અમે નારેશ્વરમાં હતાં ત્યારે મારા પિતાજીનું સવારે અવસાન થયેલું જેનાથી અમે તો અજ્ઞાત જ હતાં. પણ બાપજી આગળ બોલ્યા કે “માણસ જૂનાં વસ્ત્રો છોડીને જેમ નવાં ધારણ કરે છે તેવું જ મરણનું છે. જૂનું શરીર છોડીને માણસ નવું શરીર મેળવે એટલે એક ઓરડામાંથી બીજા ઓરડામાં જવા જેવું છે.” આમ મારા પિતાજીના અવસાનના દિવસે જ બાપજીએ આગળથી જ મને આશ્વાસન આપ્યું હતું.

મને દર સોમવારે સ્વપ્નમાં સાપ દેખાય અને તે મારી પાછળ દોડે, નાસભાગ કરાવે. સ્વપ્નમાં એક નદીના કિનારે પુરાતન શિવલિંગનાં દર્શન કરવા જતાં ત્યાં એક યુવાન સાધુએ બધાંને (મારા કુટુંબીજનોને) પ્રસાદ આપ્યો, પણ મને ન આપ્યો. કારણ પૂછતાં જણાવ્યું કે “તારું બહુ પાપ છે. તું બિલ્કેશ્વર મહાદેવનાં દર્શન કર.” સાધુની સૂચના પ્રમાણે બિલ્કેશ્વર મહાદેવની ખૂબ તપાસ કરી. પણ ક્યાંય પત્તો લાગ્યો નહીં. એટલે મારા પતિ વિઠ્ઠલભાઈએ આ હકીકત પૂ. બાપજીને નિવેદિત કરતાં તેઓશ્રીએ કહ્યું કે “સ્વપ્નમાં સર્પનું દર્શન તો આધ્યાત્મિક ઉન્નતિનું સૂચક છે. તેનાથી ગભરાવાની જરૂર નથી. દરરોજ મહાદેવનાં દર્શન કરવાં. સવારે સમય ન મળે તો સાંજે કરવાં. રોજ શિવકવચનો એક પાઠ કરવો. સોમવારે બે પાઠ કરવા. બિલ્કેશ્વર મહાદેવનાં દર્શન કરવાની પેલા સાધુની સૂચના પ્રમાણે ખૂબ તપાસ કરતાં પણ એવા કોઈ મહાદેવનો પત્તો મળતો નથી એ વાત પૂ. બાપજીને કહેતાં પહેલાં તો મૌન સેવ્યું, પણ ફરીથી ઊલટાવીને પૂછતાં કહ્યું કે “હા! માંડવીમાં બિલ્કેશ્વર મહાદેવ છે. ત્યાં દર્શન કરવાં હોય તો જવું.” અને અમે માંડવી ગયાં ત્યાં જે સ્વપ્નમાં નદી-કિનારે



પુરાતન—શિવમંદિર જોયેલું તેવી જ ષટ્કોણ જળાધારી. પાર્વતીજીની મૂર્તિ પણ પુરાતન સ્વપ્નમાં જોયેલી તેવી જ. તાપી નદીના કિનારે દર્શન કર્યાં. પણ પેલા સાધુનો ક્રોધડો રહી ગયો. તે એવી રીતે ઊકલ્યો કે માંડવીમાં અવધૂતભક્ત શ્રી બાબુભાઈ શુકલનો ભેટો થયો. તેમને સ્વપ્નની હકીકત કહી એટલે તેમણે કહ્યું કે “વર્ષો પહેલાં પૂ. બાપજી આ શિવાલયમાં એક માસ રહેલા” તે સમયનો તેમનો ફોટો પણ અમને બતાવ્યો તો આશ્ચર્ય સાથે આનંદ એ થયો કે જે યુવાન સાધુએ સ્વપ્નમાં પ્રસાદ આપવાનો ઈન્કાર કરેલો તેવું જ સ્વરૂપ આબેહૂબ પેલા બાપજીના ફોટામાં જોવા મળ્યું. એટલે ખાત્રી જ થઈ ગઈ કે તે યુવાન સાધુ બાપજી જ હતા. એને જ્યારે આ બધી હકીકત પૂ. બાપજીને રૂબરૂ નારેશ્વર જઈને જણાવી ત્યારે પૂ. બાપજી એટલું જ બોલ્યા, કે ત્યાં જઈને દર્શન તો કરી આવ્યાને! આમ આખા પ્રસંગ ઉપર પૂ. બાપજીએ મહોર મારી. ત્યારથી દરરોજ શિવકવચનો પાઠ અને મહાદેવનાં દર્શનનો નિયમ ચાલુ છે.

મારી તબિયત સને ૧૯૮૬માં ખૂબ બગડી. હોજરી બગડી, ખોરાક લઈ શકાય નહીં, દવાઓ ખૂબ કરી. વૈદ્યે હાથ ધોઈ નાખ્યા. બેચાર દિવસના જ મહેમાન છે એમ જણાવ્યું. ઘરના બધાં ગભરાયાં પણ અહીં પણ પૂ. બાપજી વહારે યાયા. એકાએક મને પૂ. બાપજીના પરમ ભક્ત સુરતના ડૉ. શ્રી રમેશભાઈ ઉપાધ્યાયનું સ્મરણ થયું જેઓ M.B.B.S. થયેલા, પણ બાપજીએ એમને હોમીયોપથીની ડિગ્રી લેવા માટે લંડન મોકલેલા અને ગુરુકૃપાથી તેમને વ્યવસાયમાં ત્યાર પછી ખૂબ સફળતા અને પ્રસિદ્ધિ પ્રાપ્ત થયેલી. અવધૂત પરિવારના નાતે મારે રમેશભાઈ સાથે ગાઢ સંબંધ હતો. અમે સુરત પહોંચ્યાં. રમેશભાઈએ કેસ જોતાં જ એમણે કહ્યું કે તમે “ખૂબ જ મોડા પડ્યા છો.” છતાં આત્મીયતાથી બોલ્યા કે “બાપજીનું નામ લઈને હું દવા શરૂ કરું છું” અને એમણે ખોરાક, ચ્હા બધું જ બંધ કરાવી માત્ર નાળિયેરના પાણી ઉપર જ પાંચ દિવસના ઉપવાસ કરાવ્યા. છઠ્ઠા દિવસથી કાચી કચુંબર, ફળો વગેરેની રજા આપી. આમ કુલ ચોત્રીસ દિવસના ઉપવાસ સાથે દવા પણ આપી. પાંચત્રીસમા દિવસે થોડું મીઠું આપી પારણાં કરાવ્યાં અને હું બચી ગઈ ત્યારે બોલ્યા કે તમને ખરેખર પૂ. બાપજી એ જ બચાવ્યા છે. બાકી શરૂમાં તો મને સફળતાની ખાતરી ન હતી !

શ્રી ઈશ્વરભાઈ ચતુરભાઈ પટેલ (અમદાવાદ)

શરણાગતનો તારણકાર

ઈ.સ. ૧૯૫૨માં ૧૫ વર્ષની ઉંમરે ગામ બેડવા, તાલુકો આણંદ, જિ. ખેડામાં શિવશંકરભાઈ ગણપતરામ જોષી, જેઓ એક યોગબ્રહ્મ આત્મા હતા, તેમના ભાઈશ્રી ગૌરીશંકર અને હું સ્કૂલમાં સાથે ભણતા. એક દિવસ તેમના ઘેર ગયો ત્યારે શ્રી શિવશંકરભાઈ ઘરની બહાર આવ્યા તથા ઓટલા પર મારા બંને હાથ પકડી બોલ્યા, “મારું કહું નહીં માનો તો તમને મારીશ.” તેમનું કહેવું શું છે તે અંગે પૂછતાં તેઓએ જણાવ્યું, “તમારે ગુરુ કરવા હોય તો શ્રી રંગ અવધૂત મહારાજને કરજો.”



પૂ.શ્રીનાં પ્રથમ દર્શન ધર્મજ કરેલાં ઈ.સ. ૧૯૬૧માં. તે વખતે અમદાવાદમાં નવા વાડજના ડ્રમ-પાર્ટનર શ્રી મનહરભાઈ પટેલ ભાદરણવાળા સાથે હતા. ગામમાં પૂ. કૃષ્ણશંકર શાસ્ત્રીજીની કથા હતી. પૂ.શ્રી રંગ અવધૂત મહારાજની શોભાયાત્રા હતી. પૂ.શ્રી ઘોડાની બગીમાં બિરાજમાન હતા. આંખે કાળા ચશ્મા (ગોગલ્સ) પહેરેલાં હતા. આગળ ભક્તવૃંદ ‘દિગંબરા-દિગંબરા શ્રી પાદવલ્લભ દિગંબરા’ની ધૂન ગવડાવતું ચાલતું હતું. પાછળ સ્ત્રીભક્તો ધૂન બોલતાં હતાં. રસ્તે સાંકડો હતો અને પૂ. શ્રીની બગી નજીક આવી એટલે ‘બાપજી આવે છે,’ બધાં જગ્યા કરો એમ સ્વયંસેવકો કહેતા હતા. આથી હું બીજા ભક્તો સાથે ઓટલા પર ચઢી ગયો. પૂ. શ્રીએ તે વખતે કાળા ચશ્મા પહેરેલા હોવાથી હું મનોમન બોલ્યો કે ચશ્મા પહેરેલા છે તો દર્શન કેવી રીતે કરવાં?

પૂ. શ્રીએ વાત જાણે સાંભળી હોય તેમ તેઓએ ચશ્મા કાઢવા અને તેમની અમી નજર મારા પર ફેરવી. જાણે કહેતાં ન હોય કે તને જનમોજનમથી ઓળખું છું. આથી મનમાં અચરજ તો થયું જ હતું કે આપણે મનમાં સંકલ્પ કર્યો અને પૂ. શ્રી તરત જ તેને જાણી ગયા. આમ પૂ. શ્રી દરેકનાં અંતઃકરણના સાક્ષી તથા સિદ્ધપુરુષ છે એમ ખબર પડી.

નારેશ્વરમાં પ્રથમ દર્શન ૧૯૬૩માં કર્યાં. પ્રથમ ગયો ત્યારે પૂ.શ્રી ડુમસ પધાર્યા હતા. આથી એક મહિના પછી ફરી નારેશ્વર ગયો ત્યારે મુ. મોદીકાકા નારેશ્વરમાં વ્યવસ્થા સંભાળતા. હું ખાદી ગ્રામોદ્યોગમાં નોકરી કરતો હોવાથી તથા ખાદી પહેરતો હોવાથી (મુ. મોદીકાકા



પણ ખાદી પહેરતા તથા પૂ. શ્રીને પણ ખાદી પ્રિય હતી) મોઢીકાકાની નિકટતા સાંપડી. તેઓએ સૂચવ્યું હતું કે પૂ. શ્રીને બિનજરૂરી વાર્તાલાપ કે મશ્નો દ્વારા હેરાન કરવા નહીં. તેઓને દરેક આવનાર ભક્તનાં અંતઃકરણની ખબર પડે છે.

પૂ. શ્રી છાપાને કથિયુગનું ભાગવત કહેતા. “કથિયુગનું ભાગવત લાવો” એમ પૂ. શ્રી કહે એટલે સેવકો છાપાનાં મોટાં મથાળાં વાંચતા. કોકોકોકવાર પોતે પણ છાપાનાં મથાળાં જોઈ જતા.

આજ સુધી ૪૦-૫૦ વાર નારેશ્વર જવાનું થયું છે. દત્તજયંતિ ઉત્સવ પ્રસંગે નર્મદામાંથી કાવડમાં પાણી ભરી લાવતા પૂ. શ્રીને જોવાનું ભાગ્ય પ્રાપ્ત થયું છે. ભક્તો ષડ અને જે વાસણ મળે તે તે નદીમાંથી ભરીને લાવતાં હતાં. હાલની ઓફિસની બાજુમાં હોજ છે ત્યાં ભક્તો પાણી ઠાલવતાં. ઉત્સવ પ્રસંગે અપાર માનવમેદની ઊભરાય, ત્યારે મનમાં થાય કે પૂ. શ્રી ખૂબ જ ઊંચી કલાના સંત છે.

પૂ. શ્રીના પ્રત્યક્ષ સંપર્કમાં ૧૯૬૩ની સાલમાં આવવાનું થયું. તાવની બીમારીમાંથી બચવા નારેશ્વર ગયો હતો. ડૉક્ટરે દવા લખી આપી હતી, પરંતુ લેવાની શરૂ કરી ન હતી. પૂ. શ્રી શાંતિનિકુંજના ઓટલે બિરાજમાન હતા. સેવામાં ભાદરણવાળા શંકરકાકા (ખુશાલભાઈ) હતા. પૂ. શ્રીએ પૂછ્યું, “દવા લીધી? ડૉક્ટરને બતાવ્યું?” મેં જવાબ આપ્યો કે “ડૉક્ટરને બતાવ્યું છે તથા દવા પણ લઈ આવ્યો છું, પરંતુ લેવાની શરૂઆત કરી નથી” : પૂ. શ્રી : “કેટલી રજા લઈને આવ્યા છો ?”

“એક અઠવાડિયાની રજા લીધી છે.”

“ચાલો સારું થયું. હવે દવા લેવી નહીં પડે” - પૂ. શ્રી બોલ્યા.

તે સમયે દીવાબેટમાં ચોતરાનું કામ ચાલતું હતું. ખેતીની સિઝન હોવાથી મજૂરો મળતાં ન હતાં. ઈશ પ્રેરણાથી પૂ. શ્રી દીવાબેટમાં નજીકના ભવિષ્યમાં નિવાસ માટે જવાના હતા. આથી હું તથા ભાદરણવાળા શંકરભાઈ બંને દીવાબેટમાં ચોતરાનાં ચણતર માટે સેવામાં રજૂ થયા.

દીવાબેટ એટલે ખૂબ નારેશ્વરનું મંદિર તથા શિવલિંગ ત્યાં બિરાજમાન હતું. નારોપંતને સ્વપ્ન દષ્ટાંત થવાથી નર્મદાનાં મહાપૂરમાં તે જગ્યા બેટ સ્વરૂપમાં ફેરવાઈ ગઈ અને શિવલિંગ તથા જળાધારી રેતીમાં દટાઈ ગયાં હતાં. બીજા દિવસથી અમારા બંનેની દીવાબેટની

સેવા શરૂ થઈ ગઈ. ચોતરાના સ્થળથી નદીકિનારો લગભગ અડધો માઈલ દૂર હતો.

શરણાગતનો તારણદાર



હું નદીકિનારાથી ડોલ વતી પાણી લઈ આવતો. શંકરકાકા સિમેન્ટ-રેતીનું મિશ્રણ બનાવતા તથા કડિયો તે મિશ્રણથી ચણતર કરતો હતો. રેતીના ભાડામાં ચાલીને અડધો માઈલ દૂરથી પાણી ચણતર માટે લાવવાનું હતું. માલ બની જાય એટલે ઈંટો કડિયાને આપવાની રહેતી. સિમેન્ટ-રેતીનું કામ કરેલું ન હોવાથી હાથે ટાંકીઓ પડી જતી. સાંજે પૂ. શ્રીનાં દર્શન કરતી વખતે બરોબર હાથ જોડાતા નહીં.

પૂ. શ્રી પૂછતા, “હાથે શું થયું છે?”

“સિમેન્ટ રેતીનું કામ કરેલું નહીં આથી હાથે સહેજ તકલીફ છે.”

પૂ. શ્રી : “દેવનાં કામમાં હાથ વપરાયા છે ને? મટી જશે.”

સવારે ઊઠીને જોઈએ તો હાથ પૂર્વવત્ નીરોગી જણાતો. ફરી બીજા દિવસે કામ કરતાં હાથે ટાંકીઓ પડતી. પરંતુ રાત્રે ઊંધ આવી જતી તથા સવારે હાથમાં કોઈ ઈજાનાં ચિહ્નો જણાતાં નહીં. આમ આખું અઠવાડિયું ચાલ્યું.

૧૯૬૫ની સાલમાં સખત કમરનો દુઃખાવો થયો. ડોક્ટરના કહેવા પ્રમાણે ઓપરેશન એ જ સાચો ઉપાય હતો. દર્દમાં રાહત થાય તે માટે ડોક્ટરે દવા લખી આપી હતી જે લઈને હું નારેશ્વર પૂ. શ્રીનાં દર્શને પહોંચી ગયો.

પૂ. શ્રી : “શું થયું છે ?”

“બાપજી કમરનો દુઃખાવો છે. મણકાનું દર્દ છે. ડોક્ટરના કહેવા પ્રમાણે ઓપરેશન કરાવવું પડશે. આ દવા લઈ આવ્યો છું પરંતુ હજુ લીધી નથી.”

પૂ. શ્રી : “શહેરમાં તો લોકો પાસે પૈસા હોય. ગામડામાં ગરીબ લોકો શું કરે? ક્યાંથી મોંઘી દવા લાવે? તેઓ તો નર્મદા મૈયામાં ડૂબકી લગાવે અને નર્મદા માતા તેમનું દુઃખ દૂર કરે.”

હું તેનો અર્થ સમજ્યો. કમરનો દુઃખાવો હતો છતાં નર્મદાકિનારે ગયો અને છ-સાત ડૂબકી લગાવી. તે સાથે જ કમરનો દુઃખાવો ગાયબ થઈ ગયો. દવાઓ બધી નર્મદા માતાને સ્વાધીન કરી.

૧૯૬૭નું વર્ષ હતું. હું તથા શંકરકાકા (બાદરણવાળા) મારી સાથે હતા. અમે બંનેએ શ્રી ગુરુલીલામૃતનું પારાયણ કરવા નક્કી કર્યું. પૂ. શ્રી : “શું તમે પારાયણ કરશો ?”



“હા બાપજી. અમે નક્કી કર્યું છે. આપની આજ્ઞા લેવા આવ્યા છીએ.”

“કરો ત્યારે” પૂ. શ્રી જાણે કહેતા હોય કે આશ્રમસેવા—ગુરુસેવા કરીએ એટલે તે ધર્મગ્રંથનાં પારાયણનું કળ મળે. ફક્ત ગ્રંથનું શાબ્દિક વાચન જરૂરી નથી.”

અમારો ઉત્સાહ જોઈ પૂ. શ્રીએ મંજૂરી આપી તથા મુ. શંકરકાકાની ઉંમર તથા સ્થાનની સેવા કરતા હોઈ પારાયણના આકરા નિયમોમાં પૂ. શ્રીએ છૂટછાટ આપી. હું તેમના કરતાં યુવાન હોવાથી મારે બધા જ નિયમો પાળવાના. દીપ પ્રગટાવવો, ગ્રંથનું પૂજન, એકી બેઠકે વાચન પૂરું કરવું, એકપણ અક્ષર છોડવો નહીં ઇત્યાદિ નિયમો પૂ. શ્રીએ સમજાવ્યા.

પારાયણ પૂરું થાય એટલે પૂ. શ્રીનાં દર્શન કરવા જતા. પૂ. શ્રી : “કેમ સમજાય છે?”

“બાપજી યોગ વિશેના અધ્યાયોમાં કશી ચાંચ ડૂબતી નથી.”

“દેવને સમજાવવું હશે ત્યારે સમજાવશે. ત્યાં સુધી એક પણ લીટી છોડવી નહીં. નવલકથાની જેમ વાંચી જવી.”

આમ ઘણાં વર્ષો સુધી પારાયણો કર્યા પછી શ્રી ભાગવત વિદ્યાપીઠ સોલામાં વિવિધ વિદ્વાનોના “શ્રી રંગ વિચારધારા” અંગે પ્રવચનો ગોઠવવામાં આવ્યા ત્યારે જ્ઞાન અંગેની જિજ્ઞાસા પણ પૂરી થઈ ગઈ.

રાત્રે ભજન પછી શ્રી ગાયકવાડ પૂ. શ્રીના શરીરે તેલની માલિશ કરતા. હું તથા શંકરકાકા સાથે રહેતા. પૂ. શ્રી : “તમને શારીરિક દુઃખ પડે એટલે તમે લોકો ઓ બાપા રે.... એમ બૂમ પાડો. અમે વળી કયા બાપાને બૂમ પાડીએ ? શારીરિક દુઃખ બધાને થાય. એટલે અમે બૂમ પાડવાને બદલે ઊં ઊં ઊં એમ બોલીને દુઃખને ભૂલવા પ્રયત્ન કરીએ.”

પૂ. શ્રી પ્રત્યે ઇષ્ટદેવ તથા દત્તાવતારી સંત તરીકે શ્રદ્ધા છે. મારા જીવનમાં ઘણા પ્રસંગે સમાધિ લીધા પછી પણ માર્ગદર્શન આપ્યું છે.

ખેડા જિલ્લામાં આણંદ તાલુકાના બેડવા ગામનો પ્રસંગ છે. કાળી ચૌદશનો દિવસ હતો. ખેતરમાં દીવો કરવા જવાનું હતું. એક હાથમાં પરોણો તથા બીજા હાથમાં દીવાની સામગ્રી લઈ ખેતર તરફ જતો હતો. રસ્તામાં સાંકડી નેળ હતી. ત્યાં ફ-૭ ટાઈરિયાઓ બેઠેલા હતા.



તેમના હાથમાં ધારિયાં તથા લાકડીઓ હતી. તેમની સાથે બોલાચાલી થતાં તેઓ મને મારવા ફરી વળ્યા. બાજુના ખેતરમાં નાના ભાઈના મિત્રો હતા. તેઓએ હકીકત જાણી ઘેર પિતાશ્રી ચતુરભાઈને સમાચાર આપ્યા કે ઈશ્વરભાઈને દાડૂડિયાઓએ લગભગ પતાવી દીધો હશે. કારણકે દાડૂડિયાઓ પાસે ધારિયાં તથા લાકડી જેવાં શસ્ત્રો હતાં તથા નેળમાં ઊભા હોવાથી ત્યાંથી ક્વાંચ નાસી જવાય તેમ ન હતું.

જ્યારે ઝપાઝપી થઈ રહી હતી ત્યારે એક પોતડી પહેરેલી વ્યક્તિ ત્યાં આવી તથા દાડૂડિયાઓને ઊંચા અવાજે કહેવા લાગી, “આ છોકરાએ તમારું શું બગાડ્યું છે? છાનાંમાનાં બેસી જાવ એક બાજુ” મને સંબોધીને કહ્યું, “તું ખેતરમાં જઈને દીવો કરી આવ. ઘેર તારી સહુ રાહ જુએ છે.”

હું ખેતરમાં દીવો કરી આવ્યો. પાછાં વળતાં ફરી નેળ આવી. પરંતુ ત્યાં દાડૂડિયાઓ નીચી નજર કરી પૂતળાં જેવા સૂનમૂન બેઠા હતા. તેઓએ ઊંચી નજર પણ ન કરી. ઘેર આવતાં સામે પિતાજી તથા ગામના ઘણા માણસો ફાનસ લઈને લાકડીઓ વગેરે લઈ આવતા મળ્યા. તેઓએ મને સહીસલામત જોઈને મનમાં હાશ અનુભવી. ગામના મુખીએ મને પોલીસમાં ફરિયાદ કરવા જણાવ્યું, પરંતુ મને કોઈએ માર્યો નહોતો આથી મેં ફરિયાદ કરવા ના કહી. પોતડીવાળી વ્યક્તિ વિશે વિચાર કરતાં પૂ. શ્રી રંગ અવધૂત મહારાજે તે સ્વરૂપમાં આવીને મારું રક્ષણ કર્યું એવા વિચાર સાથે હાલમાં પણ તે પ્રસંગ યાદ આવતાં આંખમાં ઝળઝળિયાં આવે છે. તે સમયે પૂ. શ્રી સમાધિસ્થ થઈ ગયા હોવા છતાં ભક્તના સંકટ સમયે દોડી આવ્યા.

ઠાસરા તાલુકાના અજુપુરા ગામે ગુરુપૂર્ણિમા ઊજવાઈ. પૂ. શ્રીની પાવન હાજરી પણ ત્યાં હતી. પૂ. શ્રીએ કહ્યું કે બધા ભક્તોને જલદી જમાડી દો તથા તેમને ડાકોરવાળા રસ્તે જવાનું કહો. આજે બે વાગે મૂશળધાર વરસાદ આવવાનો છે. આ વખતે આકાશમાં એકપણ વાદળ દેખાતું ન હતું.

બધા ભક્તોએ પાદુકાપૂજન પછી મહાપ્રસાદ લીધો અને ભક્તો બધા ડાકોરવાળા રસ્તે પોતપોતાને ઘેર જવા રવાના થયા. બરોબર બે વાગે પુષ્કળ વરસાદ પડ્યો. આખા ગામમાં કેડ સમું પાણી હતું. અજુપુરામાં પૂ. શ્રી, સુમનકાકા, કોસંબાવાળા શ્રી દીનાનાથ પંડિત અને હું એવા બેચાર ભક્તો જ રોકાયા. પ્રવાસમાં પણ પૂ.શ્રીની દિન-



ચર્ચા કેવી હોય છે તે જોવા મળી.

મેં મોદીકાકાને વિનંતી કરી કે મારે પાદુકાજી લેવી છે. મોદીકાકાએ કહ્યું કે એક સોનીભક્ત ચાંદીની પાદુકાઓ લઈ આવે છે. બીજા દિવસે મારે વહેલી સવારમાં જવાનું હતું. રાત્રે પૂ. શ્રી પ્રાર્થનાખંડ પાછળ બેસતા. મોદીકાકાની સૂચનાથી હું પાદુકાજી લઈ અભિમંત્રિત કરાવવા પૂ. શ્રી પાસે લઈ ગયો.

પૂ. શ્રી : “શું લાવ્યા ?”

“પાદુકાજી લાવ્યો છું.”

પૂ. શ્રી : “લાવો-લાવો સવારે જવું છે ને ?”

પૂ. શ્રીએ પાદુકાજી અભિમંત્રિત કરી આપી.

પૂ. શ્રી : “શું કરશો આનું ?”

પૂ. શ્રી : “સેવા કરીશ.”

“ધાય તો કરજો, નહીં તો અગરબત્તી અવશ્ય કરજો. એમને એમ મૂકી ન રાખશો.”

ઇ.સ. ૧૯૮૫માં અનામત આંદોલન વખતે આ પાદુકાજીનું સોલામાં જાહેર પૂજન થયું. ફારણ કે શહેરમાંથી એક ભક્તને ત્યાંથી પાદુકાજી લાવવાનાં હતાં તે કરદ્યુને લીધે ન લાવી શકાયાં. આમ ઘણાં વર્ષોથી પૂજાયેલ પાદુકાજીમાં પૂ. શ્રીનો પ્રત્યક્ વાસ છે એમ પૂ. શ્રીએ મહોર મારી.

પૂ. શ્રીને ભજનો, સ્તોત્રો કે ધૂન ગવડાવતાં સાંભળ્યાં નથી, પરંતુ ભજનોની એકાદ લીટી કે શ્રી ગુરુલીલામૃતનો દોહરો ગાતાં સાંભળ્યાં છે.

શ્રી ઈશ્વરલાલ શેઠ (રિટાયર્ડ જજ) અમદાવાદ-સૂરત
(‘નારેશ્વરનો નાદ’ વર્ષ ૮૧ની ફાઈલમાંથી ટૂંકાવીને)

માતા-પિતાના સંસ્કાર અને જયેન્દ્રપુરી સંન્યાસ આશ્રમના સ્વામીશ્રી અતુલાનંદજીના સત્સંગલાભથી સદ્ગુરુ કરવાની હૃદયમાં અભિલાષા જાગેલી. ૧૯૪૩નું વર્ષ. એક સ્નેહી તરફથી સૂચન થયું, નારેશ્વર શ્રીરંગ અવધૂતજીનાં દર્શને જવા માટેનું ! આ સ્થળ ક્યાં આવ્યું ? આ સંતશ્રી કોણ વગેરે બાબતોથી હું તદ્દન અજાણ હતો ! થોડા દિવસો પસાર થયા ને મારા વકીલ મિત્ર ઠાકોરેલાલને ત્યાં અંકલેશ્વરના શ્રી ચિમનલાલ ભુખણદાસ નામના એક સજજને



નારેશ્વરની વાત કરી ને મને સ્થાન તથા સંતનો પ્રાથમિક પરિચય આપોઆપ મળી ગયો. આ સજ્જને મને 'દત્તસ્તોત્રરત્નાકરસમુચ્ચય' અને 'દત્તબાવની' એવી બે પુસ્તિકાઓ પણ આપી, અને નિત્ય પાઠ કરવા ભલામણ કરી. મેં તે પ્રમાણે કરવા માંડ્યું. મારો ત્રણ વર્ષનો બાબો બિધન પણ મારી સાથે 'દત્તબાવની' બોલતો થયેલો.

ભાલોદના મારા સ્નેહી હરિલાલભાઈ પંડ્યા સાથે હું પ્રથમવાર નારેશ્વર પહોંચ્યો. મારી સાથે મારી ભાણેજ અનસૂયા પણ આવી હતી. પૂજ્યશ્રીનાં બપોરે અઢી વાગે દર્શન થશે, એવું જાણી બોધિ લીમડાનીયે જ અમે બેસી ગયાં. નર્મદાજીનાં સ્નાન કરીને, પવિત્ર વસ્ત્રો ધારણ કરીને અમે બેઠાં હતાં.

મેં લીમડાને જોયો : ડાળીઓ છત્રી આકારે વળી આશ્રમની ભૂમિને મુંબન કરી રહી હતી. લીમડાના થડ સાથે ઈંટમાટીથી બનાવેલ બેઠક હતી. સંતના દૈવી આંદોલનોનો આવિર્ભાવ લીમડાએ ધારણ કરેલી નમ્રતામાં અનુભવાતો હતો. લીમડાને ફરતી જમીન ગૌ-છાણ-માટીથી લીપેલી હતી. ત્યાં અલૌકિક શાંતિનો અનુભવ થતો હતો. દોઢેક કલાક પ્રતીક્ષા કરવાની છે એવું હતું. પણ પૂજ્યશ્રી અમારી ઉત્કટતાને પામી ગયા હશે જ એટલે દશેક મિનિટમાં જ તેઓશ્રી પધાર્યા. લંગોટધારી દાઢીવાળા કમળ જેવી આંખોવાળા એ સંતને મેં જોયા ને શાંતિનો અનુભવ થવા લાગેલો. અમે ઊભા થઈને હાથ જોડી રહ્યા. પૂજ્યશ્રીએ લીમડાની બેઠકે આસન જમાવ્યું ને અમે દંડવત્ પ્રણામ કરી ભૂમિ પર બેઠા.

સ્નેહીશ્રી હરિલાલભાઈ પંડ્યાએ અમારો પરિચય કરાવ્યો. મારા બાબા બિધન પાસે 'દત્તબાવની' ગવડાવી. પૂ. બાપજીએ આશિષવાણી ઉચ્ચારેલી : પૂર્વના સંસ્કાર છે, બહુ શુદ્ધ ઉચ્ચારે દત્તબાવની બોલ્યો, બાબા અહીં રહી જા.' બાબાએ જવાબ આપેલો : 'હમણા નહિ !' પૂ. બાપજીએ ત્યારે કહ્યું : 'સારું મોટો થઈ ભણી અહીં આવજે.'

મારી ભાણી ઈન્ટર સાયન્સમાં ભણતી હતી. પેટના દુઃખાવાને લીધે પરીક્ષા આપી શકેલ નહિ. એને ડોક્ટર થવાની ઈચ્છા. આ બધી વાત મેં પૂજ્યશ્રીને નિવેદિત કરી. પૂજ્યશ્રીએ તેની તરફ જોઈને કહ્યું, 'આ પીતી હોય તો પીવાનું બંધ કરજે; દૂધમાં ખારેક નાખી ઉકાળીને પીજે અને એકવીસ દિવસ કુમારપાઠના રસમાં ઘઉંનો લોટ નાખી તેનો શીરો કરી દરરોજ સવારે વહેલો ખાજે. મટી જશે.' આ ઇલાજ



કર્મો ને તે દર્દમુક્ત થઈ ગઈ, ડોક્ટર પણ થઈ ને લેડી ડોક્ટર તરીકે નોકરી કરે છે.

મારાં માતૃશ્રીએ મને વ્યાવસાયિક ઉત્કર્ષની મારી ઇચ્છા સંબંધે પૂછવા સૂચન કર્યું; પણ મારું મન તો સાક્ષાત્કાર માટેના માર્ગદર્શન માટે ગુરુની શોધમાં હતું; એટલે એટલું જ બોલી શક્યો : 'બાપજી, આશીર્વાદ.' મારા તરફ, ત્યારે પૂજ્યશ્રીએ જે કૃપાકટાક્ષ કરી ઝૂંઘવિ ઉચ્ચારેલો તેથી અંતરમાં આનંદ અને શાંતિ છવાઈ ગયેલાં. ત્યારે મને મૂક આદેશ સંભળાયેલો : તું ગૃહસ્થ હોવાથી તારે જગતના સંસારમાં ડૂબાડનાર કામ, ક્રોધ, લોભનાં બળોને પ્રથમ જીતવાં તેમ જ પ્રયત્નશીલ બની, પુરુષાર્થ કરી જીવનવિકાસની સાધનાથી સમભાવમાં સ્થિત થવાનું છે.'

સાષ્ટાંગ દંડવત્ પ્રણામ કરી જવા માટે આજ્ઞા માગી, ત્યારે પૂછ્યું : કેવી રીતે જશો ? મિત્ર સાથે નાવડીમાં ભાલોદ થઈને જવાની વ્યવસ્થા છે, એવું જણાવ્યું ત્યારે આજ્ઞા આપી : 'સાંજ થતાં પહેલાં નીકળી જજો.' સંવત્ ૨૦૦૦ (ઈ.સ. ૧૯૪૪) માગશર વદ પાંચમ, રવિવારનો આ દિવસ મારે માટે નવો જન્મદિન બન્યો હતો.

બે અક્ષર ગુરુ એ નકી છે અમૃતાર્ણવ એમ;

શ્લોક ડૂબકી મારતાં, રહે ત્રિતાપ જ કેમ ? (ગુરુલીલામૃત ૩/૧૪૨)

પ્રથમ દર્શન પછી દશ મહિનામાં મારી નિમણૂક 'ઋણરાહત બોર્ડ'ના ચેરમેન તરીકે માતર-મહેમદાવાદમાં થઈ. મારાં માતૃશ્રીની મનોકામના, મારી પણ ઊંડે ઊંડે રહેલ ઇચ્છા પૂજ્યશ્રીએ પૂર્ણ કરી. અશક્ય અને મુશ્કેલ લાગેલો પ્રમોશનનો સંજોગ પૂજ્યશ્રીએ કેવળ કૃપાથી સિદ્ધ કર્યો છે, એવી દૃઢ શ્રદ્ધા અમારું આખું કુટુંબ ધરાવે છે. માતરમાં જ્યાં હું રહેતો હતો, ત્યાં એક વણિક બાબુભાઈનો સંપર્ક થયો. તેમનું ચિત્ત ભ્રમિત રહેતું. સાંજ વેળાએ પોતાની ખડકીમાં આંટા-કેરા કર્યા કરે ને બબડાટ કર્યા કરે : 'બદમાશ, લુચ્ચા મારું બધું લઈ લીધું.' 'બાબુભાઈ ગાંડા' કહીને લોકો તેમને ઓળખે. મારા બીજા સ્નેહીજન શ્રી મણિભાઈ શેઠ દ્વારા મેં બાબુભાઈને મારી પાસે બોલાવ્યા. 'શ્રીમદ્ભગવદગીતા' વિશે વાત કરી, સ્થિતપ્રજ્ઞનાં લક્ષણો વિશે પૂછ્યું તો કડકડાટ બધા શ્લોકો બોલી ગયા ! તેથી મને આનંદ થયો. મારી સાથે સ્વેચ્છાથી તેઓ નારેશ્વર આવ્યા. ત્યારે દત્તજયંતીનું પર્વ હતું. પૂ. બાપજીની આજ્ઞા મેળવી પૂજ્યશ્રીની પાસે બાબુભાઈને



લઈ ગયો, પરિસ્થિતિની જાણ કરી. પૂજ્યશ્રીએ તેમની ચિત્તભ્રમિત દશાના નિવારણ માટે વિષ્ણુસહસ્રનામનો દરરોજ એક વખત અને એકાદશીને બે વખત પાઠ કરવાનું જણાવેલું. ઉપરાંત ગાયનું ધી બે વખત લમણે ઘસવાનું સૂચન કરેલું. બાબુભાઈએ ઘેર પહોંચી આજ્ઞાનુસાર પાઠ અને માલિસ શરૂ કર્યા ને તેમનો ચિત્તભ્રમ નેસ્તનાબૂદ થઈ ગયો.

સને ૧૯૪૭માં જાન્યુઆરી માસમાં ભાલોદથી નાવડી દ્વારા નારેશ્વર હું ગયેલો. પ્રતિકૂળ પવનને કારણે નારેશ્વર કિનારે રાત્રે આઠ કલાકે અમે પહોંચેલા. બાંધેલો ઓવારો ત્યારે નહીં; અંધારું ખૂબ; ઠંડી જોરમાં. કિનારેથી આશ્રમ પહોંચતાંય રસ્તો ભૂલેલાં. ધ્યાનકુટીર પહોંચી, ફાનસ ત્યાં રાખી પૂજ્યશ્રી પાસે દર્શન માટે ખડાં થયાં એટલે પ્રશ્ન પૂછ્યો : 'ઈશ્વરલાલ ! આટલા મોડા કેમ આવ્યા ?' મારા ચિ. બિધને એક ગીત ગાયું :

“સેવાનો ટોપલો શિર પર ધારી કરતો હું લોકની સેવા.
વહેલો ઊઠી મેલા થેલો દેવદર્શને જઈ તો પડતો પથ્થરનો માર રે,
જન્મે અભાગિયો હું ભંગિયો. બાપુ ગાંધી હમારા સાચા સુકાની,
હરિજનનો કીધો ઉદ્ધાર રે, જન્મે અભાગિયો હું ભંગિયો.”

ત્યારે પૂજ્યશ્રીએ પ્રેમથી બિધનને કહેવા માંડ્યું : 'બાબા, તારા ગાંધીને હું ઓળખું છું.' પછી, સેવામાં ખરેખરે રહેતા જગજીવનભાઈ માસ્તરને બોલાવી કહે કે કાગળ પેન્સિલ લઈને મોઢીને અહીં આવવાનું કહો. મુ. મોઢીજી કાગળપેન્સિલ લઈને આવ્યા ને પૂજ્યશ્રીએ નીચેનું ગીત લખાવ્યું :

દૂર હતો દૂર હતો અય ટોપીવાલે હિન્દુસ્તાન હમારા હૈ !

આયે થે વેપાર કરને માલિક હોકે બેઠે હો.

દૂર હતો દૂર હતો અય ટોપીવાલે હિન્દુસ્તાન હમારા હૈ.

ચોર હોકે શાલુ બનકે હમકો હી ધમકાતે હો

દૂર હતો દૂર હતો અય ટોપીવાલે હિન્દુસ્તાન હમારા હૈ.

ગાંધી હૈ સરદાર હમારે શસ્ત્ર અહિસા હૈ કાતિલ

દૂર હતો દૂર હતો અય ટોપીવાલે હિન્દુસ્તાન હમારા હૈ.

ચિ. બિધનને આ ગીત પૂ. બાપજીએ મુ. મોઢીજી પાસે અપાવ્યું. અને બિધનને કહ્યું કે, 'બાબા, હવે આવે ત્યારે આ કાવ્ય તૈયાર કરીને આવજે.' મારે મન આ પ્રસંગ માર્મિક સંકેતનો છે. આ સમયે ભારતને સ્વરાજ્ય આપવું કે નહિ તેની વાટાઘાટ બ્રિટિશ સરકારના પ્રતિનિધિઓ



અને ભારતના નેતાઓ સાથે ચાલતી હતી. પરંતુ ભારતને સ્વરાજ્ય મળશે કે કેમ ? તે ૧૯૪૭માં તો પ્રશ્ન જ હતો. અને આ કાવ્ય લખાવ્યું છે ! ઈંગ્લેન્ડથી બ્રિટિશ સરકારના પ્રતિનિધિ તરીકે સ્ટ્રેફોર્ડ કિપ્સ ભારત આવી ચર્ચા કરી રહ્યા હતા કે ભારતને સ્વતંત્ર બનાવવું કે નહિ ? અને જો સ્વતંત્રતા આપવામાં આવે તો કેવી રીતે આપવી ? ભારતના ભાગલા કર્યા સિવાય ભારતને સ્વતંત્રતા આપવાની શક્યતા બ્રિટિશ રાજ્યકર્તા નકારતા હતા. ગાંધીજી ભાગલા માટે તૈયાર ન હતા. એટલે ૧૯૪૭માં સ્વરાજ્ય મળશે કે કેમ એ કહેવું મુશ્કેલ હતું ત્યારે નારેશ્વરના નાથનાં વાક્યાણ તે રાત્રે છૂટ્યાં અને છ મહિનામાં ભારતને સ્વતંત્રતા આપવાનો નિર્ણય ભાગલા પાડવાની શરતે લેવાયો ! આઝાદી મળ્યા પછી પૂજ્યશ્રીનો મુકામ ઓલપાડ એકવાર હતો. ત્યાં મહાદેવના મંદિરમાં પૂજ્યશ્રીનાં દર્શન માટે ભક્તમંડળી ભેગી મળી હતી, ત્યાં એક ભાઈએ પૂજ્યશ્રીને કહ્યું કે બાપજી ! આપે એક કાવ્ય લખાવેલ છે તેને છ મહિના થયા હશે અને તે વખતે ભારતને સ્વરાજ્ય મળવાની શક્યતા હતી નહિ, છતાં તે કાવ્ય પછી છ મહિનામાં ભારતને સ્વતંત્રતા મળી. તે કાવ્ય અમને આપી કૃપા કરવા પ્રાર્થના છે. પૂ. શ્રીએ કહ્યું કે તે છોકરાને (મારા ચિ. બિધનને) શોધીને છોકરા પાસેથી મેળવી લેજો. આવી કાલાતીત જ્ઞાનશક્તિ પૂજ્યશ્રીની અનુભવીને એ વિભૂતિને સાષ્ટાંત ઠંડવત્ કરું છું. તેઓને સર્વત્ર વર્તમાન હોય છે. તેમને સ્પષ્ટ દર્શન હોવાથી આગાહી કે સંકેત એક યા બીજી રીતે સૂચવી જાય છે. મહર્ષિ અરવિંદની ભારતની આઝાદી વિશેની આગાહીનો પ્રસંગ પણ અહીં આપણને સાંભરે જ.

સને ૧૯૫૬થી ૧૯૫૯માં હું વડોદરા સિવિલ જજ તરીકે હતો. ત્યારે વર્ષમાં બે-ત્રણ વાર પૂજ્યશ્રીનાં દર્શને જવાનું થયા કરતું. મારા પુત્ર બિધને એમ.એસ. યુનિ. વડોદરાની બી.એસસી.ની પરીક્ષા, ફીઝીક્સ અને મેથ્સ સાથે ઈસ્ટકોલાસ ઈસ્ટ મેળવી ઉત્તીર્ણ કરી. એન્જિનિયરિંગમાં ભણાવવાની મારી ઈચ્છા એટલે મેરિટથી પ્રવેશ પણ મળી ગયો. પછી અમે નારેશ્વર પૂજ્યશ્રીનાં દર્શને ગયાં. એનું પરિણામ પૂજ્યશ્રીને જણાવ્યું ત્યારે પૂજ્યશ્રી સસ્મિત બોલ્યા : બિધન, એક્ઝામિનેશન ઈજ ધ આર્ટ ઓફ ચીટિંગ એક્ઝામીનર્સ ! હવે એમ.એસસી. થવાનો ? હું તો ચૂપ રહ્યો ! કારણ મેં જ બિધનને એન્જિનિયરિંગ ડીગ્રી કોર્સ માટે પ્રોત્સાહિત કરેલો ! વળી પ્રવેશ પણ



એને મળી ચૂક્યો હતો ! અમે વડોદરા પરત આવ્યા ત્યારે બિધનના પ્રો. ડૉ. પંડ્યાએ મને જોયો ને બોલાવ્યો. અમે બંને એમના નિવાસમાં બેઠા. બિધનના હવે પછીના આગળ અભ્યાસની યોજના વિશે મને પૂછ્યું ત્યારે મેં જણાવ્યું કે એન્જિનિયરીંગમાં એડમિશન મેળવી લીધું છે ! ડૉ. પંડ્યા સાહેબને મારું આ વલણ ન ગમ્યું. એમાં મારી વાણિયાબુદ્ધિ એમણે જોઈ. સલાહ આપી કે બિધનની બુદ્ધિશક્તિ સંશોધન માટેની છે, એથી એને એમ.એસસી. જ કરાવો. બિધનને મેં મુક્ત મને વિચાર કરવા જણાવ્યું. ડૉ. પંડ્યાસાહેબે એનો પ્રવેશ નોટિસબોર્ડ પર જાહેર કરી દીધો. બિધને એમ.એસસી. કર્યું. પી.એચ.ડી. કર્યું અને પરદેશ જઈ સંશોધનક્ષેત્રે પ્રસિદ્ધિ પજા મેળવી ! પૂજ્યશ્રીનો સંકેત કેવો આગોતરો હતો, તેની પ્રતીતિ મોડી મોડી અમને થઈ. પીએચડીના અભ્યાસ માટે અમેરિકા જતાં પહેલાં પૂજ્યશ્રીના આશિષ લેવા માટે ગયો, ત્યારે પૂજ્યશ્રીની વાણી હતી : 'સુખેથી જઈ આવ.' આ શબ્દોનું રહસ્ય સમજાયું ત્યારે સદ્ગુરુની શિષ્યવત્સલતા અનુભવીને ત્વાવવિભોર થઈ જવાય છે.

સને ૧૯૬૨માં હું જામજોધપુર (જિ. જામનગર)માં હતો. પૂજ્યશ્રીની જયંતી દ્વારકામાં ઉજવાયેલી, ત્યારે હું સહકુટુંબ દર્શને ત્યાં જઈ શક્યો હતો. પૂજ્યશ્રીનાં સવારે દર્શન કરીને મારાં પત્નીએ સહજભાવે જામજોધપુર પધારવા વિનંતી કરી. 'બારસે આવીશ' એમ કહી આમંત્રણ સ્વીકાર્યું, તેથી અમે તો રાજી-રાજી થઈ ગયાં. તૈયારીઓ કરી લીધી.

બારસને દિવસે કાટકોલા સ્ટેશને પૂજ્યશ્રીને આવકારવા હું સ્ટેશને હાજર રહ્યો. પૂજ્યશ્રીનું આગમન થતાં, તૈયાર રાખેલ ખુરશીમાં બેસાડ્યા. અને બીજી ટ્રેનમાં જવા માટે રાહ જોતા હતા. ત્યાં સામેના પ્લેટફોર્મ પર બીજી એક ટ્રેઈન આવી રહી હતી. તેના એક ડબ્બાના બારણા બહાર એક માણસ ઊભો ઊભો આવતો હતો, તે એકાએક ગાડીમાંથી બહાર ફેંકાઈ જતો અમે જોયો ! પૂજ્યશ્રીએ એ દૃશ્ય જોઈ ઉદ્ગાર કાઢેલા : 'કાંઈ નહિ.' અને પેલો માણસ ટ્રેઈન અને પ્લેટફોર્મની ખાલી જગ્યામાં ન પડતાં પ્લેટફોર્મ પર પડ્યો ને મિનિટમાં ઊભો થઈ કપડાં ખંખેરી ચાલવ માંડ્યો ! અવધૂતજીનો વિશ્વપ્રેમ, એમનું અંતર્યામીત્વ આ પ્રસંગના ઉદ્ગારમાંથી સૂચિત થયા વિના રહેતું નથી.



જામજોધપુરના નિવાસ પર અમે આવી પહોંચ્યા. માનવમહેરામણ દર્શન માટે ઉભરાવા મડિલો. એક ભાઈ મારી પાસે આવ્યા ને મને કહેવા લાગ્યા કે આપે મહારાજશ્રીને જામજોધપુર બોલાવી મારા પર બહુ મોટો ઉપકાર કર્યો છે ! મેં પૂછ્યું તમે કોણ છો ? ક્યાંના છો ? એ ભાઈએ પોતાની હકીકત કહી કે હું જામજોધપુરમાં જ રહું છું, દરજીનો ધંધો કરું છું. ત્રણ-ત્રણવાર હું નારેશ્વર અવધૂતજીનાં દર્શન માટે ગયો છું, પણ રૂબરૂ દર્શન થઈ શક્યાં નથી ! આર્થિક સ્થિતિ સામાન્ય છે એટલે વારંવાર મારાથી એ માટેનો પ્રયત્ન થઈ શકે નહિ. ત્યાં આપને ત્યાં આસોપાલવનાં તોરણ જોયાં ને આપના પટાવાળાને પૂછ્યું કે સાહેબને ત્યાં કયા છે કે શું ? એણે કોઈ સંત દ્વારકાથી આવે છે એવું જણાવ્યું. મેં પેપરમાં શ્રીરંગ અવધૂતજી દ્વારકા પધારેલ છે, એવું વાંચેલું ! એટલે મને થયું કે એ જ આવતા હોવા જોઈએ ને મારી ભાવના સાર્થક થઈ ! ભક્તના હૃદયની ઉત્કટ ભાવના હોય તો ભગવાન કેવો સામેથી મળવા આવે છે, તેનો આ પ્રસંગ સમજાયો ને અમારી શ્રદ્ધા પુલકિત થઈ ઊઠી ! હૃદયમાંથી પંક્તિનું સ્મરણ થયું. 'સંત મહંતનું જીવન એ છે દુઃખીઆનો વિસામો રે.'

બીજે દિવસે દર્શનાર્થીઓની ભીડ જામી. એક શિક્ષિત ઓફિસરે મને પૂછ્યું કે પૂજ્યશ્રીને પ્રશ્ન પૂછી શકાય ? મેં પૂજ્યશ્રીને કાને વાત ધરી. પૂજ્યશ્રીએ સૂચન કર્યું કે રાજકારણ સિવાયનો પ્રશ્ન ભલે પૂછે ! એટલે પેલા ભાઈએ પૂજ્યશ્રીને પ્રશ્ન પૂછવો : બાપજી ચીને આપણા દેશ પર આક્રમણ કર્યું છે તો તે વિષે શું ? પૂજ્યશ્રીએ ટૂંકી ઉત્તર આપ્યો : 'કાંઈ થવાનું નથી !' નવેમ્બર, ૨૦, ૧૯૬૨ના રોજ જાણવા મળ્યું કે ચીન આગળ વધી શક્યું નથી ! બધું સ્થગિત થઈ વાતાવરણ શાંતિમય બન્યું છે. ભવિષ્યદર્શનકથનની યૌગિક શક્તિનો આ પ્રસંગ પૂજ્યશ્રીની અલૌકિક વિભૂતિમતાની આપણને પ્રતીતિ કરાવે છે.

શ્રી ઉમંગભાઈ પાઠક (તિલકવાડા)

પરમ પૂજ્ય બાપજીની કૃપા મારા કુટુંબ પર ક્યારે થઈ તે તો તે જ જાણે; પરંતુ જન્મોની પુણ્યાઈ ફળી અને બાપજી પરમ તત્ત્વ - પરમાત્મા છે એવો અનુભવ થયો. પૂ. બાપજીનાં દર્શન થયાં સૌ પ્રથમ વડોદરા રામગલોલાના મંદિરમાં; પરંતુ ત્યારે ઉંમર (ચોડી) નાની અને સમજણ પણ ઓછી એટલે પરમ વિભૂતિને ઓળખી શકાઈ નહીં.

જેમ જેમ સમજણ આવતી ગઈ તેમ તેમ મન અને બુદ્ધિ આ મહાન સંત તરફ ખેંચાવા લાગ્યાં.

પૂ. બાપજીની મારા કુટુંબ પ્રત્યે કૃપા અને આશીર્વાદ તો હતો જ અને તેમાં મારાં માતૃશ્રી જડાવબાને “લોહીવા” જેવી બીમારી થયેલી તેથી અનેક વૈદ્યો-ડોક્ટરોની દવા લીધી પરંતુ તેમાંથી એક દવાની આડઅસરથી મારાં બાને આખા શરીરે ગરમી વ્યાપી ગઈ. હાથે અને પગે રક્તપિત્ત જેવી મહાંવ્યાધિ થઈ. અખંડ ભીના કપડાં, પાણીનો સતત છંટકાવ અને શરીરમાં અગ્નિ પ્રગટ થયો હોય તેવી અસહ્ય ગરમી વ્યાપી જવાથી વ્યાકુળતા રહેતી. જ્યાં જ્યાં સમાચાર મળે ત્યાં શરીરને વ્યાધિમુક્ત કરવા ધક્કા ખાધા પણ ક્યાંય આરામ ન થયો. દિનપ્રતિદિન પરિતાપ વધતો ગયો અને ઘરમાં પણ તેમના દુઃખથી સર્વ દુઃખનો અનુભવ કરતાં.

મારા મોસાળના જન્મજાત સંસ્કારોથી ભક્તિભાવ તો મારી બામાં પ્રથમથી જ હતો. શ્રાવણમાસ-અધિકમાસ કે ચતુર્માસ-પૂર્ણિમા કે કોઈપણ વ્રત એવું નહોતું કે જે મારાં માતૃશ્રી નહોતાં કરતાં. શ્રીમદ્ભાગવતની સ્તુતિઓ- પ્રેમાનંદનાં સર્વ આખ્યાનો અને અન્ય ઘણું બધું તેમને કંઠસ્થ હતું. છતાં પૂર્વસંચિત કર્મની ફળશ્રુતિથી આવું દુઃખ તેમને દુઃખી કરતું હતું. અમે બધાં કુટુંબીજનો પણ આ બાબતે અસહાય હતાં. પરંતુ પરમકૃપાળુ પરમાત્માની કૃપા મારા કુટુંબ પર ઉતરી ! પૂ.બાપજી વજીરીઆ પધારેલા ત્યારે મારી ઉંમર તો ખુબ ઓછી. બાળપણ જ હતું પરંતુ મારા પિતાનું પૂ.બાપજી પ્રત્યે આકર્ષણ થયું. મનોમન તેમણે પૂ.બાપજીને હૃદયમાં ગુરુપદે સ્થાપ્યા. મારા આખા કુટુંબમાં મારા પિતાશ્રીના કાકાના દીકરા “વિશ્વનાથ મોટા” તો પૂ.બાપજીને એક મહાશક્તિ તરીકે માનતા. તેમના દીકરા શ્રી અમૃતલાલ (મનુભાઈ) પણ પૂ.બાપજીને પોતાનું સર્વસ્વ માનતા. તેમના મોસાળ “ભદામ” ગામે પણ પૂ.બાપજીની ભક્તિ અને ભાવનાથી પધરામણી થયેલી. આમ પૂ. બાપજી મારા કુટુંબમાં ગુરુસ્વરૂપે છવાઈ ગયેલા.

શરણાગતનો તારણકાર



મારા પિતાજી વારંવાર નારેશ્વર તો જતા જ પરંતુ મારા ફૂવા. પૂ. નાથાલાલ શાસ્ત્રી (કરનાળી)નાં સૂચન અને પ્રેરણાથી પૂ. બાપજીને કરનાળી ખાતે તેડવા માટે પણ કરનાળીથી નાવડી કરી નારેશ્વરથી કરનાળી તેડી લાવી કૃપાપ્રસાદ મેળવેલો. મારા પિતાશ્રીએ અનન્ય



ભક્તિપૂર્વક ‘‘ગુરુલીલામૃત’’નાં અનેક પારાયણ-ચિંતન-મનન કર્યાં હતાં. કવચિત તેમાંથી કોક કોક પ્રસંગમાં પૂ. બાપજીએ પોતાનું વિભૂતિ દર્શન કરાવેલું તેની ચર્ચા પણ કરતા. પરિણામે મારાં કુટુંબમાં શ્રદ્ધા અને પૂ. બાપજી પ્રત્યે વિશ્વાસ અપાર. હું તેમની સાથે પૂ. શ્રીનાં દર્શને વારંવાર જતો; પરંતુ તેમાં ભક્તિ નહીં પણ કુતૂહલ અને આનંદ હતાં.

આમ એક સમયે મારાં માતાપિતા બંને પૂ. બાપજીનાં દર્શને નારેશ્વર ગયાં. દર્શન કર્યાં. દુઃખનું નિવેદન તો કરવાનું નહીંતું. કારણ મારા પિતાશ્રી જાણતા જ હતા કે સર્વજ્ઞને સૂચન કે વિનંતિ શી ? પૂ. બાપજીએ જ મારી બાને પૂછ્યું : ‘‘આમ શાથી થયું ?’’ માતૃશ્રીએ આંખમાંથી વહેતી અશ્રુધારાના પ્રવાહને રોકી રહતાં રહતાં વિગત કહી. રોગનું કારણ અને દુઃખ ગુરુમહારાજ પાસે ટૂંકમાં નિવેદીત કર્યાં.

પૂ. બાપજીએ કહ્યું ચિંતા ન કરો. ભગવાન બધું સારું કરશે. પણ તમે રોજ ‘‘વાકેરી’’ નામની ઔષધિનાં મૂળ ઘસીને સવાર સાંજ દૂધ સાથે લો. બધુ શાંત થઈ જશે. અને ઔદુંબરની યથાશક્તિ નિયમિત પ્રદક્ષિણા કરો. મારા પિતાશ્રીએ પૂ. બાપજીને પૂછ્યું કે, પ્રભુ પ્રદક્ષિણા તો બરાબર છે, થશે જ. પરંતુ આ ‘‘વાકેરી’’ ક્યાં મળે અને તેને કોણ ઓળખે ? ત્યારે પૂ. બાપજીએ હસતાં હસતાં મુંબઈની કોઈ એક ફાર્મસીનું નામ કહ્યું (જે મને યાદ નથી.) પરંતુ ત્યાં લખો મોકલી આપશે—એમ ત્યાંથી આ કૃપાપ્રસાદ મેળવી પરત વજીરીઆ (મારું ગામ) આવ્યા. અને વાકેરીનાં મૂળ માટે મુંબઈ લખ્યું ત્યાંથી પ્રત્યુત્તર આવ્યો કે વી. પીથી દવા મોકલી છે. છોડાવી લેશો. એમ આ ઔષધ અને પ્રદક્ષિણા ચાલુ થઈ. રોગ મટ્યો. ગરમી ઘટી અને ઘણા વર્ષો પછી. ભક્તિ અને પૂ. બાપજી પ્રત્યે પ્રેમમાં રત રહી સને ૧૯૭૧ના ડિસેમ્બરની ૧ પહેલી તારીખ અને ‘‘દત્તજયંતી’’ના દિવસે મારાં માતૃશ્રી રંગશરણ થયાં.

મને મારા પિતાશ્રી અને માતૃશ્રીની પ્રેરણા અને એમના આસીર્વાદ મળ્યા છે. પિતાશ્રીએ જીવનમાં અનેકવાર લીલામૃતનાં પારાયણ કર્યાં છે. અને તેમાં મારા બનેલી શ્રી નવનીતલાલ પાઠકના (ગાંધીનગર) પિતાશ્રી વિઠ્ઠલલાલનો સથવારો-મિત્રતા અને વેવાઈ તરીકેના સગપણના પ્રભાવે પૂ. બાપજીના સાન્નિધ્યમાં વધુને વધુ રહેવાનું થયું. મારા મામા શ્રી નટવરલાલ શાસ્ત્રી (કથાકાર અને ભક્ત)ની પણ મારા પિતાશ્રીને ઓથ મળી અને તે ભક્તિમાં વૃદ્ધિનું



કારણ બન્યા. મારા પિતાશ્રી પૂ. શ્રીની મૌનપ્રેરણાથી નિયમિત રીતે “ૐ દ્રાંદતાત્રેયાય નમઃ” એ મંત્રનું લેખન કરતા. એ મંત્રની લેખનઆવૃત્તિ ગંગામાં, તેમજ ભારતની ભિન્ન ભિન્ન નદીઓમાં એ નામ સ્વરૂપની અંજલિ સમર્પિત કરેલી છે.

તેમની પ્રેરણા મારા માતૃશ્રીના આશીર્વાદ અને પૂર્વનાં પુણ્યના પ્રભાવે મને પણ પૂ. બાપજી પ્રત્યેનો અહોભાવ જાગ્યો—

હું પૂ. બાપજીને જે રીતે સમજ્યો અને પૂ. બાપજી મને જેવા દેખાયા તેવાં દર્શનની અનુભૂતિ મેં મારાં ગીતોમાં લખી. મને થયેલું દર્શન શ્રીયુત ધીરૂભાઈ અને શ્રી વિકલભાઈ પાઠકે “નાદ”માં વારંવાર આપી ભક્તોની કેડી પર ચાલતા પ્રવાસી તરીકે રજૂ કર્યો તે બદલ તેઓનો પણ હું ઋણી છું.

મારી અંતમાં પ. પૂ. ગુરુમહારાજ પ્રત્યે પ્રાર્થના કે અમે-અમારાં તમને કદાચ ભૂલીએ પણ આપની અમીદષ્ટિ સતત અમારા પર અંતરિક્ષથી રહેજો-પેઢયો સુધી મારા કુટુંબમાં ગુરુપદ પર સ્થિત રહેશો.

કૃનેયાલાલ વાણી (અમદાવાદ)

(‘રેવાનો યોગી’માંથી ટૂંકાવીને પૃ. ૮૩ થી ૮૮)

‘સાનુકૂલે જગન્નાથે, સાનુકૂલં જગત્ ત્રયમ્’ એ ઉક્તિ પ્રમાણે સરખેજ- નિવાસી પ્રાથમિક શાળાના શિક્ષક સુનીલાલ કરુણાશંકર ત્રિપાઠીએ આંગળી ચીંધીને પૂજ્યશ્રીનાં દર્શનનો યોગ રચ્યો.

દૈવવશાત્ મારાં પત્નીના પગે ટી.બી. જોઈન્ટ થયેલો. બધા ઉપચારો કર્યા પછી નિર્ણય લીધો કે પગ કાપી નાંખવો! શ્રી સુનીલાઈએ જણાવ્યું કે એક સંતપુરુષ અમારી જામફળની વાડીમાં, ઝૂંપડીમાં પધાર્યા છે, તમે દર્શને આવો. અમો દર્શને ગયાં. મારાં પત્નીના પગ તરફ જોઈ પ્રશ્ન કર્યો કે આ શું થયું છે? ટૂંકમાં બધી હકીકત કહી. પોતે થોડો વખત વિચારમગ્ન થઈ કહ્યું કે પગ કપાવશો નહિ, ઉપચાર કરો, છ માસમાં પગ સારો થશે.

દુઃખમાં સાથ આપે તે ઈશ્વર. ઘેર આવી નિશ્ચય ફેરવ્યો કે પગ કપાવવો નથી, દવા જ કરવી છે! સંતની વાણી કેમ મિથ્યા થાય? અને ખરેખર છ માસમાં પગ મટી ગયો! આ પ્રસંગ લગભગ ૧૯૩૦નો.

ત્યાર પછી વચગાળે લગભગ અમો પાપીસંસારમાં રચ્યાંપચ્યાં રહ્યાં અને સ્વાર્થી જીવને પ્રભુદર્શન થયાં જ નહિ.



૧૯૪૩માં પૂજ્યશ્રી સરખેજ ગુરુપૂર્ણિમાના ઉત્સવ પ્રસંગે પધાર્યા. દર્શનનો લાભ મળ્યો, ને ઘણા વખતથી લાગેલી દર્શનની ખાસ બુઝાઈ! સરખેજમાં દર્શન પ્રસંગે બધી હકીકત કહી. પરંતુ હજાર હાથવાળાને, આખા જગતની કાળજીવાળાને આ પ્રસંગોની શી યાદ રહે ?

સરખેજથી જતાં જતાં મારે ઘેર પધારવા વિનંતી કરી, સંમતિ આપી. કોઈ પણ વાહન તેઓશ્રીએ મોકલવાની તેઓશ્રીએ ના પડી! છતાં યુનીભાઈના કહેવાથી ઘોડાગાડી મોકલી! ઈશ્વરની ઈચ્છા વિરુદ્ધ વર્તન થવાથી ઘોડો વીકર્યો. ગાડી જોડવા ના દીધી! પૂજ્યશ્રી પગપાળા થોડે દૂર આવ્યા; પછી એક ડમણિયામાં બેસી સમર્થમહાદેવ ગયા!

નારેશ્વરમાં ઉજવાતી દત્તજયંતી પ્રસંગે નારેશ્વર જતો. દત્તજયંતી નારેશ્વર સમૂહમાં ઉજવાતી બંધ થયા પછી સપ્તાહપારાયણ માટે પૂજ્યશ્રીની આજ્ઞા લઈ લગભગ બાર-તેર વર્ષ સુધી પૂજ્યશ્રીના સાન્નિધ્યમાં પારાયણ કરતો. તે દરમિયાન ગાજગાપુર જવા માટે પ્રભુ સમક્ષ વિચાર દર્શાવ્યો ને પ્રભુને પણ સાથે પધારવા વિનંતી કરી. હા કહી. અમે વીસ ભાઈઓએ પ્રભુ સાથે પ્રવાસ કર્યો. સાત સ્થાનોની જાત્રા હતી, તેનું વર્ણન 'સપ્તાહમાંથી સપ્તતીર્થો' ચોપડીમાં છે.

પ્રભુની લીલા ઓર છે! મારા આખા કુટુંબ પર તેમની અમીદંદિષ્ટિ. મેં ઘણા અપરાધો કર્યા છે ને કરું છું. છતાં એમની કૃપા આજ ઘડી સુધી એવી ને એવી જ કાયમ છે. તેમની કૃપાથી જ મારો સંસાર ચાલે છે, તે પ્રભુનો ઉપકાર છે.

મારા સદ્ભાગ્યે ઘણા અજ્ઞાત સ્થળે તેમની સાથે જવાનો મને લાડાવો મળ્યો છે. તેઓશ્રીની દાનપરાયણતા, દયા અને કામાંભાવના અનન્ય.

આવા સદ્ગુરુ સાંપડ્યા તેમના ગુણાનુવાદ હું અજ્ઞાની પામર કેવી રીતે વર્ણવી શકું ?

શ્રીમતી કમુબેન ભોગીલાલ પટેલ (વડોદરા)

પૂજ્ય બાપજીનાં પુનિત દર્શન જીવનમાં ખૂબ ખૂબ મોડાં થયાં, એવું લાગ્યા કરે ! મોટી કોરલ પૂ. પુનિત મહારાજશ્રીનાં દર્શન માટે છેક ૧૯૫૨-૫૩થી જવાનું થતું; પણ નારેશ્વર ન જવાય ! એ ભાગ્ય તો ૧૯૫૯-૧૯૬૨-૬૩માં પ્રગટ્યું ! ગયા ભવનાં પુણ્યકાર્યો જ

આગળ આવ્યાં હશે, જેથી પૂજ્યશ્રીનાં દર્શન થતાં જ સદ્ગુરુભાવ જાગ્યો ને કૃપાવર્ષા એવી થઈ કે ત્યારથી જ પૂજ્યશ્રીની વત્સલ હુંફ આજપર્યંત અમે સમસ્ત પરિવાર અનુભવીએ છીએ.

વર્ષો સુધી દેશ બહાર રહેવાનું થયું. સંતાનોને ભણાવવા માટે વડોદરા મેં રહેવાનું સ્વીકાર્યું ને પછી પૂજ્યશ્રીની કૃપાવર્ષાનો નિરંતર અનુભવ થયા કરે છે. મારા પતિ આફ્રિકાદેશમાં બેરિસ્ટર વકીલ તરીકે વ્યવસાયમાં. ભક્તિભીનું હૃદય અને પૂજ્ય બાપજીને દેવસ્વરૂપે ભજે. સંસારજીવનમાં અને વ્યવસાયજીવનમાં વિટંબણાઓ આવ્યાં કરે, ત્યારે પૂજ્ય બાપજીએ રસ્તાઓ સૂઝાડી સમરસથી જીવતાં શીખવ્યું છે.



પૂજ્યશ્રીની વચનસિદ્ધિ, અંતર્યામીત્વ શક્તિ, નિર્વ્યાજ વત્સલપ્રીતિનાં સંસ્મરણો તો ઉભરાઈ આવે છે, પણ પોતાની પ્રશંસાનો ડર લાગે છે, એથી મૌન રહેવાનું જ પસંદ કરીશ.

પૂજ્યશ્રી બ્રહ્મલીન થયા તે ઘટનાનાં સ્મરણ-દર્શન તો નિત્ય પ્રત્યક્ષ છે. ૧૯૯૮ના જુલાઈ માસમાં પૂજ્યશ્રીએ અમારા 'અવધૂતનિવાસ', કુંજ સોસાયટી, અલકાપુરી, વડોદરામાં પધરામણી કરી. બાર દિવસના તેઓશ્રીના નિવાસને કારણે દેવ સાથેનું પ્રાપ્ત થયેલું સાન્નિધ્ય અમારા પરિવારોને જે શાંતિસુખનો અનુભવ કરાવનારું રહ્યું તે વાણીમાં કેવી રીતે વર્ણવું ?! એ દિવસો અમારો ભૂતકાળ ક્યારેય નથી બનવાના. પૂજ્યશ્રીની ઉપસ્થિતિ ઘરમાં નિત્ય છે એવી દૃઢ પ્રતીતિ અમારી સૌની છે. હરિદ્વારા મને અને મારા ભાઈને સાથે યાત્રાએ લઈ જઈને પૂજ્યશ્રીએ કેવો તો અમારો હાથ ઝાલ્યો છે !

પૂજ્યશ્રી સાથે વાતચીત દ્વારા ભક્તિ કરવા માટેનું માર્ગદર્શન મેં માંગ્યું હતું. 'ભજન ખૂબ કરો', એવો આદેશ મળ્યો છે. મંત્ર આપ્યો છે. નિત્ય પ્રાર્થના હરિદ્વારમાં સાથે કરવાનો લાભ મળ્યો છે. 'ગાયત્રિ રેવા રવ મધુરમ્' મને શીખવ્યું છે.

વડોદરાથી પૂજ્યશ્રી કપડવંજ જવા વિદાય થયા તે વખતે પૂજ્યશ્રીની આજ્ઞાથી જે મૂર્તિ ઘરમાં દેવમંદિરમાં પધરાવી છે, તે બતાવી મારાં બાળકોને કહેલું કે 'હું નિત્ય બેઠી છું.' પૂજ્યશ્રીના તેજોવલધનાં દર્શન થયાં છે. અમે પૂજ્યશ્રીના ચરણોમાં ધારણ કરવા માટે પાદુકાજી બનાવરાવીને સમર્પિત કર્યાં છે. તે નિત્ય સ્વીકારી અમારા હૃદયભાવને પુષ્ટ કર્યો છે. આ ઋણ કેવી રીતે ફેડીશું ?

મારાં બાળકોનો ઉત્કર્ષ પૂજ્યશ્રીની કૃપાપ્રસાદી જ છે.



શ્રી કરસનદાસ માણેક (મુંબઈ) ('રેવાનો યોગી'માંથી)

અવધૂતજીને હું ફક્ત એક વાર મળ્યો છું; ખેંચાણ જીવનભર રહ્યું છે.

અવધૂતજીને હું મળ્યો તે પહેલાં એમના પુત્રસદૃશ શિષ્ય ડૉ. હરિપ્રસાદ જોશીને હું વિદ્યાનગરમાં મળ્યો હતો; હું અવધૂતજીનો પરોક્ષ ગુણાનુરાગી; જોશી એમના પ્રત્યક્ષ આત્મીય આત્મમંડળના અમારો મેળ અનાયાસે જામી ગયો. અવધૂતજીને મળ્યા વગર પણ એમના જીવન-સંદેશની ઠીકઠીક સમીપ મને જોશીજીએ પહોંચાડી દીધો. આને લઈને, અવધૂતજીને હું મળ્યો ત્યારે ચિરપરિચિત સ્વજનને મળતો હોઈ એવો આનંદ અનુભવ્યો. 'અવધૂત'ની ઊંચાઈએથી નહિ (અતઃક્રાંતિએથી તો નહિ જ!) પણ માનવતાની સમથળ ધરતી ધરથી મારી સાથે દોઢેક કલાક તેમણે વાતો કરી. નિર્ભેળ માનવતા સિવાય બીજી બધી વસ્તુઓનું જેમણે 'અવધૂતન' કરી નાખ્યું હોય એવા સંપૂર્ણ સાજા માનવ આત્માને મેં મારી સામે આરામ ખુરશી પર બેઠેલા જોયા. પોતાની સાધનાનાં થોડાંક સંસ્મરણો તેમણે મને સંભળાવ્યાં.

'શ્રીકૃષ્ણના જીવનના છેલ્લા દિવસો' પર મેં કલાક-સવાકલાક તેમના સાંનિધ્યમાં કીર્તન કર્યું હતું. 'ફરી જરૂર આવશો', કીર્તન પૂરું થતાંવેત શાલ-પ્રસાદી સ્વયં ઓઢાડતાં કહેલું.

શ્રી કલાબેન શર્મા (નારેશ્વર/સુરત)

સુરતના ડૉ. રણજીતભાઈ ભટ્ટ મારફત પૂજ્યશ્રી વિષે માહિતી મળી અને સને ૧૯૫૫માં એમને ઘેર જ પ્રથમ દર્શન થયાં. ત્યાર પછી ઘણી વાર નારેશ્વર જવાનું થયું કારણ કે નારેશ્વર સ્થાનનું આકર્ષણ જ એવું છે.

પૂજ્ય બાપજીની દૌમી રંગજયંતી, દૃ૧મી ડાકોર, કણભા, અંબાજી, દારકા, નવાગામ વગેરે સ્થળોએ ઉત્સવોમાં સેવાનો લાભ મળ્યો હતો અને દરેક જગ્યાએ પૂજ્યશ્રીની સમીપ જવાનો લાભ મળે તે હેતુથી સૂકામેવાના હાર અને મુગુટ બનાવી પહેરાવેલા. નવાગામમાં કોડીનો હાર અને ટોપી પહેરાવેલાં.

એકવાર નવી ગુફામાંથી બાપજી બહાર નીકળતા હતા ત્યારે હનુમાનજીનું સ્વરૂપ દેખાયું હતું. અને બોરસલ્લી નીચે બિરાજેલા ત્યારે પૂ. બાપજીના હૃદયમાં બે મુખ દેખાયાં ત્યારે પૂજ્યું, "ત્રીજું મુખ

ક્યારે દેખાશે?" જવાબ મળ્યો, "દેખાશે." પણ પ્રત્યક્ષ-બાપજી નજર સામે હતા તે જ ત્રીજું મુખ છે એ વાતની સમજ પડી નહીં.

દૃગ્મી જયંતી પ્રસંગે ડાકોર જતા પહેલાં એક માસ માટે પૂજ્ય માજીની સેવામાં બાપજીની સૂચનાથી રહેવાનો લાભ મળ્યો અને માજીની અંગત સેવા પણ મળી.

પૂ. બાપજી આફ્રિકા ગયા તે અગાઉ ગાંઠ અને એપેન્ડિક્સનું ઓપરેશન કરાવવાનું હોવાથી પૂ.શ્રીને પૂછતાં હા પાડેલી. દત્તજયંતીના દિવસે ઓપરેશન થયું. તે સમયે થિયેટરમાં સફેદ ચાદર ઓઢીને બાપજી હાજર થયા. ત્યાર પછી વલસાડ મુકામે દર્શન કરવા ગયાં ત્યારે બાપજીએ તબિયતના સમાચાર પૂછતાં કહ્યું કે બાપજી આપ ઓપરેશન સમયે હાજર હતા પછી સારું જ થાયને! ત્યારે બાપજીએ કહ્યું કે તારો ભાવ હતો એટલે મારે હાજર રહેવું જ પડે ને!

ડાકોર જવાના સમયે કંતાનની ગૂંથેલી ટોપી પહેરાવેલી. જે રણછોડરાય રાત્રે હરણ કરી ગયેલા, જે લીલા રંગલીલામૃતમાં વર્ણાવાયેલી છે.

પૂજ્યમાજીની અંગત સેવા મળેલી તેમાં બાપજીએ જાતે જીરાણુ બનાવી લાવવા કહેલું જે બનાવીને આપેલું.

ડાકોરમાં જે કંતાનની ગૂંથેલી ટોપી આપેલી તે પ્રસાદીરૂપે આપેલી તે તથા નાનું મફલર ગૂંથીને આપ્યું હતું તે તથા પોતે ચાંદીનું કોરિયું આપેલું તે બધી વસ્તુઓ પૂજામાં મૂકી છે.

બાપજીએ છ અક્ષરનો મંત્ર આપી તેની દરરોજ છ માળા કરવા કહેલું જે કમ હજુ ચાલુ જ છે. અને એમની કૃપાથી છેલ્લાં કેટલાંક વર્ષોથી નારેશ્વરમાં જ રહીને સેવા અને દર્શનનો લાભ આપે છે એ એમની જ અસીમકૃપાનું પરિણામ છે.

એક વાર રક્ષાબંધનના દિવસે પૂજ્ય બાપજીને રાખડી બાંધવાનો લાભ મળ્યો હતો, જેના શ્રી દ્વારકાનાથ ગંજખાને સાક્ષી છે.

શ્રી કાયમખાન (દિવાબેટ)

પૂ. બાપજી તો અમારો ઓલિયો, અલ્લાહ અકબર ! જનમોજનમનાં નસીબ પાક્યાં હશે ! એટલે આ જિંદગીમાં પૂ. બાપજી સાથે ભેટો થઈ ગયો.

ઓલિયાની રહમની શી શી વાતો ધાદ કરું ?! એનો તો અહેસાનમંદ રહેવાનું જ ઈચ્છું છું.





જાત-પાતની તો એને કેવી ચીડ ! અમે રહ્યા યવન, મુસલમાન.
તોય, અરે વાહ ! ઓલિયાએ અમને એના ભગત-દરબારમાં લઈ
લીધા !

સાથર મારું ગામ. નારેશ્વરના આ ઓલિયાનું મને ખેંચાણ
થાય ! એનાં દર્શને જાઉં, ત્યારે નર્મદામાં બદન ઝબોળીને જાઉં. કપડાં
ધોયેલાં પહેરું. માંસ-મટનની ટેવ નહીં. ધૂમાડો ફૂંકવાનીય ટેવ નહિ;
ગાંજી-ચરસનો ચસકો નહીં. ઓલિયા પાસે જવામાં અંતરને હૂજડે કંઈ
હરખ થયા કરે. મળખે (મળસ્કે) ઓલિયાને મુકામે પહોંચી જાઉં.
ઝાડૂ મારું, જગ્યાઓ ચોખ્ખી કરું, દેગડાઓ ભરી ભરીને નર્મદાનાં
જળ ભરી લાવું, ઝાડ-પાનને સીંચું ! શરૂ-શરૂના એ દિવસો એટલે
અવર-જવર ઓછી રહે. ઓલિયાની ટપાલો લીલોડ-કોરલથી લઈ
આવું. આવું બધું હોંશથી કરતો. ઓલિયો ખુરશી બતાવે.

એકવાર ભળભાંખારે ઊઠીને ઘરના વાડામાં ગયો ત્યાં અંધારામાં
અજાણતા એરુ પર પગ પડ્યો ને મને એ આભડ્યો (કરડ્યો) ! મેં
ચીસાચીસ કરી; લોકો ભેગા થઈ ગયા. આંખો ઘેરાયા કરે. ઝેર
શરીરમાં ચઢવા માંડેલું. અર્ધભાનમાં હું બોલી ઊઠેલો : 'મને નારેશ્વર
ઓલિયા પાસે લઈ જાવો.' ઝોળીમાં નાખી મને નારેશ્વર લાવ્યા. પૂ.
ઓલિયા બાપજીએ જળ છાંટી, મને ભાનમાં લાવ્યા. પછી પવિત્ર
જળ કરીને મને પાચું ને બધું ઝેર ઊતરી ગયું ! મોતના મુખમાંથી
પાછો લાવી મને જીવાડનાર મારા ઓલિયા બાપજી મારું હંમેશનું શરણ
છે. મારો અલ્લાહ, અકબર છે.

બાવાગોરેની સેવામાં હું હતો ત્યારે મને એમનો આદેશ થયેલો
કે નારેશ્વરના ઓલિયાની સેવામાં જા. શરૂઆતમાં તો પરીક્ષા કરવાનું
કપટ રાખીને ગયેલો, પણ પ્રથમવારમાં જ પૂ. બાપજીમાં ઓલિયાનાં
દર્શન થયેલાં ને મેં મારા અલ્લાહ તરીકે એઓશ્રીને હૈયામાં
બેસાડી દીધા.

મારા અંતરના ઉત્કટ ભાવોને પૂ. બાપજીએ પીછાણી લીધા એવી
મને ખાત્રી થયા જ કરી છે. સેવા-લાભ મને બહુ મળ્યો છે. ચાર-
પાંચ વરસ બાપજી માટેની જુદી જુદી શાકભાજી દરરોજ મારે
પહોંચાડવાની સેવા મળેલી, તે સાંભર્યા કરે છે.

એકવાર પૂ. બાપજીને પાલેજથી રેઈલગાડીમાં જવાનું હતું. પૂ.
બાપજીને નારેશ્વરથી પાલેજ ગાડામાં લઈ જવાનું મળ્યું. પૂ. બાપજી



ગાંડામાં બિરાજમાન થયા. ગાડું મેં હાંકવા માંડ્યું; પાલેજ બે કિલોમીટર છેટું હશે ને ત્યાં મને ગાડું ઊભું રાખવા જણાવ્યું ! પોતે નીચે ઊતર્યા, બળદને છોડી મૂકવાનું કહ્યું જેવા બળદો છોડ્યા; ત્યાં તો એક બળદ ભડક્યો કોઈ કારણસર અને દૂર ભાગી ગયો ! હું તો ગભરાઈ ગયો ! ચિંતા કરતાં મેં પૂજ્યું, 'બાપજી આ શું થયું ! બળદ તો ભાગી ગયો ! બાપજીએ કહ્યું : ચિંતા કેમ કરે છે ? જો હું એને બોલાવું ! બાપજીએ હાથ ઊંચો કર્યો ને મોટેથી બોલ્યા : 'એ અવધૂતિયા ! આવી જા !' અને નવાઈ વચ્ચે બળદ આવી ગયો ને ગાડે જોતરાઈ ગયો !

નારેશ્વરથી વડોદરા વગેરે સ્થળોએ જઈને પૂજ્યશ્રી હરિદ્વાર ગયા. નારેશ્વરથી જતાં અગાઉ આસો સુદ પૂનમે મને બોલાવી કહેલું કે પૂ. ગાંડામહારાજના સ્થાનમાં દર્શન કરીને હું હરિદ્વાર જવાનો છું. હરિદ્વારથી પરત બાપજી કેમ ન આવ્યા તે મને સમજાતું નથી ! બાપજીની હયાતિનો અનુભવ મને થાય છે.

ડૉ. કાન્તિલાલ મણિલાલ વ્યાસ (નારેશ્વર)

વિ.સં. ૨૦૦૭માં વડોદરા રામગલોલા મંદિરમાં મારા બનેવી શ્રી કાન્તિલાલ બી. પંડ્યા પારાયણમાં ગયેલા. તેમની પાસેથી પૂજ્યશ્રી વિષે જાણવા મળ્યું.

પ્રથમ દર્શન ત્યાર પછી આણંદ સ્ટેશન ઉપર અને પછી અમદાવાદમાં ડૉ. વાણીને ત્યાં ભદ્ર અમદાવાદમાં.

વડોદરાના શ્રેયસ સાધકવાળા શ્રી ઉપેન્દ્ર ભગવાનની સાથે મેં મનોમન પૂ. બાપજીને સરખાવ્યા.

નારેશ્વરમાં પ્રથમ દર્શન સને ૧૯૫૨માં કર્યા પછી વારંવાર નારેશ્વર દર્શને જતાં. ખાસ કરીને ગુરુપૂર્ણિમા ઉપર. પૂ. માજીની મૂર્તિની સ્થાપના તથા શૈલની સ્થાપના સમયે હાજર હતા.

પોરમાં પૂજ્યશ્રી સાથે સીધો સંપર્ક થયો. ત્યાં દત્તજયંતીનો ઉત્સવ ઢાઢર નદીના કિનારે હતો. પવનને લીધે માંડવો સળગ્યો. પૂજ્યશ્રીએ ફક્ત હાથ ઊંચો કર્યો અને આગ શાંત થઈ ગઈ. ગોવિંદભાઈને લીધે સંબંધ વિકસ્યો.

પોરમાં સાંજે સંતરાં લઈને ગયા અને બાપજી હસ્યા અને બોલ્યા કે એક માણસ પાસે આ લોકોએ સંતરાં મંગાવેલાં. તેણે બીજાને કહ્યું.



તે બોલ્યો કે મારા છોકરા માટે સંતરાં લઈ જતો નથી અને મહારાજ માટે લઈ જાઉં. એ જાણ્યા પછી બાપજીએ ત્યારથી સંતરાં છોડ્યાં તે આજે તમે લાવ્યા. બીજે દિવસે સવારે મારાં પત્ની પ્રેમીલાબેનને બાપજીએ હાર આપ્યો. જે ખોલામાં ઝીલ્યો ત્યાર પછી મારે ત્યાં દીકરો પ્રણવ (ઠાકોરભાઈ)નો જન્મ થયો અને શ્રદ્ધા વધી.

સને ૧૯૬૮માં વિધાનગર મારે ઘેર પધાર્યાં. તે દિવસે શુક્રવાર હતો. પછીના સોમવારે મારાં પત્નીને સાકરિયો સોમવાર હતો. બાપજીના ચરણોમાં ચાંલ્લો કર્યો અને કહ્યું કે તમે જ શિવ છો. બાપજીએ પાદુકા આપી અને કહ્યું કે એને ધૂળ ન ચઢે તે જોજો. અને હજી સુધી પાદુકાજીની દરરોજ અવિચ્છિન્ન પૂજા થાય છે.

અમદાવાદમાં ડૉ. વાણીને ત્યાં મારા દીકરા ઠાકોરભાઈ બાપજીને, ઘેર પધારવા આમંત્રણ આપવા ગયા ત્યારે કહ્યું હતું કે તારું માલિકીનું ઘર થશે ત્યારે આવીશ. તે વચન પોતે પાળ્યું. વિદાય લેતી વખતે પૂછ્યું કે કંઈ પૂછવું છે ? જવાબમાં આપની ભક્તિ અને સેવા જીવનમાં રહે એ જ માગ્યું. ગીતાનું અધ્યયન અને ચિંતન કરવા કહ્યું.

નોકરીમાં બદલી વખતે બહુ જ કનડગત થયેલી ત્યારે આસ્વાસનરૂપે પૂજ્યશ્રી બોલ્યા કે જેના માથે સમર્થ છે તેને ચિંતા કરવાની જરૂર નથી. મને મોઢા ઉપર મસા થયેલા. ઈલેક્ટ્રિક Cotarise કરી બાળી દેતા. આમ દોઢ-બે મહિના ચાલ્યું પણ મટ્યું નહીં. બાપજી આવ્યા ત્યારે બાપજીએ ઔદુંબર વિષે પૂચ્છા કરી. ત્યારે કહ્યું કે ઔદુંબર છે પણ નડતર હોવાથી ઈલેક્ટ્રિકવાળાએ કાપ્યો છે. ત્યારે બાપજીએ વિધિ બતાવ્યો. દૂપથી અભિષેક કરવા કહ્યું. એકવીસ પ્રદક્ષિણા અને સંકીર્તનનો પાઠ કરવા સૂચવ્યું. તે પ્રમાણે કરવાથી તુરત મટી ગયું. અમારા આંગણામાં જ ઔદુંબર છે. જેની પૂજા, પ્રદક્ષિણા ઘણા ભક્તો કરે છે. તેમની મનોકામના પૂર્ણ થાય છે.

મારો દીકરો ઠાકોર લાડકો, રખડેલ, ભણે નહીં. સામે બેસાડી આંખ કાઢી ધમકાવ્યો અને પૂછ્યું કે કેમ ભણાતો નથી ? સિદ્ધપુરના વૈદિક બ્રાહ્મણને બોલાવ્યા. તેમણે ગણપતિ અધર્વશિર્ષનો પાઠ શીખવ્યો. પછી ઠેકાણું પડ્યું. ભણ્યો પણ ખરો અને મોટી કંપનીમાં મેનેજર છે.

આપ સર્વવિદ્ દ્વિયનું જાણો સધળું નાથ,
ચિન્ત્ય મારી આપને ! હું તો દીન અનાથ.

(શ્રીગુરુલીલામૃત અધ્યાય-૧૦૮-૪૫)

૧૯૫૦ના માર્ચમાં પૂજ્યશ્રીનાં પ્રથમ દર્શન થયાં અને માયા લાગી, સંબંધ ગાઢ થયો ને 'શ્રીગુરુલીલામૃત'ની ઉપરની વાણીનો નિરંતર અનુભવ થયા કર્યો.

એમની પાસે બેસી અગમનિગમની તેમ જ આ લોકના વ્યવહારની વાતો સાંભળ્યા જ કરું. એમના સ્વભાવ સાથે એકરૂપ થઈ ગયેલ હાસ્યરસનો પણ આનંદ માણ્યા જ કરીએ.

એક વખત જે જીવ એમની પકડમાં આવ્યો તેનો બેડો પાર.

એક વખત મેં પૂજ્યશ્રીને કહ્યું : મારે રામકૃષ્ણ પરમહંસે જ્યાં ભગવતી કાલીની ઉપાસના કરી તે દક્ષિણેશ્વરના સ્થાનમાં જવું છે.' પૂજ્યશ્રીએ જવાબ આપ્યો : 'કોઈ સ્થળે જવાની જરૂર નથી.' મારા મને ત્યારથી નક્કી કર્યું કે શ્રીરંગઅવધૂત મારા શ્રેય માટે એકમાત્ર સાધન છે.

૧૯૫૨માં મારી નાની દીકરી તરલિકા વિધવા થયેલી. તેને લઈને હું નારેશ્વર ગયો. પૂજ્યશ્રીને ઘટનાની જાણ કરી. પૂજ્યશ્રીએ આકાશ સામે જોયું. પૂજ્યશ્રીને મીન, એટલે તરલિકાની મૂંગવણ દૂર ન થઈ! શ્રદ્ધા પણ ઓછી ! મેં એને કહ્યું તારા મનના પ્રશ્નનો ઉત્તર તને માનસિક રીતે મળી જશે! બન્યું એવું અમે પૂજ્યશ્રીનો ફોટો લેવા માટે ફિલ્મ વ્યવસ્થિત કરી; મારી નજર કેમેરાના વ્યૂ ફાઈન્ડરમાં, તરલિકાની નજર કેમેરાની પાછળ જ્યાં ફિલ્મનો નંબર લખેલો હોય ત્યાં. અદ્ભુત એવું બન્યું. કે તરલિકાએ ફિલ્મના નંબરની જગ્યાએ પૂજ્યશ્રીનાં દર્શન કર્યા ! એનો સંશય ટળ્યો, શ્રદ્ધા પ્રગટી.

૧૯૫૬માં મોટા દીકરાને ટાઈફોઈડ થયો. એક દિવસ તબિયત વધારે બગડી. દુરિત વાતાવરણ થઈ ગયું. દત્તબાવનીનો પાઠ કર્યો. નારેશ્વર પત્ર લખ્યો. પત્ર આવ્યો : 'આ કાગળ મળે તે પહેલાં ધનંજયની તબિયત સુધરવા માંડી હશે.' અને બન્યું હતું તેવું જ.

૧૯૫૬માં જ 'રંગમંગલ'નામે મારા બંગલાનો નિવાસ મુંબઈમાં થયો, તે પૂજ્યશ્રીની વચનની- સિદ્ધિનો જ પરચો છે. ૧૯૬૩ની





ડિસેમ્બર ૨૩ના રોજમાં પધારી અમને કૃપાશિષવંતા કર્યા.

૧૯૫૮ની ૬૦મી રંગજયંતીમાં સમૂહ પારાયણમાં બેસવાનો લાભ મળ્યો. એ વાતાવરણ ચૈતન્યભર્યું હતું.

કોઈ કોઈ વખત રાત્રે કે દિવસે ચોતરફથી ધૂપની સુવાસ ઊઠે છે, ત્યારે દત્તબાવનીનો પાઠ કરીએ છીએ; પૂજ્યશ્રી હોવાનો આનંદ માણીએ છીએ.

શ્રીમતી કુસુમબેન શં. પટેલ (અમદાવાદ/વડોદરા)

(‘રેવાનો યોગી’માંથી ટૂંકાવીને)

નારેશ્વરના સંતનું નામ ૧૯૫૦-૫૧ના અરસામાં સાંભળેલું. એમનાં દર્શન કરવાની મને સુબુદ્ધિ સૂઝેલી નહિ. ‘ઈ.સ. ૧૯૫૯ના અરસામાં ઈન્સ્પેક્શનમાં રાસોદ જવાનું થયું ને ઊડિ ઊડિથી નારેશ્વર જવાની ઈચ્છા ઉદ્ભવી! પૂજ્યશ્રી નારેશ્વરમાં ત્યારે નથી, એવા સમાચાર હતા, છતાં ખેંચાણવશ હું સ્થાનનાં દર્શન તો થશે, એવી ભાવનાથી પહોંચી. આશ્રમના દરવાજે ગાડામાંથી હું ઊતરું છું, ત્યાં જ કોંક બોલ્યું, ‘શ્રી ગુરુદેવ હમણાં જ થોડા વખત પહેલાં બહારગામથી પરત આવી ગયા છે.’ મારું મન આનંદથી નાચી ઊઠ્યું.

શ્રી ગુરુદેવનાં દર્શન કર્યાં. ઓટલાના પગથિયે બેઠેલા એ અવધૂત કોઈ મહાન યોગી હોય એવો અંતરઆત્માને ભાસ થયો.

ઈ.સ. ૧૯૬૦માં મારાં બાને લઈને બીજીવાર હું નારેશ્વર ગઈ. વરસતી વરસાદ, કાદવ-કીચડ ને મોડી સાંજે પહોંચ્યાં, ત્યારે પૂજ્યશ્રીએ પ્રથમ પ્રશ્ન કર્યો : ‘જોઈ જોઈને આજ સમય કે મુહૂર્ત લઈને આવ્યાં !?’ બીજે દિવસે લીમડા નીચે પૂજ્યશ્રીનાં દર્શન કર્યાં. મારાં બાએ માનસિક બિમારીથી દુઃખી રહેતા મારા ભાઈ વિશે પ્રશ્ન પૂછ્યો; જવાબ મળ્યો : ‘સમય આવે બધું સારું થઈ જશે.’ મારાં બા મુંબઈ પરત કર્યાં ત્યારે મારા ભાઈની તબિયતમાં ધીમે ધીમે ચોક્કસ સુધારો અમે અનુભવ્યો. મેં મારી મુંઝવણ રજૂ કરી! ત્યારે કહ્યું : ‘તમારા મન અને જીવનથી હું જ્ઞાત છું, ધીરજ ધરો ને નાહિંમત ન થશો. નીતિ અને સત્ય હંમેશાં જીતે છે.’

ઈ.સ. ૧૯૬૦ જુલાઈના આખરના દિવસોનો એક પ્રસંગ અજોડ છે. મોટી કોરલથી સાંજે નારેશ્વર ગુરુદેવના દર્શને ગઈ. ગુરુદેવ બોલ્યા : તમારી બદલી થઈ છે, ખરી વાત? મેં તો ઈન્કાર કર્યો ! બીજે દિવસે

સવારે જ્યાં સ્ટેશન પર જાઉં છું ત્યાં બદલીના હુકમના આધારભૂત સમાચાર મળ્યા!

શરણાગતને તરણહર

પૂ. કૃષ્ણશંકર શાસ્ત્રી (દાદાજી) સોલા - ભાગવત વિદ્યાપીઠ
(‘શ્રી રંગ દર્શન’ નવે.ડિસે. ’૭૨માંથી)



“પૂ.શ્રી રંગ અવધૂત લાખો અને કરોડોનો અપૂર્વ વિસામો હતા. એમની પાસે વાણીનાં વ્યાખ્યાનો ન હતાં; વાણીદેવી તો એમની રસનામાં વિલાસ કરતાં હતાં. માત્ર એમની કારુણ્યભરી, અમીભરી, ઉત્સાહભરી આંખમાંથી જ કૃપાધોધ વરસતા હતા.”

“શ્રી દત્ત ભગવાનના સાક્ષાત્ અવતાર શ્રીરંગ અવધૂત! કોઈ પણ એવી વ્યક્તિ નહીં હોય કે એક વાર આપની ઝાંખી કરનારને ભક્તિનો, સેવાનો, ભગવાનનો, સદાચારનો, સત્કર્મનો રંગ ન લાગ્યો હોય. ક્યારેય ક્યાંય મંચ પર બિરાજી આવે. પ્રપંચ વિસ્તાર્યો જ નથી.

એક વાર તો ખૂબ દૃઢતાપૂર્વક મને ટકોર કરેલી : શાસ્ત્રી વિદ્યાપીઠનું ખાતમુહૂર્ત કરી લ્યોને ! વિલંબ શા માટે કરો છો ? મને શી ખબર કે આ ટકોર શાને માટે હશે ?

આફ્રિકાથી પાછા પધાર્યા બાદ જ્યારે જ્યારે દર્શને જવાનું થતું ત્યારે ત્યારે કોકવાર અપવાદને બાદ કરતાં પાંચેકવાર એક જ વાક્ય કહ્યું : શાસ્ત્રી દીપક બૃજાવાનો હોય ત્યારે બહુ ઝબૂકે ખરુંને?! મેં ભીની આંખે નિવેદન કર્યું : ‘આ ક્યાં ઘૂત-તૈલ દીપક છે?! આ તો ‘સ્વયંદીપ’ છે. એને અજવાળે તો ભગવાનની અમ સૌએ ઝાંખી કરવાની છે’. પ્રસન્ન સ્મિત મુખસરોજ ઉપર છવાઈ જતું.

આપનો સ્થૂલ વિગ્રહ પણ સત્ ચિત્ આનંદમય છે.

અકારણ કૃપાકારુણ્ય મેં અનુભવ્યું છે. મારું આકર્ષણ તેઓશ્રી તરફ ખરું જ, પરંતુ દર્શન-યોગ નહિ! અખંડ નિત્ય વ્યવસાયમાં રહું એટલે કાંઈ સરખાઈ ના આવે !

એકવાર ભાદરણવાળા શંકરભાઈએ મહારાજશ્રી પાસે લઈ જવા કહ્યું. મેં મારી ભાષામાં કહ્યું કે પૂજ્યશ્રી મને કૃપા કરી તેડે તો અવાય! શ્રી શંકરભાઈએ મારો સંદેશો પહોંચાડ્યો! મને પૂજ્યશ્રીએ કહેવડાવ્યું, અલબત્ત વિનોદમાં જ! ‘શાસ્ત્રીને કહેજો કે અવધૂત કોઈને તેડતો નથી. આવવું હોય તો તેનાં દ્વાર ખુલ્લાં છે.

સ્થાનમાં મુખોમુખ થવાયું! ત્યારે હસતાં હસતાં પૂજ્યશ્રી બોલ્યા :



‘શાસ્ત્રી આવ્યા ?’ મેં કહ્યું : ‘આપે કૃપા કરી ત્યારે આવ્યો. અન્યથા હું પ્રવાહી જીવ આપની છાયામાં ક્યાંથી?’

પ્રાર્થનાખંડના ઉદ્ઘાટનની સેવા મને સોંપી. મારો શ્રીચરણમાં દઢ નિરોધ સિદ્ધ કર્યો. કૃપામય અનુગ્રહો થવા જ લાગ્યા, જેની નોંધ અશક્ય છે, તો પણ એક પ્રસંગ આલેખ્યા વિના રહી શકતો નથી?.

શ્રીમદ્ ભાગવત વિદ્યાપીઠની યોજનાનું પ્રથમ નિવેદન બે વિભૂતિઓની સમક્ષ કર્યું હતું - પૂ.શ્રી રણછોડદાસ મહારાજ અને શ્રીરંગ અવધૂત મહારાજ.

પૂજ્યશ્રીની આજ્ઞા અને અનુગ્રહથી જ શ્રી ભાગવત વિદ્યાપીઠનું કાર્ય આરંભ્યું છે. અમદાવાદ પાસે ‘સોલા’ ગામની દિવ્યગઢ ટેકરી સ્થાન માટે મળે એવો સંભવ છે, એવું મેં કહ્યું ત્યારે જણાવ્યું : “સંભવ નહીં નિશ્ચય છે, ભગવાને તે જ સ્થાન મંજૂર કર્યું છે.”

સ્થાન નક્કી થયું એટલે પ્રત્યક્ષ નહીં પણ પત્રથી જ નિવેદન કર્યું કે હવે આપ પધારશો ત્યારે ખાતમુહૂર્ત થશે. તા ૧૩-૩-૬૭નો દિવસ ખાતમુહૂર્તનો હતો! શ્રી અવધૂતજીએ પત્ર પાઠવ્યો : “કાર્ય ભગવાનનું છે, ભગવાન કરશે માટે ચિંતા ન કરશો. માતાજીની પ્રકૃતિ નાજુક છે. માતાજીની આજ્ઞા છે કે રાત્રી આશ્રમમાં જ ગાળવી. ××મારી ઉપસ્થિતિ ત્યાં જ સ્વીકારશો, માતૃવશ હું નિરુપાય છું.”

દર્શન લાલસા અને ભાવિના મનોરથથી પ્રેરાઈ મેં એક પંક્તિથી નિવેદન કર્યું : ‘આપ સમર્થ નિરુપાય છો; હું સામાન્ય નિરાધાર છું.’

સંતનું હૃદય કોમલ હોય છે. તેઓ મારી વ્યથા ન સહી શક્યા. મોદીજીને મને શોધતાં શોધતાં નડિયાદ અને નડિયાદથી અમદાવાદ મોકલ્યા. રાત્રીના અગિયાર વાગે મોદીજી પધાર્યા કે મોદીજીમાં મારા અવધૂત પધાર્યા. પૂજ્યશ્રીનાં કૃપાસુધા વાક્યો મને મોદીજીએ સંભળાવ્યાં : “યોગીજનોની રાત્રી ૩ વાગ્યા સુધીની. પૂ. માતાજીની આજ્ઞાનું પાલન કરીશ. ૩ વાગે નીકળીશ. મોટરમાં નીકળીશ. રસ્તામાં ઉલટીઓ થશે તો લીંબુનો રસ રાખી મૂકીશ. ખાતમુહૂર્ત પ્રભુનું કાર્ય છે. અવશ્ય આવીશ. નીકળતાં પહેલાં જો માતાજીનો દેહ છૂટી જશે તો હું નિરુપાય છું. પરંતુ દ્વારથી બહાર નીકળ્યા બાદ જો માતાજી દેહ વિસર્જન કરશે તો પ્રથમ શ્રી ભાગવત વિદ્યાપીઠનું ખાતમુહૂર્ત કરીશ. બાદ પરત માતાજીને અંજલિ આપીશ. જોકે માતાજી કૃપાળુ છે એટલે કાળને પણ રોકી મૂકશે. વિઘ્ન નહીં આવે. અવશ્ય આવીશ’.

ગુણવંતરાય દામોદરદાસ પાઠક (પાદરા) ('રેવાના યોગી' પૃ. ૯૩)

હું બાર માસ સુધી ગુપ્ત રીતે બ્રાહ્મણ પાસે સત્યનારાયણની કથા કરાવતો હતો. મારાં ધર્મપત્ની પણ એ વાત જાણતાં નહિ. પણ અવધૂત મહારાજ પ્રથમ દેવકૃષ્ણાનંદ મહારાજના આશ્રમમાં આવેલા ત્યારે પાદરામાં પધારેલા ત્યારે શ્રીકૃણ લઈ હું પૂજ્યશ્રીનાં દર્શને ગયો. શ્રીકૃણ ચરણમાં ધરી બેઠો. બાપજી બોલ્યા : "સત્યનારાયણની કથાઓથી શું થવાનું છે ?" એ સાંભળી મને આશ્ચર્ય થયું કે બાપજી મારા મનની વાત જાણી ગયા ! માટે આ કોઈ સાધારણ સંત નથી, સાક્ષાત્ પ્રભુ છે એવું ઓળખાણ થયું ત્યારથી નારેશ્વર જવાનું શરૂ કર્યું.

ત્યારપછી પૂજ્યશ્રીએ અનેક વખત કૃપા કરી.

સંવત ૨૦૧૦ના કારતક સુદી આઠમે પૂજ્યશ્રીનાં પગલાં ઘરમાં પડ્યાં. અમારાં ભાગ્ય ઊધડ્યાં. મોતીડાંએ પ્રભુસ્વરૂપ પૂજ્યશ્રીને વધાવવાનું સદ્ભાગ્ય મળ્યું. અઠવાડિયા અગાઉ આવેલ આવા સ્વાગતનું સ્વપ્ન સાકાર થયું. પૂજ્યશ્રી ઘરમાં પધાર્યા અને ઢાળેલા બાજઠ પર બિરાજ્યા. પૂજ્યશ્રીએ બિરાજતી વખતે શબ્દો ઉચ્ચાર્યા : 'આ અવધૂત બેઠો, એ બેઠો.'

શ્રી ગોરધનભાઈ વિઠ્ઠલભાઈ પટેલ, મીઢોળ

(મુલાકાત : કીર્તનકેસરી વિઠ્ઠલભાઈ પાઠક

ઈ. સ. ૧૯૩૩માં દીવેર ગામના મંડળના શ્રી નંદલાલભાઈ પાઠક પાસેથી પૂજ્ય બાપજી વિષે એક સિદ્ધ સંત છે એમ જાણવા મળ્યું. તે સમયે ઉંમર ૧૪ વર્ષની હતી. તે જ વર્ષે નારેશ્વરમાં દત્તજયંતીના ઉત્સવમાં ભાગ લીધો, અને અખંડ પૂન બોલાવવામાં તેમની વરણી તદ્દન નિર્વ્યસની હોવાને લીધે થઈ. આમ પ્રથમ દર્શન ૧૯૩૩માં થયું અને પ્રથમ દર્શને જ પ્રભાવિત થઈ ગયા અને અનન્ય ભાવે ગુરુ મહારાજનું શરણ સ્વીકારી ગુરુ મહારાજની અને સ્થાનની સેવા સ્વીકારી. તે સમયે મીઢોળમાં નૃસિંહ ભગવાનનું મંદિર હતું અને રામચંદ્રજીની ઉપાસના હતી.

તે સમયે નારેશ્વર સ્થાનમાં ગીચ ઝાડી હતી અને ફાફડિયા ધોરનું જંગલ હતું. એને સાફ કરવામાં મીઢોળ અને દીવેરના મંડળે ખૂબ જ મહેનત કરી હતી. ત્યાર પછી નારેશ્વર જવાનું વારંવાર થતું. ત્યાં બધા જ ઉત્સવોમાં ખૂબ સક્રિય રહેલા. દત્ત જયંતીના ઉત્સવો ઉપરાંત

સરલાબાઈનો લાલચકાર





ઓફિસના મકાનના બાંધકામમાં, પ્રાર્થના હોલ, જૂની-નવી ગુફાના બાંધકામમાં અને બધા જ સર્જિકલ કેમ્પોમાં સેવા કરી. ભજનની સાથે ગુરુસ્થાનની સેવા-ગુરુને ગમતું કરવાની એકમાત્ર લગની લાગી.

પૂ. બાપજીની સાથે પૂ. માજી પણ નારેશ્વરમાં જ સ્થિર થયાં ત્યારે સેવા માટે સ્થાનમાં ભક્તોએ ભેગાં મળીને બાર માસના બાર વારા નક્કી કર્યાં, જેમાં એક દંપતી એક માસ માટે સેવામાં રહે. ભાઈ પૂ.શ્રીની સેવામાં અને બહેન પૂ. માજીની સેવામાં રહેતાં. આવી સેવા સ્વૈચ્છિક રીતે સ્વખર્ચે નારેશ્વરમાં રહીને કરતાં. તેમાં સૌથી નાની ઉંમરના ગોરધનભાઈ હતા. તેમનો વારો ફાગણ માસમાં આવતો. વર્ષો સુધી પ્રતિ વર્ષ અમે દંપતી સેવામાં રહેતાં.

માસિક વારાની નામાવલિ

- | | |
|--|----------|
| (૧) શ્રી પ્રભાશંકર જગન્નાથ | મીઢોળ |
| (૨) શ્રી ગોરધનભાઈ વિકલભાઈ પટેલ | મીઢોળ |
| (૩) શ્રી લલ્લુભાઈ ઝવેરભાઈ પટેલ | મીઢોળ |
| (૪) શ્રી નંદલાલ શિવરામ પાઠક | દીવેર |
| (૫) શ્રી ચતુરભાઈ બેચરભાઈ પટેલ | દીવેર |
| (૬) શ્રી નાથાભાઈ રામદાસ પટેલ | દીવેર |
| (૭) શ્રી ચંચળબેન પાઠક | દીવેર |
| (૮) શ્રી અંબાલાલ સૂરજરામ પંડ્યા | ઉમલ્લા |
| (૯) શ્રી નાંદના મોટીબા (ઝણોરના ભીમસિંહ બાજીનાં સાસુ) | |
| (૧૦) શ્રી વલ્લભભાઈ પટેલ | રાજપારડી |
| (૧૧) શ્રી જમનાબેન | વણાકપોર |

આ જૂની પેઢીને ગુરુમહારાજ અને નારેશ્વર સ્થાન પ્રત્યે એટલી લાગણી હતી કે પોતાનું લાખ રૂપિયાનું કામ ભગડતું હોય તો પણ પહેલાં નારેશ્વરના કામને અગ્રીમતા આપતા.

ગોરધનભાઈના કાકાની દીકરીને ત્યાં લગ્ન હતું. તે સમયે તેઓ નારેશ્વરના વારામાં હતા તે છોડીને લગ્નમાં ગયા ન હતા.

પૂજ્યશ્રીને ભજન ખૂબ ગમે. સને ૧૯૭૪થી નારેશ્વરમાં દર ગુરુવારે ભજનની વારી શરૂ થઈ જેમાં ઉમલ્લા, મીઢોળ, દીવેર, વેળુગામ અને સાયર આ પાંચ ગામોના ભક્તોએ સ્વૈચ્છિક રીતે વારી સ્વીકારેલી. જેમાં બુધવારે સાંજે ઘેરથી ભાથુ બાંધીને આવે, રાત્રે ભજન કરે, ગુરુવારે સવારે છથી સાઝદર: સુધી પૂન કરે અને પછી પૂજ્યશ્રીનાં દર્શન કરી



વિદાય થાય. આ વારીમાં આવતા ભક્તોને પૂજ્યશ્રીએ એક એવી ઉદાત્ત-આચાર શ્રેણી આપી હતી કે નારેશ્વર આવતાં કે ઘેર જતાં વચ્ચે કોઈ પણ ગામે કોઈ પણ સગાસંબંધીને ત્યાં જવું નહીં. ઘેરથી સીધા નારેશ્વર અને નારેશ્વરથી સીધા ઘરે કે જેથી કોઈને એમ ન થાય કે નારેશ્વર જતાં અમારે ઘેર ધામા નાખે છે. આમ નારેશ્વર વગોવાય નહીં.

ગોરધનભાઈના દીકરા શ્રી ડાહ્યાભાઈએ આંતરજાતીય લગ્ન કરેલું. તેથી તેઓ કુટુંબથી વિખૂટા પડી ગયેલા. પછી કુટુંબમાં કંઈ શુભ પ્રસંગ આવેલો ત્યારે પૂજ્યશ્રીને આ ખબર પડી એટલે ગોરધનભાઈને બોલાવીને કહ્યું કે આપણે ડાહ્યાને બોલાવવાનો. આમ પૂજ્યશ્રીની કૃપાથી સમન્વય થયો. એવા બાપણ ક્રાંતિકારી વિચારસરણીના હતા.

ગોરધનભાઈની પૂજ્ય બાપણમાં એવી અનન્ય નિષ્ઠા છે કે બાપણ સ્વયં ભગવાન જ છે અને એમની ઈચ્છા કે સૂચનાને ભગવાનની આજ્ઞા જ માનો છે.

એક વાર એમનાં પત્ની ઉજમબેનને સંગ્રહણી થઈ ગયેલી. વારંવાર ખૂબ ઝાડા થાય. પરેજી અને દવા પણ ખૂબ કરવા છતાં રોગ લાંબો સમય પહોંચ્યો. તે દરમ્યાન એકવાર નારેશ્વર આવવાનું થયું. પૂજ્ય માણે રસોડે પ્રસાદ લેવાનું કહ્યું, પણ એમને તો કડક પરેજી હતી. માત્ર છાશ જ લેતાં. પણ ગુરુમહારાજના પ્રસાદનો અનાદર થાય નહીં એવી શ્રદ્ધાથી તે દિવસે દાળભાત શાક લાડુ અને વાલ પણ જમ્યાં. તે દિવસથી મહિનાઓથી વળગેલો સંગ્રહણીનો રોગ મટી ગયો.

ગોરધનભાઈ પૂજ્યશ્રીની તદ્દન નજીકની સેવામાં રહ્યા નહીં. પણ આગળની તૈયારીમાં ઠેરઠેર ઉત્સવોમાં જતા. સ્વામી મહારાજની શતાબ્દીનો મહોત્સવ ગરુડેશ્વરમાં ઊજવાયો ત્યારે ખૂબ સેવા કરી. શરીરની પરવા કર્યા વિના રાતદિવસ એક કરીને. ગરુડેશ્વર શતાબ્દી મહોત્સવમાંથી પાછા ફરતાં શુકદેવથી નારેશ્વર આવતાં શુકદેવમાં રાતવાસો કર્યો, સવારે નાવડીમાં નીકળવાનું હતું. પણ ચોમાસાને લીધે શુકદેવના મંદિરથી ઓવારાનો રસ્તો ધોવાઈ ગયેલો, જે ગોરધનભાઈએ રાતોરાત અઘાગ પરિશ્રમ કરી ખાડા પૂરીને સવારે પૂજ્યશ્રી સહેલાઈથી જઈ શકે એવો બનાવી દીધેલો. બાપણની અંગત સેવામાં તેઓ જાતની પરવા કરતા નહીં એવા ઘણા પ્રસંગો છે.

નારેશ્વરમાં ભજન કરવા આવતા ત્યારે પૂજ્યશ્રી જાતે ધૂનોના રાગ ગાઈને બતાવતા. “દત્ત દત્ત વદો ભાઈ એહી જગ તાર હૈ” એ ધૂનનો રાગ પૂ. બાપણે પોતે ગાઈને ગોરધનભાઈને બતાવેલો.

વિશેષ માહિતી

શરણાગતને તારણદાર



વિ. સં. ૧૯૮૧માં પૂજ્યશ્રી નારેશ્વરમાં પધાર્યા ત્યારે મીઢોળ ગામના શ્રી પ્રભાશંકર ગોર પૂ. બાપજીના પ્રથમ પરિચયમાં આવ્યા. ત્યાર પછી મીઢોળ ગામના બીજા ભક્તો આકર્ષાયા. ઈ.સ. ૧૯૩૨માં નારેશ્વર સ્થાનની જગ્યા લીધી. ગોરધનભાઈ તે સમયે દીવેરની શાળામાં છઠ્ઠા ધોરણમાં અભ્યાસ કરતા. પૂજ્ય બાપજી પ્રતિવર્ષે બેસતા વર્ષે મુ. દાસકાકાને ત્યાં રણાપુર જતા અને ભાઈબીજે પરત આવતા. એક વખત રણાપુરથી દીવેરનો મુકામ ત્રણ ચાર દિવસ માટે થયો. ત્યાં મીઢોળના ભક્તો દર્શન કરવા આવ્યા. તેમણે પૂજ્યશ્રીને મીઢોળ પધારવા વિનંતી કરી અને મીઢોળનો પ્રથમ મુકામ સ્વામીનારાયણ મંદિરમાં થયો. પરંતુ બાપજીને વસ્તીમાં મુકામ અનુકૂળ ન હતો, તેથી ગામ બહાર મહાદેવનાં મંદિર પાસે એક ધાસની કુટિર બનાવી. બીજે વર્ષે ત્યાં મુકામ કરાવ્યો અને આખું ગામ રંગાયું. ત્યાર પછી ઉપરોક્ત સમયે આઠેક વર્ષ સુધી બાપજી પ્રત્યેક વર્ષે મીઢોળ પધારતા રહ્યા. ત્યાંથી સુરાસામળ, માંડવા વગેરે ગામોમાં થઈ દત્તજયંતી પહેલાં નારેશ્વર પધારતા.

એક વખત બાપજીના મુકામ દરમ્યાન મીઢોળના શ્રી ઈશ્વરભાઈ છીતાભાઈ ખૂબ બિમાર થઈ ગયા, બચવાની આશા ન હતી. એ તો બાપજીના ભક્ત હતા. તેમની બિમારીની વાત બાપજીના કાને આવી અને અવધૂત બોલ્યા : “અવધૂત હાજર હોય ત્યાં યમરાજની આવવાની તાકાત નથી.” અને શ્રી છીતાભાઈ મોતના મુખમાંથી ઊગરી ગયા. મૂળ તો શ્રી છીતાભાઈ સ્વામીનારાયણ સંપ્રદાયના હતા, પણ પૂજ્યશ્રીના સંપર્કથી અને કૃપાથી નારેશ્વરના ભક્ત બની ગયા અને તન-મન-ધનથી ગુરુસ્થાનની સેવા કરતા રહ્યા.

નારેશ્વર સ્થાનમાં આરંભમાં જે ફાકડીયા ઘોરનું જંગલ હતું તે બધું જ મીઢોળ અને દીવેરના મંડળે ખૂબ જ જહેમત ઉઠાવી જાતે સાફ કર્યું.

મીઢોળનું મંડળ

- (૧) શ્રી પ્રભાશંકર જગન્નાથ જોષી
- (૨) શ્રી વિઠ્ઠલભાઈ પ્રાગદાસ પટેલ
- (૩) શ્રી જોરભાઈ પરાગભાઈ પટેલ
- (૪) શ્રી લલ્લુભાઈ જવેરભાઈ પટેલ

- (૫) શ્રી ગોપાળભાઈ ઈશ્વરભાઈ પટેલ
- (૬) શ્રી લાભશંકર જગન્નાથ જોષી
- (૭) શ્રી દેસાઈભાઈ જેસંગભાઈ પટેલ (અગ્નિહોત્રી)
- (૮) શ્રી ગોરધનભાઈ રાયજીભાઈ
- (૯) શ્રી દેસાઈભાઈભાઈ જવેરભાઈ



શ્રી પ્રભાશંકરભાઈ પૂજ્યશ્રી સાથે પ્રવાસમાં રહેતા અને બાપજીની ભિક્ષા બનાવતા. તેમના આવસાન પછી એ સેવા પ્રવાસમાં તેમના નાનાભાઈ લાભશંકર કરતા. નારેશ્વરમાં દત્તજયંતીનો મહોત્સવ ઈ.સ. ૧૯૩૨થી શરૂ થયો. પહેલી દત્તજયંતીએ સવામણનો લાડુ થયેલો અને છેલ્લી દત્તજયંતીએ વર્ષ ઉમેરવું એ ૧૨૫ મણ લોટનો લાડુ થયો. લાડુમાં ચોકખું જ ઘી વપરાતું અને બધી જ વસ્તુ મરીમસાલા પણ હાથે જ દળી ખાંડીને વપરાતી.

દત્તજયંતીના એક ઉત્સવમાં પાકું રેશનિંગ હતું અને સામેથી રાજપીપળા સ્ટેટની સરહદમાંથી કોઈ પણ વસ્તુ વડોદરાની સરહદમાં લાવવાની મનાઈ હતી. તે સમયે ગોરધનભાઈના બા ચંચળબાએ કહ્યું કે આપણા ઘરમાં બે કોઠી ચોખા ભરેલા છે. લઈ જાઓ નારેશ્વર દત્તજયંતીમાં અને ત્રણ કળશી ચોખા ગાડામાં ભરી મીઠોળથી નારેશ્વર લઈ આવ્યા અને ગુરુકૃપા તો એવી થઈ કે તે વરસે એક વરસાદ ડાંગર માટે ખૂટતો હતો જે એવો પડ્યો કે ત્રણ કળશી ડાંગર પાકી ગઈ.

એમના પિતાજી શ્રી વિઠ્ઠલભાઈ પટેલને પિશાયની પીડામાંથી પૂજ્યશ્રીની કૃપાથી મુક્તિ મળેલી જે પ્રસંગ સવિસ્તર રંગલીલામૃતમાં છે. શ્રી વિઠ્ઠલભાઈની નિષ્ઠા પણ અજોડ હતી. તેઓ પણ બાપજી અને સ્થાનની સેવા તનમનધનથી કરતા.

શ્રી ગોરધનભાઈને મૂકસેવક ગણી શકાય. તેઓ કદી બાપજીની સમીપ બેઠા નથી, કશું માગ્યું નથી, માત્ર સેવામાંથી જ આનંદ ભૂંટ્યો છે. પૂ. શ્રી જ્યારે છેલ્લી વાર નારેશ્વર છોડતા હતા ત્યારે ગોરધનભાઈને પૂછ્યું : “બોલ શું જોઈએ છે ?” ગોરધનભાઈએ કહ્યું : “સેવા આપો !” અને આજે ૮૩ વર્ષની ઉંમરે પણ એક યુવાનને પણ શરમાવે એવી ઝડપથી હરકોઈ કામ- સેવા પોતે કર્યા પણ સંકોચ વગર ઉરના ઉલ્લાસથી કરી રહ્યા છે. એમની ગુરુનિષ્ઠાની કળશ્રુતિ એ કે એમના ઉપર પૂજ્યશ્રીની કૃપા ખૂબ જ છે. જેથી નારેશ્વર આશ્રમના કોઈપણ કાર્યમાં તેમની આગવી કોઠા સૂઝ છે. આથી તેઓ આશ્રમના દરેક



કામમાં પોતાની જાતને જોતરે છે. ગુણો ઊંચકાવની હોય કે હિસાબી કામ હોય, રસોડે શાક સુધારવાનું હોય કે હાર્મોનિયમ રિપેર કરવાનું હોય, મંડપ બાંધવાનો હોય કે ભજન કરવાનું હોય કે રાત્રે ચોકી કરવાની હોય - ગોરધનભાઈ સદાય તત્પર જ.

શ્રી ગોવિન્દભાઈ યુનિલાલ ઉપાધ્યાય (પોર)

પૂ. શ્રીનાં પ્રથમ દર્શન મીઢોળ મુકામે મારા મામા પ્રભાશંકર ગોરને ત્યાં થયાં. હું તે વખતે બહુ નાનો. આમ તો હું વિચારતો હતો કે મહારાજ હશે એટલે બધું ઝાકમઝાળ હશે. લાડુ વગેરે થશે. પણ એવું કંઈ જ જોવા મળ્યું નહિ. તેથી નિરાશ થયો હતો.

પણ પૂ. શ્રીએ મને કહ્યું કે તને તો સો સુધી આવડે છે. હું તો દુનિયાના આંક શીખ્યો નહિ તો બાવા બનવું પડ્યું ! એટલે સ્લેટપેન લઈ તેમને એકડો શીખવવા લાગ્યો. પણ પછી ખબર પડી કે તે તો ખૂબ ભણેલા છે.

આ પ્રસંગથી મને ભણવાની પ્રેરણા મળી.

નારેશ્વર દત્તજયંતીના ઉત્સવોમાં જતો. દર્શન કરતો, પૂ. શ્રી પોર પધારતા ત્યારે અંગતસેવામાં રહેવાનું થતું. અને સંબંધ ખૂબ વિકસ્યો.

પૂ. શ્રીએ નર્મદારસ્તે નારેશ્વર આવતાં મારી સીગારેટ પીવાની આદત છોડાવી. તેમણે કહ્યું : 'આ પીવાથી તો થોડું દૂધેય પેટમાં જાય. આનાથી શું થાય ? ધુમાડો જ પીવાનોને !

પૂ. શ્રીએ પોર ગામમાં સ્કૂલ ન હતી તેથી મને રામાયણની કથા કરવા પ્રેર્યો. મેં રામાયણ જોયેલું પણ નહીં અને પૂ. શ્રીની પ્રેરણાથી એ કથા કરીને ગામમાં સ્કૂલ થઈ.

પૂ. બાપજી સાથે શ્રીગુરુલીલામૃતમાં આવતું જમદગ્નિ આશ્રમમાં સહસ્રાર્જુનનું સ્વાગત વાંચી પ્રશ્ન થયેલો કે આ બધું ગાયના મુખમાંથી નીકળ્યું હશે ? અને પૂ. શ્રીએ એનું રહસ્ય કહેતાં કહેલું કે કામદુધા જેવી ગાય વિશ્વમાં નથી. આપણી પ્રબળ ઈચ્છાશક્તિ એ જ કામદુધા ગાય ! અને એ પછી એના પરચાઓ પણ મને આપ્યા જે મેં રંગલીલામૃતમાં વર્ણવ્યા છે.

મારા જીવનમાં એમના અનેક અનુભવો છે. મુંઝાઈ એટલે પૂ. શ્રીને પત્ર લખું. પોસ્ટ કરવા જતાં પહેલાં તો મારું કામ થઈ જતું. મુંઝવણ દૂર થતી. હું તો એમને ભગવાન જ માનું છું.

એમને સ્તોત્ર, ભજન, ધૂન બધું જ ગાતાં સાંભળ્યા છે. પોરમાં ને નારેશ્વરમાં.

એમનાં સ્મૃતિચિહ્નો મારી મારફત પોરભજન મંડળને મળ્યાં છે જે કુટિરમાં મૂકવામાં આવ્યાં છે. પાટ, ખુરસી, દંડ વગેરેને ભક્તો ભાવથી પૂજે છે.

ચંદનબેન નરહરિભાઈ પાઠક વડોદરા, વરણામા

વરણામા મુકામે સમૂહપારાયણવેળા પૂ. મગનભાઈ માસ્તર અને જયંતિલાલ આચાર્ય દ્વારા સાંભળ્યું કે નારેશ્વરના સંત રંગ અવધૂત સમૂહ- પારાયણ વેળા આપણા ગામે ઉપસ્થિત રહેવાના છે.

પ્રથમ દર્શન વરણામામાં સમૂહપારાયણ વેળા શ્રી મગનભાઈ માસ્તર અને શ્રી જયંતિલાલ આચાર્યની પ્રેરણાથી કર્યાં.

પ્રથમ દર્શન થતાં જ એમનાથી અંજાઈ જવાયું. પૂ.શ્રીના મુખારવિંદની તેજસ્વિતા અને પૂ.શ્રીનાં પ્રભાવશાળી નેત્રો જોતાં અને સ્નેહનીતરતા શબ્દોથી પૂર્વના પુણ્યબળે સદ્ગુરુ સાંપડ્યાનો ભાવ હૃદયમાં જાગી ગયો અને જે ઈષ્ટદેવનું સ્મરણ કરું છું એ ઈષ્ટદેવ અવતાર લઈ સન્મુખ બેઠા છે એવી પ્રતીતિ અંતરને થવા લાગી.

વરણામાના સમૂહ પારાયણ વેળા પૂ. બાપજીના સંપર્ક અને સત્સંગ બાદ તુર્ત જ હું નારેશ્વર ગઈ અને પૂ.શ્રીનાં નારેશ્વર મુકામે પ્રથમ દર્શન કર્યાં. નારેશ્વર સ્થાન કોઈ સિદ્ધ સંતની દિવ્ય શક્તિથી મહેકતા સામ્રાજ્ય જેવું લાગ્યું, જ્યાં શાંતિ અને સમાધાન મળી રહે એવું જીવનના ત્રિવિધ તાપને ખાળનારું લાગ્યું. નારેશ્વર ગઈ ત્યારે જગજીવન માસ્તરે વાત કરી “પૂ. માજીની સેવામાં એક બ્રાહ્મણ કુટુંબ રાખવાનું છે” અને અનસૂયા સમા મા રુકમાબા (માજી)ની સેવામાં ૬ માસ નારેશ્વરમાં રહેવાનું સ્વીકારી લીધું એટલે નારેશ્વર જ અમારું નિવાસ સ્થાન થયેલું જે પૂ. માજી વિદ્યાય થયા ત્યાં સુધી રહ્યું. સ્થાનમાં રહેતા હોય એટલે સ્વાભાવિક સ્થાનમાં ઊજવાતા સર્વે ઉત્સવોની હું સહભાગી થઈ.

પૂ. માજીની સીધી સેવાથી જીવન ધન્ય થવા લાગ્યું. રંગજયંતી અને દત્તજયંતીના ઉત્સવો પૂ. બાપજીના સાન્નિધ્યમાં ઊજવાતા ત્યારે પૂ.શ્રી પારશુ ઝુલાવતા હોય, ભજન ગવડાવતા હોય અને અમે બધા ઝીલતાં હોય એવો દુર્લભ લાભ પણ દત્તજયંતીના ઊજવાતા ઉત્સવે પૂ. બાપજીના સાન્નિધ્યે અમે માણ્યો.





પૂ. બાપજી સાથે સીધો સંપર્ક તેઓ પ્રથમ વાર જ્યારે વરણામા આવ્યા ત્યારે જ થયો અને ત્યાર બાદ નારેશ્વર મુકામે પૂ.શ્રીનાં પુનઃ દર્શન કર્યા અને પછી તો પૂ. માજીની સેવામાં પ્રારંભે વર્ષના ૬ માસ નારેશ્વરમાં રહેવાનું નક્કી થયું અને પછી તો પૂ. શ્રીના સંપર્કમાં સતત રહેવાનું ભાગ્ય મળ્યું.

ત્યાર પછી પૂ. બાપજી સાથેનો સંપર્ક વધવા લાગ્યો. જીવનની પ્રત્યેક પળે પૂ. શ્રીનું માર્ગદર્શન મળવા લાગ્યું અને એ સંપર્ક એવો વિકસ્યો કે અમે પૂ.શ્રીને વરણામા આવવા નિમંત્રણ પાઠવ્યું. પૂ. બાપજીએ નિમંત્રણ સ્વીકાર્યું અને સને ૧૯૫૧માં પુનઃ વરણામામાં અમારે ઘેર પૂ. બાપજી પધાર્યા અને રાત્રિ-રોકાણ કરી અમારા જીવનને ધન્ય બનાવ્યું. પૂ. સુમનલાલ માસ્તર ઉપસ્થિત હતા, છતાં પૂ.શ્રીએ મારી દીકરી નિર્મલાના હસ્તે બનાવેલી ભિક્ષા આરોગી. પૂ.શ્રી હવે નિર્મળાને ગાંડી કહેતા અને સુમનલાલને કહ્યું : “આજે તો નિર્મળાના હાથની ભિક્ષા લઈશ.” વળી ભિક્ષા લેતાં મારી દીકરીને કહ્યું, “નિર્મળા, આ તારું ઘર ક્યાં છે ? હું તો તારે ઘેર આવીશ અને ચાંદીના પાટલે અને સોનાની ધાળીમાં જમીશ.” આજે નિર્મળાનું આખું કુટુંબ રંગના રંગે રંગાયેલું છે. અને ભૌતિક સંપન્નતાથી ભર્યુંભર્યું એનું કુટુંબ અવધૂતનો જપજયકાર કરી રહ્યું છે. હું પણ આજ પર્યંત અવધૂતાની હુંફની પ્રતીતિ પ્રત્યેક પ્રસંગે અનુભવતી રહી છું. પૂ. માજીની સેવા ઉપરાંત નારેશ્વરમાં પૂ. બાપજી માટે મેં ભિક્ષા બનાવી છે. પૂ. બાપજીએ ભિક્ષા ગ્રહણ કરી એવો અલભ્ય લાભ પણ મેં મેળવ્યો છે.

સંસારમાં અનેક મુશ્કેલીઓ આવી. એક વાર ભાઈનો સુપુત્ર શરદ રહેવા આવ્યો અને બિમાર થયો. બિમારી એટલે મરણતોલ બિમારી. સવાર ઊગશે કે કેમ એ ખબર નહીં. આખી રાત રડી. સ્તોત્ર કરી અભિમંત્રિત પાણીનું આશ્વમન કરાવ્યું. પૂ. બાપજીને મનોમન આવાહન આખું તો સવારનો સૂરજ આનંદનો ઊગ્યો. રમતાં રમતાં શરદે આંખ ખોલી. પૂ. બાપજીની અસીમ શ્રદ્ધાની પ્રતીતિ કરાવી. મુશ્કેલીની એક મહત્ત્વની પળ એવી પણ આવી કે વરણામાથી વડોદરા આવ્યા બાદ વડોદરામાં ક્યાં રહેવું એ પ્રશ્ન ઊભો થયો. પૂ. બાપજીએ અગાઉ કહ્યું હતું. “તમો વરણામા છોડો, તમારી સંપૂર્ણ જવાબદારી મારી છે.” મેં. પૂ. બાપજીને મકાનની વાત કરી અને જેવી વડોદરા આવી કે સામેથી એક પરિવારના ભક્ત આવ્યા અને ચાવી આપી દીધી.



આધ્યાત્મિક બાબતે એક વેળા પૂ. બાપજીએ સ્વયં કહેલું કે શ્રાદ્ધ પક્ષમાં જો તમારે આંગણે કોઈ સાધુ-સંન્યાસી આવે તો એને અવશ્ય જમાડવા જોઈએ. જો શ્રાદ્ધમાં સાધુ-સંન્યાસી જમે તો ૨૧ પેઢી તરે.

સ્વયં દત્ત અવતારી સંતપુરુષ તરીકે હૃદયમાં અંકિત થયેલી પૂ.શ્રીની છબી છે. પૂ. શ્રીને સ્વયં ભગવાન માનું છું.

જીવનયાત્રા દરમ્યાન અદ્ભુત લીલાઓ કરી હરહંમેશ ભક્તોના રાહબર રહેલા છે. અવધૂતની દોરવણીથી જીવનનાવ આજ સુધી હંકાર્યું છે, ક્યારેય મઝાધારે ફસાયા નથી. પૂ.શ્રીના શબ્દોની સિદ્ધિ અનેકવાર અનુભવી છે.

ઓપરેશન બાદ શરીર ખૂબ અશક્ત રહેલું. શરીરમાં જબરજસ્ત અશક્તિ. પૂ. બાપજીને પૂછ્યું, પૂ.શ્રીએ કહ્યું કે “કામ કરશો એટલે શક્તિ આપોઆપ આવી જશે.” આજેય કામ શરૂ કરું એટલે અદમ્ય ઉત્સાહ, અદ્ભુત શક્તિ અને પ્રચંડ જોશનું પૂર ઊભરાય છે. બાકી ૮૦ વર્ષે શક્તિ કેવી ?

ગાયપગલાંનું અમારું રોકાણ એટલે અત્યંત મુશ્કેલીથી ભર્યાભર્યા જીવનનો ચિંતાજનક સમયગાળો, ગાયપગલાંમાં કેટલું રહેવાય ? પૂ. બાપજીને મનોમન પ્રાર્થના કરી અને વાંકલથી સમાચાર આવ્યા, વાંકલ આવી જાવ. ભીતરથી અણસાર મળ્યો જાવ. પછી આજીવિકા માટે ટ્રસ્ટ જીવનનિર્વાહજેટલું આપી શકે તેમ ન હતું. પણ પૂ. બાપજીની ઈચ્છા અને અમારી શ્રદ્ધાને સથવારે ત્યાં રોકાયાં અને વૃદ્ધાવસ્થામાં પણ આર્થિક સહયોગ ન લેવો પડે એવા સંપન્ન બનાવી દીધાં. અને એણે સ્વીકારેલી જવાબદારી પૂર્ણ કરી. પૂ.શ્રીના શબ્દો સાચા પડ્યા અને આજે અમે વિના ચિંતાએ પ્રભુનામ સ્મરી શકીએ છીએ. બાકી તો શું થાત, એ શું ખબર ? પગલે પગલે એની લીલાની અનુભૂતિ અમોએ અનુભવી છે. અમારા પ્રારબ્ધને પણ પૂજ્યશ્રીએ પલટાવી દીધું એ જ સત્ય છે.

પૂ. શ્રીનો નારેશ્વરમાં મુકામ હોય ત્યારે પૂ. માજીના નિવાસ-સ્થાને પૂ.શ્રી પધારે ત્યારે પૂ.શ્રીની સેવાનો લાભ મળ્યો છે. શ્રી કાંતાબેનની અનુપસ્થિતિમાં પૂ. બાપજી માટે ભિક્ષા બનાવવાની સેવાનો દુર્લભ લાભ પણ લીધો છે. બાકી પૂ.શ્રીની અંગત સેવા અને પ્રવાસમાં સેવાનો લાભ મળ્યો નથી. પરંતુ પૂ. માજીની અલભ્ય સેવાના લાભથી જીવનમાં અનહદ સેવાનો લાભ લીધો છે.



કૃપાપ્રસાદી તરીકે મંત્રદીક્ષા કે અન્ય કંઈ પ્રાપ્ત થયેલ નથી. પરંતુ હરહંમેશ કૃપાનો અનુભવ મળ્યો છે. અમારાં કોઈપણ કદમ પૂ. બાપજીને પૂછીને જ પડતાં અને એમાં પૂ.શ્રીના આદેશ પ્રમાણે જ અમે ચાલતાં. એમની મૂક આશિષથી અમે સફળ અને સફળ જ થયાં.

શ્રીરંગ જયંતી, શ્રીદત્ત જયંતી પ્રસંગે નારેશ્વરમાં અનેકવાર પૂ.શ્રીને ગાતા સાંભળ્યાં છે. ખૂબ સુંદર અને ભાવભર્યા અવાજમાં પૂ. બાપજીને સાંભળવા એ અનન્ય લાહાવો કહેવાય. પૂજ્યશ્રી ગાતા અને અમે ઝીલતા એવું અનેકવાર બન્યું છે. નારેશ્વરમાં વર્ષો ગાળ્યાં અને અવધૂત પરિવારનું એક અંગ બની રહ્યાં. ખરેખર પૂ. બાપજીની અને પૂ. માજીની ઉપસ્થિતિથી ભર્યુભાદર્યું એ વખતનું નારેશ્વર એટલે વૈકુંઠ. વૈકુંઠ જોયું નથી પણ વૈકુંઠ અને વૈકુંઠનો વિષ્ણુ નારેશ્વર અને અવધૂતમાં જોયો છે. સાચું કહું તો એમની અસીમ કૃપા વિના આ જીવન નિરર્થક બની ગયું હોત.

શ્રી ચંદ્રકાન્તભાઈ વિશ્વનાથ પુરાણી રાજપીપળા

પૂજ્ય બાપજી વિષે પ્રથમવાર રાજપીપળાના શ્રી શિવપ્રસાદભાઈ જોષી દ્વારા જાણવા મળ્યું. વિ. સં. ૧૯૯૭ની માગશર સુદ પૂર્ણિમા - દત્તજયંતીના ઉત્સવમાં શ્રી જોષીજીની સાથે નારેશ્વર પ્રથમવાર આવવાનું થયું અને શ્રી ગુરુલીલામૃતના દ્વિદિન પારાયણમાં બેસવાનો અવસર પ્રાપ્ત થયો.

ઉપરોક્ત પ્રસંગે પૂજ્યશ્રીને ગુફામાંથી બહાર નીકળતા જોયા. અવધૂતી લેબાશમાં ફક્ત લંગોટ અને હાથમાં દંડ સાથે અવધૂતી મસ્તીથી કંઈક લલકારતા - ગાતા બહાર આવ્યા અને એ પ્રથમ દર્શને જ મારું ચિત્ત તેમના પ્રત્યે આકર્ષાયું. આ અગાઉ કેટલાક સંતોના સંપર્કમાં આવવાનું મારે થયું હતું, પરંતુ તેમની સાથેની તુલનામાં ઘણી બધી વિશેષતાઓ પૂ.શ્રીમાં જોવા મળી જેથી મારામાં તેઓશ્રી પ્રત્યે શ્રદ્ધા પ્રગટી.

નારેશ્વર સ્થાનમાં પહેલીવાર આવ્યો ત્યારે જે પ્રભાવ સ્થાન અને પૂજ્યશ્રી વિષે મારા માનસપટ ઉપર પડ્યો તેનો આનંદ ખરેખર અનોખો - અદ્ભુત હતો, કારણ કે તે દિવસે તો માત્ર બાપજી જ હતા. આજના જેવી કોઈ સુવિધા કે ભૌતિક આકર્ષણ તો હતું જ નહીં. ત્યાર પછી તો ઘણીવાર નારેશ્વર જવાનું બન્યું.



પૂજ્યશ્રી સાથે સીધા સંપર્કમાં આવવાનું બન્યું છે.સ. ૧૯૫૮માં વૈશાખ સુદ પાંચમ શંકરાચાર્ય જયંતીના દિવસે. તે સમયે ઉમલ્લામાં શ્રી શાંતિલાલ ઠાકરની શ્રી ગુરુલીલામૃત સપ્તાહ હતી. અહીં પૂજ્ય બાપજી પાસે એક કાળી કામળવાળો ફોટો રજૂ કરી તેના ઉપર પૂ.શ્રીના હસ્તાક્ષરની યાચના કરી, નિવેદન કર્યું કે “મારું નવું મકાન તૈયાર થયું છે અને તેમાં આપનું આ સ્વરૂપ પધરાવવું છે.” પૂજ્યશ્રીએ એ છબી ઉપર “સુઠ્ઠી મલ” એટલા શબ્દો લખી આશીર્વાદ આપ્યા. તે દિવસ મારા જીવનની ધન્ય ઘડી હું ગણું છું.

સને ૧૯૫૮ના મે માસમાં રાજપીપળા પાસે જીતનગરમાં પૂજ્યશ્રીનો મુકામ હતો. ત્યાં જઈને નિવેદન કર્યું કે “મારા દાદાની પરંપરામાં શ્રીમદ્ભાગવતની કથાનો વ્યવસાય મળ્યો છે. તેમાં પ્રગતિ થવા માટે આશીર્વાદની યાચના કરતાં બાપજીએ ગણપતિ અઘર્વશીર્ષના પાઠ કરવા સૂચવ્યું. જે અવિરતપણે આજદિન સુધી ચાલુ છે અને પૂજ્ય બાપજીની પચીસમી પુણ્યતિથિના વર્ષમાં સતત આખું. વર્ષ દરરોજ ૨૧ પાઠ કરવાનો નિયમ રાખ્યો હતો. પૂ.શ્રીની કૃપાથી સુખી છીએ.

શ્રી શિવપ્રસાદભાઈ જોષીજી સાથે મારે પૂજ્યશ્રીની જયંતીઓ વગેરે ઉત્સવોમાં જવાનું થતું એટલે તે ઉત્સવોના પ્રસંગોમાં પૂર્વતૈયારી કરવાની મારી જે સૂઝ હતી અને જેના કારણે શિવપ્રસાદભાઈ પણ મને દરેક પ્રસંગે સાથે રાખતા તે બાપજીની નજરમાં આવતાં તેમણે જોષીજીને મને સાથે રાખવા સૂચવેલું અને તેથી ૬૦મી રંગ જયંતી નારેશ્વર, ઉપરાંત, રંગ જયંતીના ઉત્સવોમાં અંબાજી, દ્વારકા, વડોદરા, નવાગામ, નવાપુર તથા ગરુદેશ્વરમાં શ્વામીમહારાજની શતાબ્દીના મહોત્સવમાં પણ ગુરુલીલામૃતપારાયણ કરવાનો લાભ પૂજ્યશ્રીની કૃપાથી મળ્યો હતો.

સંવત ૧૯૯૭માં નારેશ્વરમાં દત્તજયંતીના મહોત્સવમાં દત્તપ્રણતિ અને દત્તભજનમ્ પૂજ્યશ્રીના મધુરકંઠે સાંભળવાનું સદ્ભાગ્ય પ્રાપ્ત થયેલું.

શ્રી ચંદ્રશંકર કુબેરલાલ પાઠક (શાસ્ત્રી) (તિલકવાડા)

સદ્ગુરુનું મિલન કંઈ જન્મોનાં સત્કાર્યોનું ફળ; પૂર્વજ્ઞેના આશીર્વાદ અને ગુરુ મહારાજની પૂર્ણ કૃપાથી જ થાય છે.

એ સમયે મારી કુમારઅવસ્થા, પ્રાથમિક શિક્ષણ પૂરું કરી



વ્યાવસાયિક જ્ઞાનપ્રાપ્તિ માટે મારા માતામહને ત્યાં રહેતો હતો. મારું ગામ તો દિવેર, શિનોર તાલુકાનું; પણ મારા માતામહ પૂ. દામોદર દાજી પાસે જ હું રહેતો. તેમને પુત્રસંતાન નહોતું તેથી તેમની શક્તિ-ભક્તિ મારા પર ઉતરી.

એવે ટાણે દિવેરમાં પૂ. બાપજીની પધરામણી થઈ અને મારા પરની કૃપાનું પરોઢિયું થયું. મારા પિતાશ્રીએ તે સમયે જ તૈયાર થયેલ પૂ. બાપજીની અમર કૃતિ “દત્તરક્ષાસ્તોત્ર” મને વાંચવા આપ્યું. કર્મકાંડનો અભ્યાસ તો ચાલુ હતો જ એમાં આ “દત્તરક્ષાસ્તોત્ર” વાંચવા મળ્યું. અહોભાવ થયો ! આ સ્તોત્રના રચનાર કેવી દિવ્ય પ્રતિભા સંપન્ન હશે એમ સહજ જ પૂજ્યભાવ જાગૃત થયેલો અને ત્યાં સ્તોત્રના રચયિતા પૂ. બાપજી પધાર્યા એટલે તેમના ચરણોમાં મનબુદ્ધિ સમર્પિત થઈ ગયાં.

અમારા ગામના શ્રી નાથાભાઈ રામદાસ પટેલને ત્યાં પૂ. બાપજીની હાજરીમાં જ નિત્ય સંકીર્તન થાય. સ્તોત્ર પાઠ વગેરે થાય. તેમાં હું ત્યાં ગયો હતો એટલે સામેલ થયો. ત્યાં બેઠો. બધા ગુરુવંદના બોલે : “બ્રહ્માનંદમ્ પરમસુખદમ્”...સાથે હું પણ બોલ્યો. મારા ઉચ્ચાર અને સ્વરશુદ્ધિ પૂ. બાપજીથી અજાણ્યાં ન રહ્યાં. તેમણે સ્વમુખે પૂચ્છા કરી : “ક્યાં રહે છે ?” મેં મારી જાતને ધન્ય માની ઉત્તર આપ્યો : “હું મારા દાદાને ત્યાં તિલકવાડા રહું છું. બે દિવસથી આવ્યો છું. બેચાર દિવસ રહીશ પછી તિલકવાડા પરત જઈશ.”

તે સમયે (શ્રી નાથાભાઈને ત્યાં ગુરુપૂજન (પાદુકાપૂજન) રાખેલું. બધા વિદ્વાનો મંત્રોચ્ચાર કરે. મને પણ ઈચ્છા થઈ. મેં પૂ. બાપજીને વંદન કર્યા અને પૂછ્યું : ‘બાપજી હું મંત્ર ભણું ?’ પૂ. બાપજીએ કહ્યું : ‘અરે ! તેમાં પૂછવાનું શું ? ભણ ભણ.’ અને પ્રથમવાર હું બાપજી પાસે મંત્ર ભણ્યો— પૂ. બાપજીએ મને ભાવથી પૂછ્યું, “અલ્યા કોની પાસે ભણ્યો ?” મેં કહ્યું : “મારા દાદાજી પાસે જ ભણી રહ્યો છું.” પૂ. બાપજીએ કહ્યું, “હાં — રોજ આવજે અને મંત્ર જરૂર ભણજે.”

આ પ્રસંગ મારા પર પૂ. બાપજીના પ્રથમ અનુબ્રહ્મનો. ત્યારબાદ શ્રી નાથાભાઈને ત્યાં ફરી ગુરુપૂજન (પાદુકાપૂજન) રાખેલું. આ કદાચ પ્રથમ પાદુકા પૂજન હશે. મને પ્રથમવાર જ પાદુકા પૂજન કરાવવાનો લાભ મળ્યો. પૂ. બાપજી મારા પર પ્રસન્ન હતા. આ પાદુકાપૂજનમાં

યજમાન લગભગ ૧૩ દંપતી હતાં. આ દિવસે અમે પૂ. બાપજીને સવારે ૯-૦૦ વાગે ભીક્ષા લઈ લેવા આગ્રહ કર્યો. તેમણે સુમનકાકાના અને સર્વના આગ્રહથી ફળાહાર કર્યો.

એક વખત પૂ. બાપજી તિલકવાડા પધારેલા. અહીં પણ પાદુકાપૂજન કરાવવાનો મને લાભ મળ્યો. ત્યારે પૂ. બાપજીએ મારા દાદાજીને કહેલું : “છોકરો સારો થશે.”

ફરી એવું બન્યું કે પૂ. બાપજી દિવેર આવ્યા. શ્રીયુત શંકરભાઈ નાથાભાઈ પટેલને ત્યાં મુકામ. બધાંએ પૂ. બાપજીને ચંદન કર્યું અને હાર પહેરાવતાં પહેરાવતાં બાપજીના ચશ્માં પડી ગયાં ! તેમાં હારનો દોરો ભરાયો હતો. એટલે સુમનકાકાએ દરેકને હાર ચઢાવવા કે પહેરાવવાની મના કરી પણ આ વિભૂતિ કોનાં મન દુઃખી કરે ? ! પૂ. બાપજીએ બધાંને હાર પહેરાવવા દીધાં. ચશ્માં કાઢી નાખ્યાં.

પૂ. બાપજી દિવેર બ્રાહ્મણફળિયામાં આવ્યા. દરેકને ઘેર પધરામણી થઈ. હું તો તિલકવાડા રહું પણ મારા નાના ભાઈ રસિકલાલ ત્યાં જ દિવેરમાં રહે. તેમને પણ પૂ. બાપજી પોતાનું ઘર પાવન કરે એવી ઈચ્છા તો હતી જ. તેમણે બાપજીને વિનંતી કરી. બાપજી આવ્યા પણ...પૂજનની કોઈ સામગ્રી નહીં. ફૂલહાર કાંઈ નહીં. થોડાં છૂટાં ફૂલ અને કંકુ બાપજીના પગે ચઢાવ્યું. પછી મારા નાના ભાઈ રસિકલાલને (જેને છોકરાં સહુ બાપુ કહે છે) વિચાર આવ્યો, પૂ. બાપજીને નૈવેદ્યમાં શું આપું ? ચાલ, થોડી મગફળી છે તે અને ગોળ બાપજીને અર્પણ કરું. પૂ. બાપજીએ તે પ્રેમથી સ્વીકાર્યાં.

શ્રી શંકરભાઈ પટેલને ત્યાં પૂજન વખતે મંત્રો બધાં સાથે ભજવા છતાં હું મારી પદ્મતિથી જ મંત્ર ભજાતો તેથી પૂ. બાપજીએ પ્રસન્ન થઈ કહ્યું કે, આપણે આપણી પદ્મતિ છોડવી નહીં. મારા પિત્રાઈ મોટાભાઈ શ્રીનંદલાલ ભાઈ પણ પૂ. બાપજીના અનન્ય ભક્ત. તેમને ત્યાં લગ્ન પ્રસંગે ગુરુપૂજન પણ રાખેલું. ત્યાં હું પાદ્મળ બેઠેલો. આગળની હરોળમાં વિદ્વાનો હતા. પૂ. બાપજીની નજર મારા પર પડી. ઈશારો કરી મને આગળ બેસાડવા પૂ. નાથાલાલ શાસ્ત્રીજીને સૂચન કર્યું. હું આગળ બેઠો. બધા બ્રાહ્મણોનો સત્કાર પણ મારા માધ્યમથી પૂ. બાપજીએ કરાવ્યો.

એક સમયે ગરુડેશ્વરમાં પૂ. બાપજી પધારેલા. અચાનક આગમન થયેલું. અમીને તિલકવાડા બહાર પડી. અમો ત્યાં ગરુડેશ્વર ગયા.





પૂ. બાપજી પાસે હું ઈશાવાસ્ય ઉપનિષદનાં મંત્રો ભણ્યો. પૂ. બાપજીનું મન રંજિત થયું.

નારેશ્વરમાં નવરાત્રિ દરમિયાન 'ચંડીપાઠ' થતા. અનેક બ્રાહ્મણો ત્યાં આવતા. મને પણ આમંત્રણ હતું; પરંતુ તિલકવાડા સ્થાનિક કાર્યક્રમ અને અન્ય પ્રવૃત્તિમાં રોકાયો હતો તેથી ત્યાં ન જઈ શક્યો. મારા નાનાભાઈ રસિકલાલને બાપજીએ પૂછ્યું પણ ખરું કે, 'અલ્યા ! તારો ભાઈ કેમ ન આવ્યો ?' તેમણે યથોચિત પ્રત્યુત્તર આપ્યો હશે. ફરી હું એક વખત નારેશ્વર ગયો ત્યારે ખુદ બાપજીએ મને કહ્યું, 'તું કેમ નહોતો આવ્યો— આવ્યો હોત તો સારું થાત ! હવે આવજે.' અને પછી સ્થળના સર્વધર્મકાર્યના આચાર્ય પૂ. શિવપ્રસાદ કાકાને બાપજીએ કહ્યું કે દરેક પ્રસંગે તિલકવાડા આમંત્રણ આપવું—

નંદિકેશ્વર પાસે મજિનાગેશ્વરના મંદિરમાં પૂ. બાપજીનો મુકામ. હું ત્યાં ગયેલો અને પૂ. બાપજીને પ.પૂ. સ્વામીમહારાજના હસ્તાક્ષરવાળો "દત્તમાલામંત્ર" બતાવ્યો. પૂ. બાપજીને આનંદ થયો. તેમાં એક શબ્દ અસાધ્ય સાધનાય ને બદલે અસાધ્ય બંધનાય હતો.

પૂ. બાપજીનું અને પૂ. સ્વામીમહારાજનું પણ એવું માનવું હતું કે માલામંત્ર અમુક ઉંમર પછી જ કરવો. યુવાવસ્થામાં તેનું અનુષ્ઠાન સારું નહીં. નિત્ય પાઠ તરીકે વાંધો નહીં.

એક વખત મારો નાનોભાઈ નારેશ્વર ગયો. ત્યાં પૂ. બાપજીએ તેને કહ્યું કે તારા ભાઈને કહેને કે મને ત્યાં તિલકવાડા બોલાવે.

પણ પછી તો પૂ. બાપજી અચાનક જ તિલકવાડા પધાર્યા ! મારા ઘર આગળ મંદિરમાં દર્શન કરી સામે શ્રી દત્તભાઈને ત્યાં થઈ કુટીરનાં દર્શન કરી વિદાય થયા. મને ખબર જ ન પડી !

હું નારેશ્વર ગયો ત્યારે મને કહ્યું કે હું તારા ગામ આવી ગયો. પરમ કૃપાળુ મહારાજશ્રીની કૃપાલીલાનો કોઈ પાર નથી.

શ્રી છોટુભાઈ ડી. શાહ (કનીપુર) (યુંબઈ)

('શ્રીરંગદર્શન' માર્ચ-૭૩માંથી ટૂંકવીને)

પૂજ્યશ્રીનો સર્વ પ્રથમ પરિચય ૧૯૧૯માં થયો. મોડેલ હાઈસ્કૂલ આદર્શ વિનય મંદિર અમદાવાદમાં હું ચોથા ધોરણ અંગ્રેજીમાં ભણતો હતો. પાંડુરંગ વળામેના નામે ત્યારે પૂજ્યશ્રી અમારા શિક્ષક. પૂજ્યશ્રી સંસ્કૃતના શિક્ષક. મેં તથા કેટલાક મિત્રોએ સંસ્કૃતના વિકલ્પે પરિચયના



કલાસમાં જવાનું પસંદ કરેલું કારણ કે તેમાં માર્ક્સ વધારે મળતા ! પૂજ્યશ્રીને મોદીજી (જે પૂજ્યશ્રીના મિત્ર અને સાથી શિક્ષક જ હતા) દ્વારા આ વાત પહોંચી એટલે અમને પૂછવું કે “તમે મોટા થઈને ગીતા વાંચશો કે કુરાન ? સંસ્કૃત પહેલાં અથરું પણ પછી સહેલું અને રસમય હોય છે, આપણાં શાસ્ત્રો એ ભાષામાં લખાયેલાં છે.” આ જાણીને અમે સંસ્કૃતમાં જોડાયા ! પૂજ્યશ્રીનો પરિચય ઉત્તરોત્તર વધતો ગયો. સ્કૂલના ટાઈમ પછી પૂજ્યશ્રી પાસેથી ગીતાજીના શ્લોકો શીખવા માંડ્યા. પહેલા અધ્યાયનો પહેલો શ્લોક રોજ એક કલાક સમજાવતાં સાત દિવસ થયા ! એમનું કેવું અગાધ જ્ઞાન હશે ? અમે શી રીતે પચાવી શકીએ ?

પૂજ્યશ્રી સ્કૂલના મકાનમાં જ રહેતા. મને પણ સ્કૂલના પ્રિન્સિપાલસાહેબે ત્યાં રહેવાની રજા આપી હતી. પૂજ્યશ્રીની દિનચર્યા જોતા હતા. પૂર્વજન્મની પ્રીતિ હશે જેથી ભણી રહ્યા પછી પણ એમની લગની લાગેલી રહી છે.

ચ્હા-કોઠી-દારૂના બાયકોટના સરઘસમાં તેઓની સાથે જોડાવાનું મને મળ્યું. મારા જન્મદિવસે મિષ્ટાન્ન ખાઉં, પૂજ્યશ્રી પોતાના જન્મદિવસે સેવમમરા ખાતા ! વાતો નીકળી ત્યારે કહે : ‘આપણે એવાં શું કાર્ય કર્યાં છે કે ઉત્સવ કરીએ ? આપણો ઉત્સવ બીજા ઊજવે ત્યારે જીવ્યું કહેવાય !’ શ્રીરંગ જયંતીના ઉત્સવો આપણે ઊજવીએ છીએ, એ પૂજ્યશ્રીના શબ્દો ખોટા નથી. પૂજ્યશ્રી સ્કૂલમાંથી અમને ઉત્કંઠેશ્વર મહાદેવ પાસે કેદારેશ્વર મહાદેવની ટ્રીપમાં લઈ ગયા હતા. શ્રી રતનલાલ મહાત્મા અને શ્રી અમૃતલાલ મોદીજી પણ સાથે હતા. અમને અભયના પાઠ પૂજ્યશ્રી ત્યારે શીખવતા હતા. ઊંચી ટેકરી પર ચઢાવી ઊંઠનો ઉચ્ચાર કરાવ્યો હતો, તે હજી યાદ છે.

સને ૧૯૨૨માં પૂજ્યશ્રીની ચિઢીથી લીબોટ્રા (તા. વિજાપુર) ગામે અંગ્રેજી સ્કૂલમાં માસ્તરની નોકરી મળેલી, ૧૯૨૪માં સિંગાપોર વેપાર માટે ગયો. અહીં પૂ. મોદીજીના એક સંબંધી અમારે ત્યાં નોકરી કરવા આવ્યા ને પૂ. રંગ અવધૂતજીની વાત કરવા લાગ્યા. મને મારા પૂર્વાશ્રમના શિક્ષક પાંડુરંગ યાદ આવ્યા ! વળામે સાહેબ જ પૂ. રંગ અવધૂત હોવા જોઈએ, એવું વિચારી મેં પત્રવ્યવહાર શરૂ કર્યો ને પછી તો દેશમાં આવું ત્યારે નારેશ્વર જવાનો ક્રમ જ થઈ ગયો.

પૂ.શ્રીના નાનાભાઈ નારાયણભાઈનું સ્મરણ વિસરાતું નથી.



તેમની માંદગી અને મૃત્યુ વિશે પૂજ્યશ્રીએ સ્વહસ્તે મને સિંગાપુર પત્ર લખી જાણ કરી હતી.

પૂજ્યશ્રી જ્યારે શ્રી દત્તલેત્રોની યાત્રા માટે મુંબઈ મારે ત્યાં પધાર્યા ત્યારે જે દશ્ય જોયું તે અદ્ભુત હતું. 'સપ્તાહમાં સપ્તતીર્થા' પુસ્તકમાં એનું વર્ણન કર્યું છે, એટલે અહીં નથી કરતો ! 'શ્રી દત્તનામસંકીર્તનમ્'ના અર્થો વિસ્તારથી પૂજ્યશ્રીએ મને સમજાવ્યા છે, એ મારું સદ્ભાગ્ય છે.

મને કહેલું કે 'મન કોરા કાગળ જેવું રાખવું. આખો વખત વિચાર-પરંપરા ચાલવા દેવી નહિ.' મેં કહ્યું કે 'કોઈ કામ કરવું હોય તો તેનો વિચાર આવે જ ને ?!' પૂજ્યશ્રીએ કહ્યું કે 'કાર્ય કરવા માંડો એટલે તુરત બધું સમજાઈ જશે, લખવા માંડો એટલે માંદાલો તમોને લખાવશે. કામ કરવા માંડો એટલે ઉકેલ આપોઆપ આવશે. તમારી દષ્ટિએ તમને ઉત્પાવળો ઉકેલ લાગશે, પણ પ્રભુની દષ્ટિએ તે બરાબર હશે. શ્રદ્ધા રાખો અને ક્ષણ મેળવો.'

મારી પત્નીએ એક વખત પૂજ્યશ્રીને પૂછેલું : "તમોને એકલા એકલા બેસી ઊંઘ નથી આવી જતી ?" પૂજ્યશ્રીએ કહેલું : "પ્રભુના રટણમાં એમ થતું નથી." બીજો પ્રશ્ન પૂછેલો : "બધાને ચમત્કાર દેખાય છે અને મને કેમ દેખાતો નથી ?" પૂજ્યશ્રીએ કહેલું : "તમે ખોટા નંબરે ટેલિફોન જોડો છો તો વાત ક્યાંથી થાય ? એનું જ રટણ કરતા રહો તો બધું સમજાશે."

પૂજ્યશ્રીએ ગુરુમંત્રની દીક્ષા આપી છે. સ્થાનમાં, ચોમાસાના દિવસોમાં વાતાવરણ શાંત હોય ત્યારે આ માટે આવવા જણાવેલું, એવો યોગ કસોટી સાથે આવ્યો ને મને દીક્ષા મળી. પૂજ્યશ્રીની તપસ્થાની જગ્યાવાળા લીમડાના સ્થાને બેસીને મને મંત્રની ખૂબ સમજ આપી, આશીર્વાદ આપ્યા. એ દશ્ય નિરંતર તરવરે છે. રોજ મંત્રમાળા ચાલુ છે. મુંબઈમાં 'દત્તબાવની' અને 'ગુરુમંત્ર' ખૂબ ઉપયોગી થઈ પડે છે.

પૂજ્યશ્રી અંતર્યામી છે. મારો વિષમકાળ જાણ્યો હશે એટલે મને બે અનુષ્ઠાન કરાવેલાં. એકવાર બાવન પાઠ દત્તબાવનીના છ માસ સુધી, જમ્યા પહેલાં કરવાનું અનુષ્ઠાન સફળ રીતે કરાવેલું, બીજાવાર 'વિષ્ણુસહસ્રનામાવલી'નો એક શ્લોક 'શ્રીગુરુલીલામૃત'ના 'જય લાભ યશઃ પ્રાપ્તિ સ્તોત્રમ્'થી એક સંપુટ સાથે કરાવેલો, જે પૂરો કરતાં

બરોબર પોંચ કલાક થતા. આ અનુષ્ઠાનની ખબર ઘરના સિવાય કોઈને થવા ન દેવાનો આદેશ હતો ! અમારી ગ્રહદશામાં સુધારો થયો હતો, ખાડામાંથી ઉપર આવ્યા.

સ્વસ્ત્યકાંક્ષાનો વાસ્તવિક

પૂજ્યશ્રીની વચનસિદ્ધિ જુઓ : મને આશ્વાસન આપ્યું કે "છોટુભાઈ, એ તો વેપાર છે; લાખ જાય ખરા ને બે લાખ મળી પણ જાય !" અને એક વર્ષમાં જ આ રીતે બન્યું !

પૂજ્યશ્રીએ વલસાડ મુકામ દરમિયાન છેલ્લા દિવસોમાં દર્શન માટે છૂટ મૂકેલી (ત્યાં સુધી દર્શનબંધી હતી એટલે હું નહિ ગયેલો) અને મને યાદ કરેલો. પછી જે દિવસે વલસાડથી વડોદરા યઈ નારેશ્વર જવાના હતા તે દિવસે જ હું ગાડીમાં બેઠેલો અને પૂજ્યશ્રી માટે જે સીટ રિઝર્વ કરાવેલી તે જ સીટમાં મને મુંબઈથી જગ્યા મળેલી ! વલસાડ આવ્યું ને સુમનભાઈ માસ્તર પૂજ્યશ્રીની જગ્યા શોધવા ગાડીમાં ચઢ્યા અને એ જ સીટ પર હું સૂતેલો હતો ! સુમનભાઈએ કહ્યું કે પૂજ્યશ્રી તમને યાદ કરતા હતા ! અને આ સીટ તો બાપજી માટેની છે ! હું તુર્ત જ પૂજ્ય બાપજીને પગે લાગવા ગયો ને પૂજ્યશ્રી માટે સ્ટેશન માસ્તરે બીજી જગ્યાની તુર્ત જ સગવડ કરી દીધી ! મને દર્શન કરાવવા ગુરુજીની આ કેવી અલૌકિક લીલા છે, હું એ વિચારતો જ રહ્યો !

અમદાવાદ-કાંકરિયા પોલમાં પણ પૂજ્યશ્રી અમારે ત્યાં પધાર્યા.

પૂજ્યશ્રીએ જયપુર-હરદ્વાર પ્રયાણ કર્યું ત્યારે કપડવંજથી અમદાવાદ સુધી સાથે રહેવાનું ભાગ્ય મળ્યું છે. દર્શન માટેની એઓશ્રીની લીલાઓ અનેરી માણી છે.

શ્રી જગદીશચંદ્ર સી. ભટ્ટ (વડોદરા)

૧-૨

ઈ.સ. ૧૯૩૯-૪૦માં પૂ. બાપજી રાજપીપળા પ્રાગજીભાઈ મિસ્ત્રીના બગીચામાં પધારેલા. મારાં માતા-પિતા મને ત્યાં દર્શન માટે સાથે લઈ ગયેલાં. ત્યારે મારી ઉંમર ૯ વર્ષની હતી. પ્રથમ દર્શને જ મને તો સાક્ષાત્ દેવનાં દર્શન કરતો હોઈ એવો ભાવ પ્રગટેલો. મંદિરમાં મૂર્તિના દર્શન કરીએ અને જે શાંતિનો અનુભવ કરીએ છીએ તેવો જ શાંતિ અને પ્રસન્નતાનો અનુભવ કર્યાનું આજે પણ ચોક્કસ યાદ છે.

૩

સંતોનાં દર્શન-સત્સંગે જવાનું મારું વલણ રહ્યું છે. પૂ. બાપજીનાં

૧૧૫





દર્શન માટે નારેશ્વર વારંવાર જવાનું થયું છે. પગે ચાલીને પણ નારેશ્વર ગયો છે. પ્રથમ દર્શન પછી એકાદ માસમાં જ 'દત્તબાવની' મોઢે થઈ ગયેલી. નિત્યપાઠમાં ત્યારથી જ આ સ્તુતિનું સ્થાન છે. મારા પિતાશ્રી ગરુડેશ્વર તાલુકાના એકસાઈઝ ઇન્સ્પેક્ટર હતા એટલે પૂ. વાસુદેવાનંદસરસ્વતી સ્વામીમહારાજશ્રીની કૃપાથી દત્તભક્તિની પ્રેરણા થયેલી. પૂ. સદ્ગુરુનું સાન્નિધ્ય પણ તેમને થયેલું. મારા દાદાશ્રી પૂ. સ્વામીમહારાજશ્રીના કૃપાપાત્ર હતા. પૂ. સ્વામીમહારાજે અભિમંત્રિત કરીને તેમને શૈષ્ય પાઠુકાજી અને યંત્રશ્રીનો પ્રસાદ પણ આપેલ છે, જેનું પૂજન-અર્ચન આજે પણ મારા ભાઈ દિનેશચંદ્ર રાજપીપળા મુકામે કરે છે. મારો વડેદરા નિવાસ સ્થાયી થયો ત્યારથી હું પૂજ્યશ્રી મોટાના સંપર્કમાં પણ આવ્યો. પૂજ્યશ્રી મોટા અને પૂજ્ય બાપજી મને એકમેકમાં હળતામળતા એકરૂપ જ હંમેશાં લાગ્યા છે.

૪

૧૯૪૨થી દત્તજયંતીના ઉત્સવોમાં નારેશ્વર જતો. દત્તજયંતીનો ઉત્સવ જ્યારથી વિકેન્દ્રિત થયો ત્યારથી ઉત્સવ પ્રસંગે જવાનું લગભગ બંધ થઈ ગયું. એમ છતાં વર્ષમાં એકાદવાર તો અચૂક પરિવાર સાથે/મિત્રો સાથે હજીય નારેશ્વર જવાનું તો થાય જ. પૂ. બાપજી કાવડમાં નર્મદાજળ ભરી લાવતા. એ સ્વાશ્રયી અવધૂતનાં દર્શન પણ સાંભર્યાં કરે છે.

૫

પૂ. બાપજીના પ્રથમ દર્શનથી જ આત્મીય ભાવે ખેંચાણ થઈ ગયેલું. ૧૯૪૨માં એકવાર પૂજ્ય બાપજી અઠવાડિયાનો મુકામ કર્યા બાદ ગરુડેશ્વરથી ઝરિયા-વાડી જવા નીકળ્યા. તેમનું જવું મને એવું વસમું લાગ્યું હતું કે હું પોક મૂકીને નર્મદાને કાંઠે રડવા કરેલો ! ૧૯૪૮માં એકવાર પૂજ્ય બાપજીનો મુકામ ઝઘડિયા હતો. હું મેટ્રિકમાં હતો. દર્શન માટે પાસે ગયો ને પૂછ્યું કે 'પૂ. બાપજી આપના પ્રત્યે પારાંવાર પ્રેમ છે છતાં પહેલાં જે ખેંચાણ હતું, તે અત્યારે હું અનુભવતો નથી ! આજે જાણે પરાણે ખેંચીને શરીરને લાવ્યો હોઈ એવું થાય છે. આવું કેમ ?' પૂજ્ય બાપજીએ ટૂંકી જવાબ આપેલો : 'Man is a creature of circumstances.' જવાબ એવો માર્થિક હતો કે મારા હૈયાને જગાડી ગયો. હું વૃત્તિપરસ્ત હતો, એવું માર્થિક સૂચન એમાં મેં અનુભવ્યું છે. આ સંકેત ત્યારે હું ન ઝીલી શકેલો, તેનો આજેય વસવસો છે.

પૂજ્ય બાપજીને હું સમજપૂર્વક અને ભાવપૂર્વક સંસારનો ભાર નિભાવવા માટે પ્રાર્થના કર્યા કરું છું. ૧૯૬૨માં ડેહલીથી વડોદરા મેં નોકરી માટે નિવાસ કરવાનું વિચાર્યું ત્યારે પૂજ્યશ્રીની આજ્ઞા મેળવવા ગયો હતો. પૂજ્યશ્રી વિશ્રાન્તિમાં હતા. મોડી સાંજે હું પહોંચ્યો એટલે રૂબરૂ વાતચીત કેવી રીતે થશે તેની ચિંતામાં હતો. અંધારું હતું. પૂજ્યશ્રીની શાંત-વિશ્રાન્ત સ્થિતિમાં ખલેલ ન પહોંચે એથી મનોમન મેં ત્યાં ઊભા રહી પ્રાર્થના કરી અને આત્મનિવેદનરૂપે મારી મનઃસ્થિતિ મનમાં ઘૂંટી. તુર્ત જ વિશ્રાન્તિ સ્થાનમાંથી 'ઝંઝં' ધ્વનિ નીકળ્યો ! અને હું સ્વસ્થ થઈ ગયો. મૌન આશિષ સમજી મેં ડેહલી છોડી વડોદરા નોકરી સ્વીકારી. ઉત્તરોત્તર સુખાકારી ભોગવી, આજે હું ભક્તિભાવે નામસ્મરણ કરતો રહી હરુંકરું છું. સંસારચિંતાથી હું એઓશ્રીની કૃપાથી જ છૂટી ગયો છું.

૭

પૂજ્યશ્રી અંતર્યામી છે. "સ્મર્તુગામી કવિતાર કૃપાળ" તેઓશ્રી છે. મારા જીવનમાં ખતરનાક અકસ્માતના બે પ્રસંગો આવેલા. એ ભયાનક ઘટનાઓમાં હું પૂજ્ય બાપજીની કૃપાથી જ બચી ગયો છું એવું શ્રદ્ધાપૂર્વક માનું છું. ભજન-ધૂન ગવડાવતા રાજપીપળા, નારેશ્વરમાં બાલ્યાવસ્થામાં સાંભળ્યા છે.

શ્રી જગન્નાથ ત્રિપાઠી (સરખેજ)

નારેશ્વરનો નાદ - મે, ૮૦માંથી ઉદ્દૃશ્ય પૃ. ૨૯

એક દિવસ બાપજી પાસે બપોરના હું કાંઈ વાંચતો હતો તે વખતે બાપજી કહે, 'તારે ભગવાન જોવા છે ?' મેં ના કહી, વાંચવા માંડ્યું. થોડીવાર પછી ફરી એ જ પ્રશ્ન કર્યો ત્યારે પણ મેં એ જ ઉત્તર આપ્યો. ત્રીજીવાર એ જ પ્રશ્ન કર્યો ત્યારે પણ મેં ના કહી. ત્યારે કહે : કેમ ના કહે છે ?! તું પસ્તાઈશ' મેં કહ્યું : 'હું તો મારા ભગવાન પાસે જ બેઠો છું.' મેં મારી પાછળ જોયું ત્યારે પાછળના ઓટલા પર એક વિભૂતિ ફકીરવેશે બેઠેલી. મેં કહ્યું : 'આપ કહો કે આ ભગવાન છે તો આપના કહેવાથી પગે લાગું પણ બીજે ક્યાંક આવા વેશધારીને જોતાં ફસાઈ જવાય.' આ સાંભળી બાપજી કહે : 'તું કેવા ભગવાનને પગે લાગે ?' મેં કહ્યું : 'માલા કમંડલુરધઃ કરપદાયુગ્મે' એ સ્વરૂપને પગે લાગું.





જે વિભૂતિના બાપજીએ મને દર્શન કરાવ્યાં તે છ કૂટ ઊંચી, શિર પર ભૂખરી જટા, લીલી રેશમી અલકી ઘૂંટણ નીચે સુધીની, હાથમાં સીસમનો ડંડો, જમણા હાથમાં લોખંડની ચાર બંગડીઓ અને એક તાર બાંધેલું ડબલું. નેત્રો વિશાળ અને સ્થિર દૃષ્ટિવાળાં. આ બધું મારી દૃષ્ટિમાં કેવી રીતે વસી ગયું તે ખ્યાલ ન રહ્યો, પણ મને આ વિભૂતિની સતત યાદ આવ્યા કરે છે.

આબુના પ્રવાસ પછી આઠ વર્ષો બાદ અમે ગાણગાપુર ગયા. ત્યાં ગુરુવારે સેવકરીને માધુકરી આપવાનો પ્રસંગ આવ્યો. દરેક સેવકરીને બાપજી શીંગદાણા આપતા અને અમારે પણ સેવકરીને ખજૂરની ભિક્ષા આપવાની. મારો વારો આવ્યો ત્યારે બીજા નંબરે આ જ વિભૂતિ આવે છે અને બાપજી ગણગણ્યા 'વો હિ અલ્લાહ પેખ'! હું પણ ભિક્ષા આપીને તરત એ વિભૂતિની પાછળ દોડ્યો. શ્રી સ્વામીમહારાજના મઠ આગળ વિભૂતિ અદશ્ય !

આ પ્રસંગ વિશે મેં બાપજીને ત્રણવાર વાર પૂછ્યા કર્યું; ત્યારે એટલું જ બોલ્યા. 'તે દર્શન ક્યાં ને.?' મેં હા કહી એટલે બાપજી કહે : 'એટલું ઓછું છે ? એટલાથી સંતોષ માનવો.'

આજે પણ મારી અંતરદૃષ્ટિમાં એ સ્વરૂપ પ્રત્યક્ષ છે.

શ્રી જયસુખલાલ છોટાલાલ હીંડિયા વકીલ

(શ્રીરંગદર્શન-કેબુ-૭૦ પૃ.૩૮) (ભરૂચ)

'આમજનતા માટે પૂજ્યશ્રી ધરના વકીલ તરીકે ઘણીવાર ભક્તોને માર્ગ ચીંધતા હતા. ** ભક્તોને કદી રખડતા મૂકી દેતા' ન હતા. હજુ પણ આપણને માતા માકક જરૂર સંભાળે છે.'

શ્રી જયંતીલાલ આચાર્ય (નારેશ્વર, વડોદરા)

૧-૨

મિદ્ધાળમાં, ૧૯૩૪-૩૫માં લગભગ પ્રથમવાર દર્શન કર્યાં. ત્યારે પૂજ્યશ્રી વિશે પ્રથમ દર્શન વખતે કોઈ પાસેથી પૂજ્યશ્રી વિશેની માહિતી મેળવી નહોતી.

૩



૧૯૩૯-૪૦માં પ્રથમ નારેશ્વરની મુલાકાત લીધાનું યાદ આવે છે. એક અજોડ ધાર્મિક સ્થળ હોવાની છાપ પડી. દત્તોપાસના મુખ્ય અહીં છે એવી છાપ પડી હતી. ગામ બહારનું કોઈ એકાંત સ્થળ નર્મદાકાંઠાનું આ સ્થળ છે એવું લાગ્યું. નારેશ્વર મહાદેવની દેરી હતી, ત્યાં એક સાધુ રહ્યા હતા. બોરડીઓ વધારે હતી. પૂજ્યશ્રીના નિવાસની એક ઝૂંપડી જોધેલી, પાછળથી દાસકાકાએ બોરડી બનાવેલી. કુટીર પાસે પૂજ્યશ્રી બેસતા અને આવનારા ગ્રન્થો પૂછે યાદેશ્યો યક્ષ : તાદૃશો બલિઃ ! એવું તેમનું દૃષ્ટિબિન્દુ રહ્યું. ભોજનવ્યવસ્થા પોતે જ કરવાની રહેતી. ઘરેથી જ ભાણું લઈ જવાનું રહેતું. કંઈ સેંકડોવાર નારેશ્વર જવાનું ભાગ્ય પ્રાપ્ત થયું છે. દ્રસ્ટના મંત્રી તરીકે નિયુક્તિ ૧૯૭૮માં થઈ. ત્યારથી તો નારેશ્વરનો સ્થાયી નિવાસ થયો, જે છેલ્લા એકાદ વર્ષથી સ્વાસ્થ્યની સમસ્યાઓથી છોડવાનું થયું છે. ઉત્સવોમાં અવારનવાર પહેલેથી હાજર રહેવાનું થયું છે. પછી તો પૂજ્યશ્રીની કૃપાથી દ્રસ્ટીઓ સાથે સક્રિયરૂપે સતત જોડાયા કરવાનું થયા કર્યું છે.

૫

પૂજ્યશ્રીનાં પ્રથમ દર્શનથી જ મેં તો સીધો સંપર્ક અનુભવ્યો છે. પૂજ્યશ્રીની વિચારધારામાં જેમ જેમ લગાવ થતો ગયો તેમ તેમ મારી જ સ્વયં સ્ફુરણથી મેં નોંધો લેવાની વૃત્તિ શાખી. સ્તત્સંગી સાહિત્યમાં પહેલેથી જ રસ, એટલે પૂજ્યશ્રીનું સમગ્ર સાહિત્ય વારંવાર વાંચવા-વિચારવાનું થયા જ કરે છે. ઉપાસના લેખે 'ગુરુલીલામૃત', 'દ્વિઆહત્રી', 'ગુરુચરિત્ર' જેવા અધ્યાત્મગ્રંથોનો સ્વાધ્યાય મારી મનગમતી પ્રવૃત્તિ છે. અધ્યાત્મક્ષેત્રના ચરિત્રગ્રંથો, શાસ્ત્રગ્રંથો વાંચવાની-વિચારવાની દૃષ્ટિ ઊઘડતી ગઈ, એમાં પૂજ્યશ્રીની પ્રત્યક્ષ-પરોક્ષ પ્રેરણાઓ રહેલી જ છે એવું હું સમજું છું. સમન્વય, સમરસત્વ અને તે દ્વારા, અદ્વૈતાનુભવની સમજ ખીલ્યા જ કરે છે એ પૂજ્યશ્રીનું કૃપાકળ જ ગણાય.

'શ્રીદત્તલીલાસાર' ('ગુરુલીલામૃત'નો ગદ્યસાર) શ્રી જગજીવનદાસ માસ્તર સાથે તૈયાર કરવાનું સદ્ભાગ્ય મને પ્રાપ્ત થયું. પૂજ્યશ્રીના આદેશથી આ ગ્રંથ અમે તૈયાર કરેલો. એની આંતરકથાનું સ્મરણ આજે થઈ આવે છે. મેં તો પૂજ્યશ્રીના આદેશને મારી રીતે પ્રથમ ઝીલેલો. બાળોપયોગી 'શ્રીગુરુલીલામૃત' લખવા માટે પૂજ્યશ્રીની આજ્ઞા છે એમ



સમજી પદમાં એક અધ્યાય લખ્યો. લખતો ત્યારે મારી સાથે કોઈક અદૃશ્ય તત્ત્વ બેઠું જ હોય એવું મેં અનુભવેલું અને જાણે તે જ શક્તિ બધું લખતી હતી. અધ્યાય પૂરો કરી હું પૂજ્યશ્રી પાસે પહોંચું એ પહેલાં વિશિષ્ટ સંકેતો અનુભવ્યા હતા. જ્યારે લખાણ પૂજ્યશ્રીને બતાવ્યું ત્યારે પૂજ્યશ્રીએ કહ્યું કે 'સમગ્ર ગ્રંથનો આપણે તો ગદ્યસાર કરવાનો છે અને લોકગમ્ય ભાષામાં તેમ થાય, એ રીતે કરવાનું છે.' તેમ પછી શરૂ થયું અને પૂજ્યશ્રી સમગ્ર લખાણને અવલોકી ગયેલા અને અવધૂતશ્રીની કસોટીમાંથી પાસ થઈ જાણે લેખનદીક્ષા મળ્યાનો આનંદ અનુભવેલો.

'રાષ્ટ્રીય ઉત્તમ શિક્ષક એવોર્ડ' મને ૧૯૬૨માં પ્રાપ્ત થયેલો. એ નિમિત્તે આકાશવાણી, વડોદરા પરથી મારે 'આદર્શ શિક્ષક' વિષય પર પ્રવચન આપવાનું હતું. મેં તૈયાર કરેલું પ્રવચન પૂજ્યશ્રીને નિવેદિત કર્યું. પૂજ્યશ્રીએ ખૂબ જ માર્મિક સૂચનો આપી એ પ્રવચનને ઉત્તમરૂપ આપ્યું હતું.

સંસારજીવન વિશે પ્રત્યક્ષ માર્ગદર્શન શું મળ્યું એમ પૂછો છો ? અરે મને શું નથી મળ્યું ?! એક જ પ્રસંગ ટાંકુ છું. મારી વય ૩૯ વર્ષની. હું કિમેલ ટ્રેઈનિંગ કોલેજમાં વ્યાખ્યાતા તરીકે નોકરી કરતો હતો. સંતોષથી ગૃહસ્થી જીવન જીવતો હતો ત્યાં વિધિના અટળ નિયમે હું ઘરભંગ થયો ! મારાં એક સ્વજન બહેને નારેશ્વર જઈ પૂજ્યશ્રીને બનેલી કરુણ ઘટનાની જાણ કરી. પૂજ્યશ્રીએ વાણી ઉચ્ચારી : 'ઠીક, મોટો દીકરો પ્રવીણ છે ને ?! એનું લગ્ન થશે એટલે બધા પ્રશ્નો ઊકલી જશે !' આ આર્ષવાણી હતી. જ્યારે આ વાણી ઉચ્ચારાયેલી ત્યારે હું અહીં અંત્યેષ્ટિની ક્રિયાવિધિમાં રોકાયેલો હતો. આ દિવસોમાં જ ચિ. પ્રવીણચંદ્ર માટે લગ્નનું માગું આવ્યું ! મારી વય પણ હજી પ્રૌઢાવસ્થાની નહિ. જે વાતાવરણમાં વ્યવસાયજીવન જીવતો હતો, ત્યાં પણ વિદૂષી સન્નારીઓ મારા પ્રત્યે સહાનુભૂતિ ધરાવનારી. મારી કરુણતાને વિદારવા ને કદાચ તેઓનાં જીવન સંપન્ન કરવાના હેતુથી મને આ વિધુરતામાંથી મુક્ત કરવાની માંગણીઓ તેઓ તરફથી થયેલી ! પણ પૂજ્યશ્રીની પેલી આર્ષવાણીનો સંકેત તેમની જ કૃપાથી મારાથી ઝિલાયો અને ચિ. પ્રવીણનાં લગ્ન થઈ ગયાં ને હું સદ્ગુરુની આર્ષવાણીના ઓજસમાં તરતો થઈ ગયો.

પૂજવાની મને ટેવ જ નહિ. એથી અત્રત્ર વાર્તાલાપો પૂજ્યશ્રી કરે ત્યારે તેની નોંધો લેવાની ટેવ ખરી જ. જે 'રંગદર્શન' અને 'નારેશ્વરનો નાદ'માં અવારનવાર પ્રગટ થયા જ કરે છે. પુસ્તિકાઓ પણ સ્થાન તરફથી બહાર પડેલી છે.

શરણાગતનો તારણહાર



૭

પૂજ્યશ્રી ભગવાન દત્તાત્રેયના અંશાવતાર છે એવી દૃઢ શ્રદ્ધા ધરાવું છું. પૂજ્યશ્રીની સર્વજ્ઞતા અંતર્યામીત્વ વ્યાપનશીલતા જેવી વિભૂતિમતાના પ્રતીતિજનક અનુભવ થયા જ કર્યા છે. એક પ્રસંગ ટાંકું: દીવેરમાં પૂજ્યશ્રીનો મુકામ હતો ત્યારે 'ગીતાપ્રવચનો' તેઓશ્રી કરતા. શ્રોતાઓના મનમાં ઊઠેલા પ્રશ્નોનો પૂજ્યા વિના જ પ્રવચનો દરમિયાન નિર્દેશ થયા કરે ને જવાબો મળ્યા કરે, એવી તો પ્રતિદિન પ્રતીતિ થયેલી. અજ્ઞાતભાવિનું દર્શન તેઓ કેવું કરી શકતા, એ તો પ્રશ્ન ઉપરના મારા અંગત જીવનપ્રસંગરૂપે મેં વર્ણવ્યું જ છે. સૈકડો ભક્તોના આ પ્રકારના અનુભવો તેમની અંશાવતારી વિભૂતિપણાનું કોસ પ્રમાણ છે. પૂજ્યશ્રી સ્વયં ધન્યંતરી છે. મને બ્રોકોન્યુમોનિયા થયેલો. પૂજ્યશ્રીનો મુકામ રંગજયંતી નિમિત્તે છાણી હતો. તેમાં હું માંદો-માંદો પણ દર્શને ગયેલો. પૂજ્યશ્રીએ મારી હાલત જોઈ પૂછ્યું 'કેમ શરીર આવું થઈ ગયું છે.' મેં માંદગીની વાત કરી. પૂછ્યું : 'દવા કરો છો?' મેં જે ડૉક્ટરની દવા ચાલતી હતી તે વિશે જણાવ્યું. પૂજ્યશ્રી કહે : 'દવા છોડી દો. સોનાની વીંટી તપાવી પાણીમાં છંકોરી તે પીવાનું રાખો! દત્તજયંતી માટે નારેશ્વર આવવું નથી?' મેં દવા છોડી. પૂજ્યશ્રીએ સૂચવેલો એ ઉપાય કર્યો. અઠવાડિયામાં દર્દ ગાયબ. હું દત્તજયંતીમાં જઈ શક્યો.

૮

પૂજ્યશ્રી 'શરણાગતનો તારણહાર' છે. વર્ષો પહેલા અવારનવાર અમે સંઘ કાઢી પગપાળા નારેશ્વર જતા. એકવાર મારી સાથે સોબડાના શ્રી મગનલાલ માસ્તર હતા. અમે નામસ્મરણ કરતાં ચાલતા હતા. અંધારું જામેલું હતું અને રસ્તે કોઈ એવો ખાડો હતો, જે અમારા જોવામાં ન આવ્યો. અમે બંને ખાડામાં પડ્યા. મૂંઝાયા, નિસ્સહાયતામાં સદ્ગુરુનું સ્મરણ કરી, અરજ કરી કે 'પ્રભુ તું હવે અમને બહાર કાઢ!' પ્રાર્થના સદા સાંભળી હોય તેમ, એક દિશામાં પ્રકાશકિરણ થયું અને અમને ખાડામાંથી બહાર નીકળવાનો રાહ સૂચ્યો! સદ્ગુરુનું

સ્મરણ શરણભાવે કરીએ તો પ્રત્યેક અનુભવમાં અલૌકિકતાનો અહેસાસ થાય જ.



૯

નારેશ્વરમાં બહુ શરૂઆતના દિવસોમાં પૂજ્યશ્રી માટે બિશ્વા બનાવવાનું સદ્ભાગ્ય મળ્યું છે. એક જ વારનો આ સેવાલાભ મારા જીવનનું ચિરસ્મરણ છે. એકવાર નજીકના કોઈ એક ગામડામાં પૂજ્યશ્રી સાથે ચાલીને જવાનો યોગ મળ્યો છે. પૂજ્યશ્રીએ ત્યારે પૂછેલું કે 'તમે કંઈક લખો છો ખરાને?' મારી એક રચના 'પુણ્યમાલિકા' ત્યારે પ્રસિદ્ધ થયેલી. એના ઉપલક્ષમાં જ મને અનુગૃહિત કરી મારી આ ક્ષેત્રની માવજત માટેની આશિષ હતી એમ સમજું છું.

૧૦

મંત્રપ્રસાદી મળી છે. દ્વાદશાક્ષરી મંત્ર પૂજ્યશ્રીએ સ્વહસ્તાક્ષરમાં પ્રસાદરૂપે આપ્યો છે. વિધિવિધાન સાથે તે છે. આ મંત્રપ્રસાદીમાં પૂજ્યશ્રીના હસ્તાક્ષર એ મારે માટે સ્મૃતિચિહ્ન છે, આશિષ છે.

૧૧

અનેકવાર ઉત્સવો નિમિત્તે પૂજ્યશ્રીનો પ્રવાસ હતો. કોઈક સ્તુતિ, કોઈક ધૂન પોતે જ ગવડાવે. દીવેરમાં તો 'ગીતાપ્રવચનો' વખતે પોતે ધૂનો ગવડાવતા એ કર્ણમંજુલ ધ્વનિઓ હજી ગૂંજે છે.

શ્રી જહાંગીર ૩. માઈસોરવાલા (વડોદરા)

'રેવાનો યોગી' માંથી ઉદ્ધૃત

હું મારાં કુટુંબીજનો સાથે ૧૬-૧૧-૫૩ના રોજ વડોદરાથી પાદરા ગામે ફરવા ગયો હતો. ત્યાં પૂજ્યશ્રી રંગ અવધૂત મહારાજ પધારેલા હતા, જ્યાં હજારો માણસો એમનાં દર્શન કરવા આવેલાં. પાદરાના એક વૈદ્ય અમને એમના મુકામે દર્શન કરાવવા લઈ ગયા. ઘણા લોકો લાઈનમાં, અમે એક ઓટલા ઉપર એમના મુકામેથી થોડે દૂર બેઠા હતા. તેવામાં એક ભાઈ આવ્યા ને તે કહેવા લાગ્યા: 'જહાંગીરભાઈને બાપજી બોલાવે છે.' મેં કહ્યું 'મને જહાંગીરજી કહેવામાં આવે છે. બાપજીને મારા નામથી કહો કે હું આપને આપના મુકામે નારેશ્વર દર્શન કરવા આવીશ.' તે માણસ ગયો ને પાછો તરત આવી, 'તમને હમણાં જ બોલાવે છે' કહીને મને અને મારા પુત્ર પરવેળને મહારાજશ્રી પાસે લઈ ગયો. હું પાસે ગયો, નમસ્તે



કર્તા ને એમની ખુરશી પાસે જ બેઠો. આ વખતે જ મેં એમનાં પ્રથમ દર્શન કર્યાં.

ધીમે ધીમે આધ્યાત્મિક વાતો કરી, દ્વૈતવાદ પછી અદ્વૈતવાદ શરૂ કર્યો. મારા તમામ સવાલોના જવાબો સંતોષકારક મળ્યા.

મને એમનું ઓરા-ઓજસ-દેણું આનંદ આપનારું શાંત ને પ્રેમી લાગતું. ફોર્થ ડાયમેન્શન-ચોથું પરિમાણ-ક્લોરવોચન્ટ (વિશ્વદષ્ટિ/વિશ્વશ્રુતિ) સંબંધી અમે વાતો કરી. લગભગ પોણા-બે કલાક થયા ! ખૂબ આનંદ મેળવી છેવટે એક સવાલ પૂછ્યો કે 'મહારાજ જ્ઞાન પછી વિશેષ થાય છે. તો તે માટે શું કરવું ?' તેમણે કહ્યું કે 'બેદરકાર બનો'. આ ટૂંકો શબ્દ છે. આ સાંભળી મેં તેનો અમલ કર્યો ને ખરેખર આજે આનંદ છે, આ ઠેકાણે 'બેદરકાર'નો અર્થ 'વૈરાગ્ય' સમજવાનો છે.

એઓશ્રી વિશેના મને થયેલા દૈવી અનુભવોના અનેક દાખલા છે. હું જાહેરમાં આપવા માંગતો નથી.

એ એક રાજયોગી, જ્ઞાની, મહંત જીવાત્મા છે. આવા યોગી મહારાજથી ભારતને બહુ શોભા છે, ગૌરવ છે. વળી એમનામાં માંદાને સાજા કરવાની, ભવિષ્ય કહેવાની, દુઃખ વખતે મદદ કરવાની વગેરે શક્તિ છે.

એમનાં મેં ફક્ત ચાર-પાંચ વખત દર્શન કર્યાં છે, જેમાં આ ભવ્ય વ્યક્તિને, વિભૂતિને હું ક્યાંથી ઓળખી શકું ?

ઈશ્વર એમની કૃપા અમારા પર કાયમ રાખો એવી પ્રાર્થના છે, આમીન.

શ્રી ઠાકોરભાઈ પારેખ (મુંબઈવાળા)

(નારેશ્વરનો નાદ-એપ્રિલ-૮૧ને આધારે)

પૂજ્યશ્રી સાથે ૨૧ દિવસની યાત્રા કરી. પ્રવાસમાં પૂજ્યશ્રી માટેની રસોઈ કરવાની સેવાનું સદ્ભાગ્ય મારી પત્નીને મળેલું. ત્યારના બે પ્રસંગો નોંધવા જેવા છે :

(૧) પંદરપુરમાં સકાળ પેપરમાં રાશીવાળાનું તે દિવસનું ફળ વાંચ્યું; તેમાં પૂજ્યશ્રીના ભવિષ્યમાં હતું કે મિત્રની ભેટ થશે અને પૂજ્યશ્રીએ કહેલું કે મને વિઠ્ઠલભગવાનની ભેટ થઈ. પૂજ્યશ્રીના મિત્ર જ કહેવાયને.

(૨) પંદરપુરમાં કોડીથી ભરેલી મોરપીંછની ટોપી એક ભજનિક પાસે



જોઈ અને પૂ. શ્રીએ નવીનચંદ્રને કહ્યું કે એ ટોપી લેવાતી આપે તો લઈ આવો. નવીનચંદ્રે (મારો પુત્ર) કહ્યું કે હું નવી સરસ લઈ આવીશ. પાછળથી ગામમાંથી કે કોઈ ઠેકાણેથી મળી નહિ એટલે જ્યારે જ્યારે નવીનચંદ્ર નારેશ્વર જાય ત્યારે કહે ટોપી લાવ્યો કે ? આખરે તેમને ભૂલ સમજાઈ કે સંતપુરુષ કહે તે કરી જ નાખવું જોઈએ અને એ પછી પૂજ્યશ્રીએ એ વાત કહીએ છેડી જ નહિ.

દત્તજયંતી પ્રસંગે નારેશ્વરમાં નવીનતા લાવવા માટે પાલખીનો કાર્યક્રમ શરૂ કરાવેલો અને એ માટે પાલખીની ભેટ આપવાનું સદ્ભાગ્ય મળ્યું છે.

પૂજ્યશ્રી અન્યને કંઈ કહેવાનું હોય તે મને સંબોધીને અનેક વાર કહેતા. બીડમાં, હોડીમાં, પૂજનમાં મારો જુદાં જુદાં નિમિત્તોએ પૂજ્યશ્રીની સાથે છબીઓ પડાવવાનું બન્યું છે એ મારી જીવનની ધન્યતા છે.

પણ વર્ષો પૂર્વે વિનોદમાં પૂજ્યશ્રીએ કહેલું કે 'મારી પાસે પૈસા હોય તો બધી મિલોના શેર ખરીદી લઉં. ઠાકોરભાઈ, પાંચદસ ટન સોનું લઈ લો. પણ મનમાં શંકા થઈ કે બાવાજી તો બોલે, આપણી પાસે એટલા પૈસા ક્યાં તે લઈએ ? અને ભાવ બેસી જાય ત્યારે શી વલે થાય ?!' પણ થોડા જ રોજમાં ભાવ બંનેના ખૂબ વધી ગયા ! સંતના શબ્દો ખોટા પડતા નથી, પણ કંઈક ઉદ્દેશથી કહે છે, પણ તેમાં શ્રદ્ધા બેસતી નથી તે આપણા કર્મની કઠણાઈ છે. પૂજ્યશ્રીને ભાવ વધ્યાની જ્યારે વાત કરી ત્યારે પૂજ્યશ્રીએ કહેલું કે 'તમારે ટન તમારી શક્તિ મુજબ ગણવાનો હોય. ટન કહું એટલે ટન સમજવાનું ન હોય !'

શ્રી ડાહ્યાભાઈ મિસ્ત્રી (બિલીમોરા)

('શ્રીરંગદર્શન' ઓક્ટો. ૭૨ ને આધારે)

૧૯૬૮ના માર્ચની ૧લી તારીખે પૂજ્યશ્રી રંગઅવધૂત બાપજીના પરિચયમાં હું આવ્યો, પારનેરા પારડીમાં શ્રી બાલકૃષ્ણભાઈને ત્યાં મુકામ કરીને પોતે બિલીમોરા પધાર્યા હતા. મારા નિવાસસ્થાને એક રાત્રિ અને બે દિવસ ગાળ્યા. આ દરમિયાન અનેક ભક્તો અને દર્શનાર્થીઓએ પૂજ્યશ્રી સાથે વાતો કરી તેના પરથી મને ઊઠેલા



પ્રશ્નોના જવાબો પૂજ્યશ્રીએ મને આપ્યા. પૂજ્યશ્રીના વિચારો પચાવવાની એક દિશા મને મળી.

‘ટોલ્સ્ટોયની વાતો’ અને ‘ત્યારે કરીશું શું ?’ નું વાચન મેં કરેલું તે વિશે પૂજ્યશ્રીને પૂછ્યું ત્યારે તે પુસ્તક પૂર્વાશ્રમમાં તેમણે જ નરહરિ પરીખની સાથે અનુવાદરૂપે તૈયાર કરેલું એ જાણી મને ખૂબ આનંદ થયો. પૂ. ગાંધીજીના વિચારોને આત્મસાત કરી તે પ્રમાણે આચરનાર પૂ. શ્રીરંગઅવધૂત છે એવી પ્રતીતિ થઈ. મન સાથે નિર્ણય થઈ ગયો કે હવે શેષ જીવન અવધૂતના વિચારો પ્રમાણે જીવવું જોઈએ, આત્મસમર્પણની ભાવના જાગી.

બીજે દિવસે અમે સવારે વાડીમાં ફરવા નીકળ્યા. અવધૂતનું વ્યક્તિત્વ વાતાવરણ સર્જે છે. વાડીમાં અવધૂતી વાતાવરણ સર્જાયું હતું. પૂજ્યશ્રી કહે “આ વાડી તો આજથી મારી થઈ ગઈ.” મેં વિનયભાવે હાથ જોડી તે વાત સ્વીકારી. પછી કહે આ વાડી તો હું ક્યાં સાથે લઈને ફરવાનો ? સંભાળવાની તમારે.” મેં કહ્યું: ‘બાપજી ! વાડીનું નામ આપો’ પોતે કહ્યું : ‘અવધૂતવાડી રાખો.’ અને ત્યારથી....

વિદાયવેળાએ અમારા માસ્તરે એક ભજન ગાયું : “મારા રંગ હવે ક્યારે આવશો ફરી ?” મેં કહ્યું: “બાપજી ! આનો જવાબ આપો!?” તો કહે, “હું અહીંથી જાઉં ત્યારે મારે જવાબ આપવાનો રહેને !?”

દર ગુરુવારે પૂજ્યશ્રીનાં દર્શને જવાનો મેં ક્રમ ગોઠવ્યો. છેલ્લે જયપુર મુકામે પણ મળવાનો યોગ પ્રાપ્ત થયો હતો.

છેલ્લા આઠ મહિનાનો જ મારો પૂજ્યશ્રી સાથેનો સંપર્ક આમ તો છે, પણ મને લાગ્યું છે કે પૂ. ગાંધીજીનું અધૂરું રહેલું કાર્ય જાણે એમણે કર્યું છે.

ત્ર્યંબકેશ્વર શિવપ્રસાદ જોષી (સૂરત)

પૂ. બાપજી સાથેનો સંબંધ મારા પૂજ્ય પિતાજી મારફત થયો. નાનપણથી જ અમો નારેશ્વર જતા કારણ કે પિતાજી ત્યાંના સર્વધર્મકર્મના આચાર્ય હતા.

લગભગ આઠ વર્ષની ઉંમરે ગુરુકેશ્વરમાં ઉત્સવ પ્રસંગે હું ગયો હતો. મારી સામે રહેતા મુ. સ્વ. લક્ષ્મીપ્રસાદ મહેતા ડિપ્યુટી



સાહેબ)ના દીકરા રાજીકાકા મારી સાથે હતા. તેમણે મને નરસિંહ મહેતાની ફિલ્મનાં ભજનો ગાવા કહ્યું.

અમારો મુકામ પૂ.શ્રીના મુકામની પાછળ જ હતો. તેથી પૂ.શ્રીએ પૂછ્યું : આ કોણ ગાય છે ? ખબર પડતાં મને બોલાવ્યો. મેં 'ભજો રાધે ગોવિંદ, બોલે રે પંછી રાધે ગોવિંદ'એ ગીત ગાયું અને અંતે 'ભજો રાધે ગોવિંદ'ની પૂન હાથનો કરતાલનો અભિનય કરી ગાઈ.

આ પછી દત્તજયંતી ઉત્સવમાં મને હાથમાં કરતાલ આપી એ જ પૂન ગવડાવી. 'નરસી ભગત'નું લાડકું નામ આપ્યું. એ પૂન ગાયા પછી તેમણે તેમને ઓઢાડેલી ફૂલની ચાદર મને ઓઢાડી દીધી. જેનો ફોટો જ.ન. અધ્યયું લિખિત 'દત્તજયંતીદર્શન'ની નાનકડી પુસ્તિકામાં છે. આ ચાદરના અણુના સ્પર્શથી મારું જીવન ધન્ય થઈ ગયું.

મારી સિનેમા જોવાની લતને લીધે હું એસ.એસ.સીમાં નપાસ થયો. પૂ.શ્રીએ કહ્યું : પાસ થવું હોય તો ફિલ્મ જોતો નહીં. તોય એ પ્રતિજ્ઞા તુટી ને હું નાપાસ થયો. એ વસવસો મને રહ્યો. જેથી પૂ.શ્રીના ભ્રમ્હલીન થયા પછી એક વરસ સુધી ફિલ્મ ન જોવાની પ્રતિજ્ઞા લીધી અને પાળી પણ ખરી.

પૂ.શ્રીની કૃપાથી એસ.એસ.સી થઈ બેન્કની નોકરી કરી હાલ નિવૃત્ત છું. સુખી છું.

પૂ.શ્રીનો મુકામ અછાલિયા સ્વ. અંબાલાલ રાવને ત્યાં હતો. ત્યાં પાદુકાપૂજન વખતે ગણેશપૂજન સમયે પૂ.શ્રીએ 'ગણેશો નસ્ત્રાતા...' શ્લોક લખ્યો ને મને આપ્યો. સાંજ સુધીમાં મોઢે કરવાનું કહ્યું. મોઢે થયો. પૂ.શ્રીએ સાંભળ્યો.

એ જ રીતે, ઝઘડિયામાં સ્વ. મગનલાલ ધાનદારને ત્યાં પૂજન વખતે 'શ્રી દત્તઃ કલિતારકો ભુવિ નૃણાં...' શ્લોક લખી મને આપ્યો ને મોઢે કરવા કહ્યું, જે મેં મોઢે કરી પૂ.શ્રીને બોલી બતાવ્યો હતો.

અંગત સેવામાં રહેવાનું બન્યું નથી.

પૂ.શ્રીને દત્તપ્રજ્ઞાતિ ગાતાં ગવડાવતાં સાંભળ્યા છે.

મારા પિતાજી પૂ.શ્રીને દેવાંશવતાર કહેતા. આજે અમારે ત્યાંના પ્રસંગોમાં અમો એ જ વિશેષણ પૂ.શ્રી માટે વાપરીએ છીએ.

આજે સૂરત અવધૂતપરિવાર દ્વારા પૂ.શ્રીના મીશનને વેગ આપવા બનતો યત્ન કરું છું.



ડૉ. ત્રિકમલાલ વાણી - અમદાવાદ ('રેવાનો યોગી'ને આધારે)

પૂજ્યશ્રીના સર્વપ્રથમ દર્શન સરખેજમાં જામકળની વાડીમાં, મારા સ્વજન ભાઈસમા ડૉ. કનૈયાલાલ વાણીની સાથે થયાં.

૧૯૪૨માં મારી દીકરી ચિ. પુષ્પા ૧૭ વર્ષની વયે ગુજરી ગઈ. તેનાં લગ્ન થયે કેવળ સાત મહિના જ થયા હતા. પૂજ્યશ્રીના દર્શન બાદ દીકરીના મરણથી મનની વિહ્વળતા હતી, તે ધીમે ધીમે શમવા માંડી.

પૂજ્યશ્રીનું પ્રથમ દર્શન અવિસ્મરણીય છે : 'અંગાચિ તે કાંતિ કોણ વણી દીપ્તિ/કોટિ ચંદ્રજ્યોતિ નેત્રી વસે ॥' એનો સાક્ષાત્ અનુભવ થયેલો.

૧૯૪૩માં શ્રીદત્તજયંતી પ્રસંગે નારેશ્વરમાં પહેલવહેલા અમે ગયા. સ્વર્ગીય સુખ.

નવાપુરની રંગજયંતીનો કાર્યક્રમ પતાવ્યા પછી, પૂજ્યશ્રીને સાથે લઈને નંદરબાર ગયાનો પ્રસંગ યાદ આવે છે. ડૉ. કનૈયાલાલના બગીચામાં પૂજ્યશ્રીનો મંડપમાં ઉતારો; બીજે દિવસે મોટરના ટાપરવાળી બળદગાડીમાં પૂજ્યશ્રીને તળોદા લઈ ગયા. અધવચ્ચે પગપાળા ચાલવાની ઈચ્છા પૂજ્યશ્રીએ દર્શાવી તેથી તેમ કરેલું. રાત્રિ તાપી નદીના બાઠામાં ગાળવાની ઈચ્છા દર્શાવી. તે રાત્રિએ પૂનમ-દેવદીવાળી હતી. પૂજ્યશ્રી રેતીના એક ઢગ પર વ્યાઘ્રાંબર પાથરી આરામથી પોઠી ગયેલા. ઉપર આકાશ, નીચે ધરતી - તે પણ રેતીની, બાજુમાં તાપીનું પવિત્ર નિર્મળ જળ; આકાશમાં પૂનમનો ચંદ્ર અને તે મસ્ત દશામાં શ્રીઅવધૂત નિસર્ગ દેવતાઓ સાથે મગ્ન !

પૂજ્ય બાપજી ઘણી વખત કહેતા કે 'કુબેરનો ભંડાર મને સોંપે તો ૨૪ કલાકમાં જ પરમાર્થિક કામોમાં ખલાસ કરી નાખું.' એવા સ્થિતપ્રજ્ઞ કર્મયોગી 'સર્વભૂતહિતે રતઃ' સંકલ્પવાળા અવધૂત હતા.

ઘણી વખત તેઓશ્રી કહેતા : " 'શ' એટલે શાંતિ અને 'હર' એટલે હરણ કરે તે 'શહર' ! તેથી શહેરમાં અમારા જેવાને ના ફાવે. શાંતિ ન મળે !"

દેવી સંપત્તિનાં દર્શન ગુરુદેવમાં થતાં. ગુરુદેવ પરબ્રહ્મ પરમાત્મા હતા. બાપજી પાસે એટલું જ માંગું કે "એવો દિ દેખાડ બહાલા ! એવો દિ ઉગાડ !! / દેખું તારું રૂપ બધે, એવો દિ' દેખાડ !!"



શ્રી દત્તાત્રેય પાંડુરંગ નંદુરબારકર

(નિર્જાપનગર, પોસ્ટ-ચાંદલોડિયા, જિ. અમદાવાદ-૩૮૨૪૮૧)

પૂ. શ્રી. રંગ અવધૂત મહારાજ વિશે પ્રથમ વડોદરાના વૈદ્યશ્રી રમેશચંદ્ર કૃષ્ણ પટવર્ધન પાસેથી સાંભળ્યું. તેઓ ગરુડેશ્વર ટ્રસ્ટના ટ્રસ્ટી હતા. તેમણે જણાવ્યું હતું કે નર્મદા કિનારે નારેશ્વરમાં એક સંત બિરાજે છે. તેમનો આધ્યાત્મિક લાભ લો તો ઘણું સારું.

પ્રથમ દર્શન કરવા નારેશ્વર ગયો ત્યારે પૂ. શ્રીનો મુકામ નારેશ્વર બહાર ક્યાંક હતો. આથી બીજીવાર નારેશ્વર ગયો ત્યારે તેમનાં દર્શન થયાં.

એક બ્રહ્મનિષ્ઠ સંત તરીકે તેમની સરખામણી કરનાળીમાં બિરાજમાન તથા વડોદરા અવારનવાર આવતા આત્માનંદ સરસ્વતી અને ગરુડેશ્વરમાં નિવાસ કરી તેને પવિત્ર બનાવનાર પ.પ. વાસુદેવાનંદ સરસ્વતી સાથે થઈ ગઈ !

નારેશ્વરમાં પૂ. બાપજીનાં દર્શન ૧૯૪૦-૪૧માં કર્યાં. નારેશ્વર ત્યારે ઋષિઓ દ્વારા પવિત્ર થયેલ નૈમિષારણ્ય જેવું શાંત-પવિત્ર લાગ્યું. નારેશ્વર જવાનું અનેકવાર થયું છે. ૪૦-૫૦ વખત તો ખરું જ. ઉત્સવોમાં સામેલ થવાનું થયાં કર્યું.

૬૦મી રંગ જયંતી વખતે શરીરમાં તાવ હતો. કઈ સેવા કરવી તેનો વિચાર મનમાં ચાલતો હતો. છેવટે પૂ.શ્રી.ને પહેરાવાતા પુષ્પહાર (ભક્તો દ્વારા)ને કાઢી લઈ તેનો ઢગલો કરવાની સેવા કરી. હાથ દુઃખી જાય એટલા બધા પુષ્પહારનો ઢગલો થયેલો.

૬૧મી રંગ જયંતી ડાકોરમાં ઉજવાઈ. તેમાં સંસ્કૃતમાં પ્રશસ્તિ મંત્રપુષ્પાંજલિ પછી ગાઈ.

૬૦મી રંગ જયંતીએ પૂ.શ્રી દત્તમહારાજ કવીશ્વર શાસ્ત્રીજીના મરાઠી પ્રવચનનું ભાષાંતર કર્યું. તથા કીર્તન કર્યું.

પૂ.શ્રી.ના સીધા સંપર્કમાં આવવાનું જ્યારે મોટી કોરલમાં હાઈસ્કૂલના પ્રિન્સિપાલનો હોદ્દો સ્વીકાર્યો ત્યારે અવારનવાર દર્શને જતો ત્યારે બનેલું. ઈ.સ. ૧૯૪૧-૪૨માં. દર ગુરુવારે તથા શનિ-રવિવારે સાંજે મોટીકોરલથી નારેશ્વર જઈને દર્શનનો લાભ લેતો ત્યારે માંડ બે-ચાર કે કોકવાર પાંચ-દસ ભક્તો સ્થાનમાં જોવા મળતા.

પોતાને થતાં સૂક્ષ્મ દર્શનોની વાત કરીને આગળના આધ્યાત્મિક માર્ગદર્શન માટે વિનંતી કરી ત્યારે પૂ.શ્રી. બોલ્યા, “અનુભવો સારા



છે. અવારનવાર આવતા રહેશે.” વિશેષ માર્ગદર્શન માટે આંગ્રહ કરતાં પૂ.શ્રી. બોલ્યા, “સંતો ભક્તોના વકીલ તરીકે વર્તે છે. તેઓ ભક્તોની અરજી ભગવાન આગળ રજૂ કરે છે. આમ છતાં ભગવાન મંજૂરી આપે તો જ સંતો આગળનું વિશેષ માર્ગદર્શન ભક્તોને પૂરું પાડે છે.” પૂ. બાપજીને વિનંતી કરી કે અમારી અરજી ધ્યાનમાં રાખશો.

મનમાં ચટપટી હતી કે આપણી અરજીનું શું થશે ? મોટી કોરલમાં એક દિવસ પ્રભાતનાં સમયે સ્વપ્નમાં પૂ.શ્રી. દંડ સાથે પધાર્યા. પૂ.શ્રી. કોઈના પણ આસન ઉપર બેસતા નહીં. આથી એક પાટલો ધોઈને પૂ.શ્રી.ને બિરાજવાની પ્રાર્થના કરતાં જ સ્વપ્ન પૂરું થયું. તે દિવસે મનમાં અનોખો આનંદ ઉલ્લાસ જણાતો હતો.

પૂ.શ્રી.નાં દર્શન કરવા જતાં જ પૂ.શ્રી. બોલ્યા, “તમારા માટે મંત્ર (કાગળ ઉપર) લખીને પાટલા નીચે મૂક્યો છે. તેનું અનુષ્ઠાન કેવી રીતે કરવું તે પણ જણાવ્યું. કોઈ પણ સાંસારિક ઉન્નતિ સિવાય આધ્યાત્મિક પ્રગતિ માટેનો તે મંત્ર હતો.

ગરુડેશ્વરમાં તેનું ૪૨ દિવસનું પુરસ્કરણ કર્યું, સમાધિ મંદિર નીચેની ઓરડીમાં ૨૬ કે ૨૮માં દિવસે અનુષ્ઠાનનાં પ્રારંભે મૂકેલું શ્રીકૃષ્ણ અદૃશ્ય થયેલું ! બહારથી તાળું મારી ચાવી પાસે જ હતી છતાં આમ બનેલું; અનુષ્ઠાન પૂર્ણ થયા પછી નારેશ્વરમાં પૂ. બાપજીને હકીકતની જાણ કરતાં તેઓ એટલું જ બોલ્યાં, “ભગવાનને શ્રીકૃષ્ણ ગમ્યું આથી તેમણે સ્વીકાર્યું.” મતલબ કે અનુષ્ઠાન સાચી રીતે પૂર્ણ થયું.

વાર્તાલાપ દરમ્યાન પૂછેલું : જાસ-મારણ-મોહન ઈત્યાદિ તામસિક મંત્રો ઈશ્વરે જ પ્રગટ કર્યા અને તેના જાપકને તામસિક સાધનાને પરિણામે ખૂબ જ સહન કરવું પડે છે. તો ઈશ્વરે તેને પ્રગટ કર્યા જ કેમ ? પૂ.શ્રી.એ ટૂંકાણમાં કહ્યું કે બજારમાં અનાજ, કઠોળ, તેલ, મસાલા સાથે કેટલાંય ઝેર (સોમલ, વછનાગ ઈત્યાદિ) પણ વેચાતાં મળે છે. વેચાતાં કેમ રાખવામાં આવે છે તે વિશે ચિંતા છોડીને સાધકે પોતાની આધ્યાત્મિક ઉન્નતિ માટે બજારમાંથી શું લેવું તેનો જ વિચાર કરવો ઘટે. ઉદાહરણ આપતાં જણાવ્યું કે એક સાધક તામસ સાધના કરતો હતો. સ્મશાનભૂમિમાં અગ્નિકુંડ પ્રગટાવેલો. તામસ દેવત પ્રગટ થયેલું પરંતુ તેને આપવામાં આવતો ભોગ કે કોઈ પણ વસ્તુની ત્રૂટિ રહી ગયેલી. તામસ દેવતાએ તે સાધકને ઊંચકીને અગ્નિકુંડમાં નાંખી



દીધો અને સાધકનો આમ અંત આવ્યો.

આથી મોક્ષની ઈચ્છા રાખનારે કોઈ પણ કાળે તામસિક સાધના કરવી નહીં. તેનાથી તેનું પતન અવશ્ય છે. તાત્કાલિક લાભ કોકવાર દેખાય છે પરંતુ સાધકનું અંતે પતન થાય છે.

મારી બેબી જ્યોત્સ્ના છ માસની હતી. બીમાર હતી. તે વખતે પ્રત્યક્ષ યમરાજા દૂતો સાથે દેખાયા. બીમાર વ્યક્તિ પાસે યમ ભગવાન દેખાય એટલે મૃત્યુ જ સમજવું. આધ્યાત્મિક સાધનાના બળથી, ન ગભરાતાં મેં યમરાજાને પૂછ્યું, “શું તમે બેબીને લેવા આવ્યા ?” યમરાજા બોલ્યાં, “ના, ના, બેબી સાચી થઈ જશે.”

એક તૂટેલું બારણું ભીંતને અઢેલીને મૂક્યું હતું જે પવનના સુસવાટાથી નીચે પડ્યું અને બીમાર બેબીથી બે-ત્રણ ઈંચ જ દૂર પડ્યું અને બેબી બચી ગઈ. રાજપીપળામાં આ બનાવ બન્યો હતો. નારેશ્વર જઈને પૂ.શ્રી.ને આ બાબત પૂછતાં પૂ.શ્રી. એટલું જ બોલ્યાં, “વાત હતી તે જતી રહી.”

શ્રી નશ્યુ હરી શૈવ એ શસુરના પિતાજી. તેઓ સાયર ગામના જમીનદાર પણ. મારો પુત્ર ભાલચંદ્ર જે હાલ આયુર્વેદ - ડાયરેક્ટર છે તે નાનપણમાં તેમની સાથે ઉછરેલો તથા ભાલચંદ્ર પર તેમનું ખૂબ જ વહાલ. તેમનાં મૃત્યુ પછી તેઓ

પૂ.શ્રી.ની અંગત સેવામાં રહેવાનું પ્રાપ્ત થયું નથી. તેમની સાથે નોકામાં બેસવાનું ભાગ્ય બે-ત્રણ વાર પ્રાપ્ત થયું છે.

પૂ.શ્રી. પાસેથી મંત્રદીક્ષા પ્રાપ્ત થઈ છે.

પૂ.શ્રી.ને ધૂન-સ્તોત્ર ગવડાવતાં સાંભળ્યા નથી પરંતુ ઘણા ભક્તો સાથે વાર્તાલાપ કરતા સાંભળ્યા છે.

પૂ.શ્રી. બ્રહ્મલીન થયા પછી એક વખત દર્શન સૂક્ષ્મરૂપે થયું :

પૂ.શ્રી. જૂની ગુફામાં બિરાજમાન હતા. દર્શનની ખૂબ જ તાલાવેલી હોવાથી અંદર જઈને દર્શન કર્યાં. પૂ.શ્રી. કાંઈક લખી રહ્યા હતા. દંડવત્ પ્રણામ કરીને ત્યાં જ ઊભો રહ્યો હતો. પૂ.શ્રી.એ લખવાનું ચાલુ જ રાખ્યું. ઘણો બધો સમય વીત્યો. હું કાંઈક બોલવા જતો હતો ત્યાં પૂ.શ્રી.એ ડાબા હાથથી ઈશારો કરી જણાવ્યું કે જરા થોભો અને જમણા હાથથી લખવાનું ચાલુ રાખ્યું. સ્વપ્નમાં ઘણો જ સમય પસાર થયો જણાયો. કલાકો અને દિવસો પસાર થયા અને પછી સ્વપ્ન પૂરું થયું. પૂ.શ્રી. કાંઈક લખાણ કરી રહ્યા હતા. આથી આપણને કાંઈક

લખવા પ્રેરણા કરતા હતા. આમ લખાણ કરવા તેમનું સૂચન હતું. આથી પૂ.શ્રી.નાં બધાં જ પ્રવચનોનું પૂ.શ્રી.નાં જીવનચરિત્ર સાથે મરાઠીમાં ભાષાંતર કર્યું જે ડોંબિવલીના અવધૂતપરિવારે “શ્રી રંગ વિચારધારા” એ નામે પ્રસિદ્ધ કર્યું. (ઈ.સ. ૧૯૮૦) પૂ.શ્રી.ના પત્રોનું પણ મરાઠીમાં ભાષાંતર કર્યું હતું પરંતુ તે કારણવશાત્ પ્રસિદ્ધ થઈ શક્યું નહીં. આ પછી પત્રમંજૂષાનું મરાઠી ભાષાંતર ડો. ઉમાબેન દેશપાડે સાથેનું પ્રસિદ્ધ થયું જે મરાઠી અવધૂત ભક્તો માટે આશીર્વાદરૂપ છે.



શ્રી હારકાનાથ ગંજાખાને (વડોદરા)

મારા સસરાશ્રી ભાલચંદ્ર બિવરે પૂ.શ્રી.ના બાલમિત્ર હતા.

મારું લગ્ન એમની દીકરી સુશીલાબહેન જોડે થયું. લગ્ન થયા પછી નારેશ્વર પૂ.શ્રી.ને પગે લાગવા-નમસ્કાર કરવા ગયા ઈ.સ. ૧૯૪૮માં.

પ્રથમ દર્શને જ મને ખૂબ સમાધાન, શાંતિ, આનંદ થયાં. મનોમન પૂ.શ્રી. ગુરુ છે એ દઢતાપૂર્વક નિશ્ચય થયો.

પ્રથમ રંગ જયંતી ઉત્સવ છાણી મુકામે થયો ત્યારથી શ્રી બિવરે સાથે લગભગ દરેક ઉત્સવમાં જવાનું થતું.

મને નાનપણથી અખાડામાં જવાની ટેવ હતી તેથી શરીરમાલિશ કરવાનું આવડતું હતું. આથી પ્રથમ દર્શને વડોદરામાં શરીર માલિશ કરવા પૂ.શ્રી.ને પૂછ્યું. તેઓએ હા પાડી. રજા આપી તેથી દરેક વખતે નારેશ્વર જવાનું થાય ત્યારે માલિશ કરવાનો, સેવાનો લાભ મળતો. બાજવા મુકામે ઉત્સવ થયો ત્યારે પણ સેવાનો-માલિશનો લાભ મળેલો. માલિશ કરતી વખતે જે જે વાર્તાલાપ થાય તેમાંથી જ બધો જ્ઞાનબોધ મળતો હતો.

પૂ.શ્રી. પાસેથી મને મંત્ર - લેખિત મંત્ર બાર અક્ષરનો મળેલ છે. રોજ એક માળા કરતો. ગુરુવારે બે માળા કરતો. તેમજ ચાંદીની પાદુકા પ્રસાદી મળી - (શ્રી બિવરેએ ચાંદીની પાદુકા બનાવી આપી) - નારેશ્વર બોધિવૃક્ષ હીમડા નીચે પ્રસાદી મળી.

મને ફૂલના હાર-કળીના તેમજ ફૂલના મુગટ કરવાનો આવડત છે. હાલમાં ચંદન ઘસીને મણકા બનાવી - એનો ચંદન મણકાહાર, માથાનો મુગટ બનાવુ છું. ૬૦મી રંગ જયંતીથી આજ સુધીની દરેક વંરસે જયંતી પ્રસંગે એવો હાર બનાવી અર્પણ કરું છું.



પૂ.શ્રી. પાસેથી દત્ત: પ્રજ્ઞાતિ સ્તોત્ર-એમના સ્વમુખે સાંભળેલ છે. અવાજ સુમધુર હતો.

એમની પ્રેરણાથી કંઈ મરાઠી-હિન્દી કવિતા-ભાવગીતો લખાયેલ છે, તેની એક અલગ ચોપડી છપાવી છે નારેશ્વર રંગ મંદિરમાં સેવક-પૂજારી મદદગાર તરીકે સેવાનો લાભ મળેલો છે. ૧૯૮૩થી દર વરસે શ્રાવણ માસમાં મોટા પૂજારી (પૂનરહરિકાકા)સરખેજ વારી ભરવા જાય ત્યારે શ્રાવણમાં એક મહિનો મંદિરની સેવાનો લાભ મળતો તે વખતે જે કોઈ બહારગામના ભક્ત ખાસ કરીને મરાઠી-મહારાષ્ટ્રીયન-ભક્ત આવે ત્યારે એવા ભક્તોને નારેશ્વર રંગ અવધૂત વિશે સંપૂર્ણ માહિતી આપતો. તેમજ મરાઠી - ગુજરાતીનો ભાષા સમન્વય કરી આપતો.

રંગમંદિરની સ્થાપના-મૂર્તિસ્થાપના થઈ તે વખતે મહારાષ્ટ્રના સંતો-શ્રી ગુલવણી મહારાજ-કવીશ્વર મહારાજ વગેરેની સેવાનો લાભ મળેલો.

મારાં પત્ની સૌ. સુશીલા પૂ.શ્રી. માજની સેવામાં પહેલેથી રહેતાં હતાં. ત્યારથી પૂ.માજની સેવા. વગેરે બધો જ લાભ મળતો હતો. પૂ. માજની આંખનું ઓપરેશન થયું ત્યારથી રસોઈ વગેરે સેવા કરવાનો લાભ મળતો થયો. મારાં સાસુમા સ્વ. લક્ષ્મીબેન પૂ. માજની સેવામાં હતાં. એક વખતે સાંજે ઓફિસમાંથી ઘેર જતો હતો ત્યારે એક મોટો અકસ્માત - મારા ઉપરથી ટ્રક પસાર થઈ - મારી સાયકલ તૂટી ગઈ પણ મને કંઈ જ થયું નહીં - જરા પણ દુખાવો થયો નહીં. એ જ અંગત ચમત્કાર - ત્યારથી તમે વધુ દૃઢ શ્રદ્ધા થઈ.

મારા પિતા વડોદરાના મોટા અધિકારી - રાવ સાહેબ હતા. તે વખતે પ્રમાણમાં સારી સંપત્તિ હતી, પણ મને સાવકી માતા હતી તેથી મને એમાંથી કંઈ પણ મળેલું નહીં. પૂ.શ્રી.એ કહેલું કે “માંગવું નહીં - કોઈ કચેરી કરવી નહીં” ત્યાગનો મહામંત્ર આપેલો - સંતોષ રાખવો તેથી આજ સુધીનું જીવન સર્વ સુખમય-આનંદમાં ગયું છે.

દોસ્તમોહમ્મદ ખાનસાહેબ : (ધરમપુર)

(‘નારેશ્વરનો નાદ’ ઓકટો. ૮૬, મુખપૃષ્ઠ-૨/૪ને આધારે)

(કરુણાશંકર વૈદ્યની નોંધ)

ધરમપુરના દોસ્તમોહમ્મદ પરનેરા પારડી આવ્યા. શ્રી બાલકૃષ્ણ

ત્રિપાઠીને ત્યાં પૂજ્યશ્રીનો મુકામ. ભજન બાદ ભગવાનને દોસ્ત મોહમ્મદે પ્રાર્થના કરી : 'બાપજી આપ મારે ત્યાં ધરમપુર પધારો.'

દિવસ નક્કી થયો. પૂજ્ય બાપજી ધરમપુર પધાર્યા.

બીજે દિવસે દોસ્તમોહમ્મદ કહે : 'પૂજ્ય બાપજી મારે પૂજન કરવું છે.'

પૂજ્યશ્રી : ભલે ! કરુણાશંકર, દોસ્તમોહમ્મદની પાસે પાદુકાપૂજન કરાવો.' પતિ-પત્ની પૂજનમાં બેઠા. પૂજન સંપન્ન થયું. પૂજ્યશ્રીએ અમીદષ્ટિ કરી અને ત્યાં ઔદુમ્બર વૃક્ષદેવતાનું સ્થાપન કર્યું.

દોસ્તમોહમ્મદ પોતાની મિલકત બાપજીને સમર્પિત કરી દીધી ! મકાનનું નામ રાખ્યું : 'રંગપ્રભાત'.

શ્રીરંગ પોતાના આધ્યાત્મિક સદ્ગુરુ.

શ્રી પ્રભાતદેવ પોતાના સંગીતવિદ્યાના સદ્ગુરુ.

બંને સદ્ગુરુ પુરત્વેનો ઋણસ્વીકાર કહો કે નિત્ય સ્મૃતિ માટેની કેવી પ્રયુક્તિ !

પૂ. બાપજીનાં સન્નિધ્યમાં ધરમપુરમાં સ્વરચતિ ભજનો સંભળાવેલાં.

પૂ. બાપજી આફ્રિકાના પ્રવાસે જનાર હતા ત્યારે ખાનસાહેબ દોસ્ત મોહમ્મદનાં ભજનોની ૧૧ ભજનોની કેસેટ ભાલચંદ્રભાઈ ત્રિપાઠી (પૂ.બાલઅવધૂતજી) દ્વારા કરાવીને લઈ ગયેલા.

પ્રસંગોપાત ખાનસાહેબ નારેશ્વર પૂજ્યશ્રીનાં દર્શને ગયેલા. ત્યાં તેમણે ભજન ગાયું : 'ગુરુને મંગાઈ ભિક્ષા ચેલા ઝોલી ભરકે લાના' પૂજ્યશ્રીએ ભજનની શરૂઆત સાંભળતાં જ થોભવા આજ્ઞા કરી અને પોતે ગરમ લોંગકોટ અને ગરમ ટોપી લઈ આવીને ખાનસાહેબને હાથોહાથ સ્વયં પહેરાવ્યાં. આવા કૃપાવંત હતા પૂજ્યશ્રી.

નવાગામ રંગજયંતીપ્રસંગે વિશિષ્ટ સન્માન કરીને 'જાતપાતની તને ન ચીડ'એ ઉક્તિને સત્ય ઠેરવી હતી.

નારેશ્વરધામમાં પૂ.મુક્તાનંદબાબા પધારેલા હતા ત્યારે પૂજ્યશ્રીની આજ્ઞાથી ખાસ નારેશ્વર જઈ શાંતિનિકુંજના ઓટલા પર ભજનમિજલસસેવા આપવાનું તેમને ભાગ્ય પ્રાપ્ત થયું હતું.

આફ્રિકાથી મુંબઈ થઈને વલસાડ શ્રી બાકૃષ્ણભાઈ ત્રિપાઠીને ત્યાં પૂજ્યશ્રીએ મુકામ કર્યો ત્યારે ખાનસાહેબને સંભારી પૂજ્યશ્રીએ તેડ્યા. તા.૨૭-૨-૬૮ના રોજ ધરમપુર ખાનસાહેબને ત્યાં પૂજ્યશ્રીએ પધરામણી





કરેલી. પૂબાપણને મન ખાનસાહેબ બ્રાહ્મણ જ હતા. તેથી મને સૂચના આપેલી કે બ્રાહ્મણ સમજીને જ પૂજા કરાવજે.

હૃદયમાંની છબી શબ્દોમાં આલેખે છે ખાનસાહેબ દોસ્તમોહમ્મદ આમ :

અબજોકી યે દુનિયા મેં, એક હી રંગ હૈ ન્યારા;
 દુનિયાકે યે અનેક રંગમેં, એક હી રંગ હૈ ધ્યારા ! ધ્રુવ
 એક રંગસે અનેક રંગ બનાકર, અજબ યે ખેલપસારા;
 સબ રંગમેં હિલમિલ કર ભી રહે રંગ વો ન્યારા ! ૧
 પ્રીત મેં રંગ, રીત મેં રંગ, રંગ હી રંગ હૈ સારા;
 હર રંગમેં રંગ હી રંગ હૈ, રંગ પિયારા, રંગ દુલારા ! ૨
 રામ કહો, રહેમાન કહો, એક હી રંગ હૈ સારા;
 યે રંગ કો જો પહચાને, વો હી રંગ દુલારા ! ૩
 પતિત કો રંગ લગા કર રંગ ! રંગમેં રંગ દિયા સારા;
 રંગ દિયા અબ તૂ હી જાને, તૂ હી એક સહારા ! ૪
 રંગ-રંગમેં મસ્ત રહું મૈ, રંગ ના તૂટે સહારા;
 રંગ-સહારા તૂટ ગયા તો, દુનિયા કહેગી બિચારા ! ૫

શ્રી ધીરજલાલ મ. વૈદ્ય વિલેપાર્લે-મુંબઈ

પૂજ્ય બાપજીનાં પ્રથમ દર્શન ૩ જૂન ૧૯૫૬ના રોજ વલસાડમાં કર્યાં. શ્રી રામચંદ્ર જોશી, મારા મામાશ્રીના સૂચનથી આ દર્શનપ્રસંગ બન્યો. રસ્તામાં ફૂલ-નાળિયેર વગેરે લેતાં મનમાં ભેદભાવની રેખા સંકળાયેલી ! મારે તો સદ્ગુરુ જ્ઞાનનગરનિવાસી પૂ. રામદાસ છે, તો શા માટે અવધૂતનાં દર્શને જવું ? એ ભેદભાવનો પડદો ભગવાનની પાદુકા આગળ ફૂલ-નાળિયેર મૂકી વંદન કરતાં ચિરાઈ ગયો !

વંદન કરી બાપજીની બેઠકે એમને નિહાળવા જાઉં છું તો તેઓને હું ન જોઈ શક્યો ! કેવળ પ્રકાશ દેખાયો અને પ્રકાશના વર્તુળમાં રામદાસ સ્વામીનાં દર્શન થયાં ! વિસ્મય અને ભયની લાગણીથી હું ભક્તસમૂહમાં બેઠો. અંદરથી ભેદભાવ માટે પશ્ચાતાપ કર્યો. પૂજ્ય બાપજી અને સદ્ગુરુ એક જ છે, એ ભાવનાએ મૂર્ત સ્વરૂપ લીધું, તે પછી જ હું બાપજીને જોઈ શક્યો ! ખરેખર ભગવાનની લીલા અગમ્ય છે.

૧૮-૨-૫૭માં ગણદેવીમાં પૂજ્યશ્રીનો દર્શનલાભ મળ્યો. વેંગણિયા



નદીને કિનારે તૈયાર કરેલી ઝૂંપડીમાં ખૂણામાં ઊભો ઊભો હું નામજપ કરતો હતો. પૂજ્યશ્રીની મૂર્તિ નિહાળી રહ્યો હતો. ગોગલ્સ પહેરેલાં એટલે પૂજ્યશ્રીની દષ્ટિ હું જોઈ શકતો નહોતો; હૃદયમાં વસવસો આ વાતનો હતો, ત્યાં તો અંતર્યામી બાપજીએ ગોગલ્સ કાઢ્યાં ને ભગવાન બુદ્ધ સમી કરુણાદષ્ટિ મારા પર ઢાળી !

આ દરમિયાન કોક ભક્તે પ્રશ્ન પૂછેલો : મનની સ્થિરતા રહે નહીં, માર્ગ સૂઝે નહિ તો શું કરવું ? , પૂજ્યશ્રીએ કહેલું : “અનન્ય શરણાગતિ સ્વીકારો, મારો પગ પકડો, મારે ચરણે શિર ઢાળો, મારામાં મન લગાડો, પછી જવાબદારી મારી છે. એમ વિચારી ‘સર્વ ધર્માન્ પરિત્યજ્ય મામેકં શરણં વ્રજ’ની ગીતાવાણી હૃદયમાં દઢ કરી, ‘જ્ઞાનેશ્વરી’ અને ‘શ્રીગુરુલીલામૃત’, ‘દત્તબાવની’ બોલવાવાંચવા અને સમજવા મથો.” X “નામસ્મરણ ચાલુ રાખો, સ્મરણ તમારા સ્વરૂપનું ભાન કરાવશે.”

૧-૪-૫૭ના રોજ મુંબઈથી સીધા નારેશ્વર સહકુટુંબ દર્શનલાલ લીધો. મુંબઈ બાપજી પધારે ત્યારે દર્શનની તક લેતાં.

‘દૃટમાં ગણદેવીમાં પાદુકાપૂજન થયું ત્યારે ત્રણ દિવસ એમના સાન્નિધ્યનો અનેરો આનંદ લૂંટ્યો હતો.

શ્રી અવધૂતજી યોગેશ્વર હતા. તેઓશ્રીની અગાધતા પામર જીવો શી રીતે પામી શકીએ ?! કવિ નાનાલાલના શબ્દોમાં મારો હૃદયભાવ વ્યક્ત કરું :

‘શું શું સંભારું ને, શી શી પૂજું પુણ્યવિભૂતિઓ
પુણ્યાત્માનાં ઊંડાણો તો, આભ જેવાં અગાધ છે.’”

શ્રી નરહરિદાદા રંગમંદિર, નારેશ્વર/સરખેજ

સરખેજના રતનલાલ મહાત્માના ભાઈ ચુનીલાલ અને પાર્વતીબેનને ત્યાં પુ. શ્રી પધાર્યા હતા ત્યાં પ્રસાદ લેવા અમે ગયાં હતાં સાથે જગન્નાથભાઈ અને રામપ્રસાદ હતા.

પ્રથમ દર્શન ચુનીલાલના ખેતરમાં કર્યાં. આશરે ૧૯૩૩માં થયાં. શ્રી રતનલાલ મહાત્માની પ્રેરણાથી દર્શન થયાં.

‘દષ્ટિ લક્ષ્યે સ્થિર કેવી પન્ને અલિપંકિત જેવી’નો અનુભવ થયો. પ્રથમ દર્શને એમના તરફ આકર્ષાયા અને એમણે અમને આકર્ષ્યાં. અમારી કુટુંબપરંપરામાં શિવભક્તિ ચાલી આવી છે એટલે પૂજ્યશ્રીમાં



અમને શિવનાં દર્શન થયાં. ભગવાન શિવના ગુણો બાપજીમાં જોવા મળ્યા.

સને ૧૯૩૫માં મને નારૈશ્વરમાં દર્શન થયાં. ફક્ત પૂજ્ય બાપજીની કુટિર અને મહાદેવનું સ્થાન હતાં. ઓફિસવાળી ધર્મશાળાનું બાંધકામ ચાલુ હતું. નારૈશ્વર લગભગ દર વર્ષે જવાનું થતું અને છેલ્લાં ૪૦ વર્ષથી સ્થિર નિવાસ કર્યો છે.

દત્તજયંતીના ઉત્સવોમાં દર વર્ષે જવાનું થતું જેમાં ઉત્સાહથી ભગવાનની કુટિરના શણગારથી માંડીને સ્તોત્ર-ભજનો ગવડાવવાની સેવા પૂજ્યશ્રીની સૂચનાથી મળતી. દત્તજયંતીના પૂજન અંગેની બધી જ વ્યવસ્થા અમે-સરખેજનું મંડળ-કરતા. પૂજ્યશ્રીની દત્ત-ભગવાનની પૂજા, ધૂપ વગેરે અમે પ્રત્યક્ષ જોયેલું. સરખેજના રેવાશંકર મહંત પોતાની મોટરમાં અમને નારૈશ્વર લાવતા. મહંત નામ પણ તેમને બાપજીએ જ આપેલું. દત્ત-પ્રણતિ, દત્ત ભજનમૂ પૂજ્યશ્રી જાતે બોલાવતા અને અધવચથી મને બોલાવવાનું સોંપી દેતા. મારા બુલંદ કંઠ અને કર્મનિષ્ઠાથી બાપજી મારા ઉપર પ્રસન્ન હતા.

સઈજમાં દત્તબાવનીની રચના થઈ તે પ્રસંગે હું હાજર હતો. સઈજમાં સતી અનસૂયાનું કીર્તન કરવાની આજ્ઞા કરી અને પૂજ્યશ્રીની કૃપાથી તે પ્રથમ કીર્તન સરસ થયું. પૂજ્યશ્રીએ મને હ. ભ. પ. (હરિભક્તિપરાયણ)નો ખિતાબ આપ્યા પછી બીજી વાર ધુવારણમાં બાપજીની હાજરીમાં કીર્તન કર્યું. ત્યાર પછી નારૈશ્વરમાં પણ બાપજીની હાજરીમાં કીર્તન કર્યું અને ત્યારે શ્રી જયંતીભાઈ આચાર્યની હાજરીમાં બહુમાન કર્યું. પૂજ્યશ્રી અંતર્યામી હતા. તે પોતે જાણીને આપણને માગદર્શન આપતા.

પૂજ્યશ્રી પોતે ભગવાન હતા, સર્વજ્ઞ હતા એ વાતની પ્રતીતિ અનેકવાર થઈ છે. સરખેજમાં પૂજ્યશ્રી હતા ત્યારે મને શંકા થયેલી કે બાપજી ભગવાન છે પણ આપણા જેવા જ સામાન્ય દેખાય છે. મારી આશંકા નિર્મૂળ કરવા મને ગરુડેશ્વરથી ઝરિયાવાડી, વજીરિયા, રામપુરા, ભીલોડિયા થુવાવી વગેરે મુકામોમાં એક મહિના સુધી સાથે રાખ્યો અને ભીલોડિયામાં બાજી ભગતને ત્યાં ભરઉનાળે વરસાદ વરસાવ્યો તેનો હું સાક્ષી છું અને ત્યારે મને બાપજી સર્વશક્તિશાળી સ્વયં ભગવાન છે એ વાતની પ્રતીતિ થયેલ.

પૂ. બાપજી કણભા રંગ જયંતીના ઉત્સવમાં અમદાવાદથી જવાના



હતા ત્યાં માંડવીની પોળમાં બાપજીનાં દર્શને ચુનીલાલને ત્યાં અમે ગયેલા અને તે સમયે જમાલપુરમાં કોમી હુલ્લાડ ફાટી નીકળ્યું. તે વખતે બાપજીએ મને કહ્યું કે તમે ઘેર જાઓ. મારી માફક ચાર-પાંચ કુટુંબો ત્યાં ઘેરાઈ ગયેલાં. હું તો “આજ્ઞા ગુરુણાં હિ અવિચારણીવા” એ ન્યાયે તરત કુટુંબ સાથે ઘેર જવા નીકળ્યો, અને ત્યાં જમાલપુરનો વિસ્તાર કે જે ખરેખર ભયજનક હતો ત્યાંથી અમે પસાર થવા લાગ્યા, અમારી નજર સામે મારામારી અને કાપાકાપી ચાલી રહેલી અમે જોઈ, પણ બાપજીની હુંફથી અમે તો ‘ગુરુદેવદત્ત’ કરીને ઝડપથી તે વિસ્તારમાંથી હેમખેમ પસાર થઈ ગયા અને આવી રીતે પૂજ્યશ્રીએ અમને અભય આપી રક્ષણ કર્યું અને “શ્રી દત્ત દત્ત ભયહારક દત્ત દત્ત”નું બિરૂદ સાર્થક કર્યું.

અમદાવાદમાં સરસપુર વિસ્તારમાં નિકોલી નાકા પર મ્યુનિસિપાલિટીના ટોલનાકા ઉપર મારી ફરજ હતી. તે સમયે કાલુપુર સ્ટેશન સામે, કરસનદાસની ધર્મશાળામાં પૂજ્યશ્રીનો મુકામ હતો. ત્યાં ગુરુલીલામૃતનાં પ્રૂફ તપાસવા માટે બાપજીને પહોંચાડવાનું કામ મને સોંપેલું. એક દિવસ મારી રાતની ડ્યૂટી હતી અને રાત્રે દસ વાગે હું પ્રૂફ લઈને બાપજી પાસે પહોંચી ગયો. બરાબર તે જ સમયે મારા નાકા ઉપર ચેકિંગ આવ્યું અને હું તો દસથી બાર બાપજી પાસે હતો. પણ જતાં વારમાં જ બાપજીએ કહ્યું અત્યારે શા માટે આવ્યો ? કારણ કે નાકાની નોકરી જવાબદારીવાળી હતી અને ત્યાં ગેરહાજરી તરત માલૂમ પડી જાય તેમ હતી. બીજે દિવસે સવારે જે ઈન્સ્પેક્ટર રાત્રે ચેકિંગમાં આવેલા તે મને મળ્યા અને કહ્યું કે અમે ગઈ રાત્રે તમારું કામ જોયું. તમારું બહુ વ્યવસ્થિત કામ છે એવો અભિપ્રાય આપ્યો ત્યારે મને પ્રતીતિ થઈ કે હું રાત્રે જ્યારે બાપજી પાસે ગયો ત્યારે મારી ગેરહાજરીમાં બાપજીએ મારી લાજ રાખી.

સને ૧૯૫૨માં પૂજ્યશ્રી ખંભાતમાં લગભગ એક માસ અજ્ઞાતવાસમાં રહેલા તે વખતે બાપજીને આંખના (Retina) પડદાની તકલીફ હતી. અમે બંને પતિપત્ની તે વખતે બાપજીની સેવામાં હતાં. આંખની તકલીફના ઉપાયરૂપે કોઈકે દરિયા કિનારે થતી, મોરસની ખારી ભાજીના રસમાં ભાખરીનો લોટ બાંધીને તેની ભાખરી બનાવી દરરોજ ખાવાનું જણાવેલું. આથી અમો તે બનાવી બાપજીને આપતા. જે પ્રયોગથી બાપજીને સહત થઈ હતી. ભાખરી બિસ્કિટ જેવી થતી



હતી તેથી બાપજીએ તેનું “આઈ બિસ્કિટ” નામ આપેલું અને મારી કસોટી-પરીક્ષા કરવા બાપજીએ મને કહ્યું કે નરહરી ! આ “આઈ બિસ્કિટ”ની તું પેપરમાં જાહેરાત આપ કે “એક સંત ઉપર કરેલો પ્રયોગ” અને પછી જો કે પૈસા જ પૈસા તને મળશે. જાહેરાતમાં હું મારી સહી આપીશ. પણ મેં કહ્યું કે બાપજી મારે મારી સેવાની કંઈ બદલો લેવાનો છે ? મારે પૈસા જોઈતા નથી. મારે તો આપની પ્રસન્નતા એ જ પૈસા છે. આમ મારી વૃત્તિની પરીક્ષા કરી અને બહુ પુશ થયા.

રામપુરામાં પ્રવાસ દરમ્યાન મેં બાપજી પાસે ગુરુમંત્રની યાચના કરી ત્યારે બાપજીએ પોતે મારે માટે એક નવા જ “ત્રયોદશાક્ષરી મંત્ર”ની રચના કરી મને લખી આપ્યો અને તેનું વિધાન મને લખાવ્યું. એનું ધ્યાન પણ બાપજીએ રચેલા શ્લોક, “કાષાય વાસ સમજ”નું આપ્યું. એ મંત્રના જપ અનુષ્ઠાનના મને ઘણા પરચાઓ મળ્યા છે અને હજી તે મંત્ર મારા નિત્ય પાઠમાં છે.

સને ૧૯૫૨માં અમે પૂજ્યશ્રી પાસે નારેશ્વર પાદુકા લેવા આવ્યા અને બાપજીએ સ્વપ્નમાં મને કહ્યું કે પાદુકા પદયાત્રાથી જ લઈ જવી પડશે અને મેં જગન્નાથભાઈને વાત કરી. તેમણે કહ્યું કે આપણે બે જણ પગે ચાલીને લઈ આવીશું. આમ દૈનિકશ્રવ કર્યો અને મંડળમાં વાત કરતાં ૧૭ જણ તૈયાર થયા અને અમે નારેશ્વર આવ્યા. રાત્રે મુ. મોદીકાકા, ડૉ. વાણી, શ્રી મણિભાઈ ત્રિપાઠી વગેરેએ વાત જાણી. તેમણે મારી ચકાસણી કરતાં કહ્યું કે પાદુકા લઈ જવી એ કંઈ સહેલું નથી. ઘણો ખર્ચ થશે, ત્યારે મેં કહ્યું કે મારું ઘર ગાંધી મૂકીને હું ખર્ચ કરીશ પણ પાદુકા તો લઈ જ જઈશ અને બાપજી મારી ભાવના જોઈને પાદુકા આપવા તૈયાર થયા. અમે જ્યારે બાપજી પાસે પાદુકા લેવા ગયા ત્યારે બાપજી બોલ્યા કે “નરહરિ ! પાદુકા હું તને આપું છું.” આ વાક્ય બે વાર બોલ્યા ત્યારે મેં કહ્યું કે ‘આ મંડળ જે આવ્યું છે તેને આપ પાદુકા આપો’ ત્યારે ફરીથી બોલ્યા કે ‘હું પાદુકા તને આપું છું. આ મારું આત્મલિંગ તને આપું છું’ એમ કહીને આપી અને અમે વાજતેગાજતે લઈ ચાલ્યા. માર્ગમાં જ્યાં જ્યાં ગયા ત્યાં ઠેર ઠેર પાદુકાજીનું ભવ્ય સ્વાગત થયું અને તે પાદુકાજી હાલ સરખેજમાં બિરાજે છે, જેની પૂજાવિધિ વગેરે સર્વ વ્યવસ્થા સરખેજનું મંડળ કરે છે. દર માસે એક એક કુટુંબના વારા પ્રમાણે અવિચ્છિન્ન બાપજીના આદર્શો પ્રમાણેનો વ્યવહાર ચાલે છે. જેમાં બધી વ્યવસ્થાનું આયોજન



કરવાનો લાભ પૂ.શ્રી.ની કૃપાથી મને મળ્યો છે.

પાઠુકા સ્થાપના પછી ફરીથી હું જ્યારે નારેશ્વર આવ્યો ત્યારે મને બાપજીએ જે પોતે સૂવા માટે ઊંનનું આસન પાથરતા હતા તે, વહલ અને બેસવાનું આસન, ચશ્મા આપ્યાં. પૂ. માજીએ મને ચાંદીની દીવી અને આરતી આપ્યાં.

પૂજ્ય બાપજીએ મને નીચે જણાવેલાં ભજનો ગાઈને બતાવ્યાં છે અને મારી પાસે ગવડાવ્યાં છે :

- (૧) રે મન મસ્ત સદા દિલ રહના ! (રાગ-કેદાર)
- (૨) મોહે દત્ત દરસકી આશ કોઈ મીલાવો રે !
- (૩) ભઈ મતવાલી પિયા કે દીદાર પાવે.

શ્રી નરહરિભાઈ પુરુષોત્તમ પાઠક વરજામા / વડોદરા

વડોદરા તાલુકાના વરજામા ગામે પૂ. બાપજીના પ્રથમ આગમન પ્રસંગે મુ. મગનભાઈ માસ્તર અને મુ. જયંતીલાલ આચાર્ય દ્વારા સમૂહ પારાયણઆયોજન નિમિત્તે ઉપસ્થિત પૂ. અવધૂતજી વિશે આ બંને રંગભક્તો દ્વારા પ્રથમ સાંભળ્યું - “નારેશ્વરની વેરાન ભૂમિને તપોભૂમિ બનાવનાર પૂ. રંગ અવધૂતજીનાં દર્શન એ ગામનાં અહોભાગ્ય છે.”

પ્રથમ દર્શન વરજામામાં જ્યાં ટેકરી ઉપર પૂ. બાપજીનો ઉતારો હતો ત્યાં શ્રી મગનભાઈ માસ્તર અને શ્રી જયંતીલાલ આચાર્યની પ્રેરણાથી કર્યાં.

સૌ પ્રથમ દર્શન કરતાં જ આત્મશાંતિની અનુભૂતિ થઈ, હૃદય આનંદથી ઊછળી ઊઠ્યું. સાત્ત્વિક ચેતનાથી શરીર આખું જાણે રોમાંચ અનુભવવા લાગ્યું ! જન્મ સાર્થક કરાવે એવો સદ્ગુરુ અને કોઈ અવતારી પુરુષનું સાંનિધ્ય આપણને મળી ગયું છે, એવો ભાવ રોમેરોમમાં વ્યાપી ગયો. અને દર્શનની એ પળ પછી ક્યારેય કોઈની સરખામણી મન-બુદ્ધિએ કરી નથી. મસ્તક મૂક્યું પછી આજદિન સુધી પૂ. બાપજીને સમર્પિત રહ્યાં છીએ. હા, પણ એક વાત સ્પષ્ટ કરી લઉં, બ્રાહ્મણ હોવાને નાતે હું પ્રથમ સાંસારિક વિટંબણાઓ આવતાં સોમવાર કરતો, મહાદેવના પ્રતાપિ કરી દર્શન કરતો, ટેક રાખતો પણ જ્યારથી પૂ. બાપજીના શરણે ગયો ત્યારથી ગુરુસ્મરણથી જ વિટંબણાઓ ઉકેલાતી મેં જોઈ છે અને ત્યારથી ગુરુ અને પ્રભુ વચ્ચેનો ભેદ જ દેખાયો નથી. ટૂંકમાં મને શ્રદ્ધા લાગી અવધૂતમાં, સ્થિર થઈ અવધૂતમાં



અને હવે અવધૂત જ પરબ્રહ્મ પરમેશ્વર છે, એવી અતૂટ આસ્થામાં આજે જીવી રહ્યો છું.

મારાં એક બહેન વિષે પૂ. બાપજીને એક નાનકડો પ્રશ્ન પૂછ્યો અને પૂ. બાપજીએ નારેશ્વર આવવા કહ્યું. પૂ. બાપજીની વરણામાંથી વિદાય બાદ તુર્ત જ પારાયણ નીતિનિયમ સહ શરૂ કર્યું અને પારાયણની સમાપ્તિ બાદ તુર્ત જ નારેશ્વર જવા પ્રયાણ કર્યું અને ત્યારે જ નારેશ્વરમાં પૂ. અવધૂતનાં દર્શનનો પ્રથમ લાભ મળ્યો.

નારેશ્વરસ્થાનની વાત કરું તો તપશ્ચર્યાની દિવ્ય શક્તિથી મહેકતું એક નાનકડું સામ્રાજ્ય સમું નારેશ્વર આનંદધામ સમું લાગ્યું. અર્ધ વિકસિત, વેરાન જંગલોના અવશેષ સમું, પરંતુ કુદરતી સૌંદર્યથી ભર્યો ભર્યો રેવાતટ કાંઠાના ભાઠાનો આ પ્રદેશ જાણે દેવભૂમિ સમો દેખાયો અને મનમાં થયું, માટે જ તો બાપજીએ આ જગ્યા પસંદ કરી હશે. આ નર્મદાકાંઠાના શીતલ મંદ પવનોએ, પૂ. બાપજીના સાંનિધ્યે અને દત્તનામસ્મરણથી ગાજતા નારેશ્વરને જોઈ વેકુંઠ ધામની અનુભૂતિ થઈ અને ત્યારથી નારેશ્વર સાથે ઘરોબો બંધાઈ ગયો. પૂ. માજીની સેવામાં એક બ્રાહ્મણ કુટુંબની જરૂર ઊભી થઈ અને અમે તૈયાર થઈ ગયાં અને સને ૧૯૫૧થી પૂ. માજી જીવિત હતાં ત્યાં સુધી પ્રારંભે ચાર ચાર મહિના અને છેલ્લે છેલ્લે ઓછામાં ઓછા એક વર્ષ સુધી નારેશ્વર સ્થાનમાં જ પૂ. બાપજી અને પૂ. માજીના સાંનિધ્યમાં રહેવાનો અદ્ભુત લાભ મળ્યો. જવા-આવવાની વાત તો બાજુએ પણ નારેશ્વર જ અમારું એક ઘર થઈ ગયું. સ્થાનમાં એક નાનકડી રૂમ અમારો આવાસ થઈ ગયો. ત્યાંના અનેક ઉત્સવોના અમો સહભાગી છીએ. ઉત્સવો દરમ્યાન પૂ. બાપજી સાથે નર્મદા મૈયાનાં પાણી લેવા અનેકવાર અમે ગયાં છીએ. હજારો ભક્તો સાથે ભજનો, ધૂન, સ્તોત્રોનાં ગાન અમે કર્યાં છે. પૂજન-અર્ચનથી એક દિવ્ય શક્તિ સાંનિધ્યે, દિવ્ય ભક્તિનો આનંદ અમે લૂંટ્યો છે. શિસ્ત-સંધમ ભક્તિના પાઠો પૂ. બાપજીના સ્વમુખે અમે અનેક વાર સાંભળ્યા છે. રંગ જયંતી - દત્ત જયંતી ઊજવણીના પ્રસંગો અમે પૂ. બાપજીની ઉપસ્થિતિમાં માણ્યાં છે. વિશાળ ભક્તોની ઉપસ્થિતિમાં સ્થાનના શિદ્ધાંતોને વાચા મળે તેમ શિસ્તબદ્ધ વ્યવસ્થામાં અમો સહભાગી બન્યાં છે. એ દુર્લભ આનંદની સ્મૃતિથી ખરેખર આજે પણ આંખ ભીની થઈ જાય છે.

પૂ. બાપજી સાથેનો પ્રથમ સંપર્ક પ્રથમવાર વરણામા આવ્યા

ત્યારથી થયો અને ત્યાર બાદ એ સંપર્ક એવો તો વિકસ્યો કે નારેશ્વરમાં પૂ. માણની સેવામાં માણની વિદાય સુધી મહિનાઓના મહિનાઓ અમે રહ્યાં અને ત્યારથી એક સંતાન તરીકે પૂ. બાપજી અમોને સાચવી રહ્યા છે. નારેશ્વરમાં પ્રસાદ વહેંચવો, સ્થાનમાં આજ સુધી નિયમ મુજબ કાર્યરત રહેવું. પૂ. બાપજીના સ્નાન માટે સવારે નર્મદાથી ઘડો જળ ભરી લાવવું, સોંપેલ ફરજ અદા કરવી એ રીતે રહ્યા તે ઉલ્લેખનીય છે. જીવન પણ એક વહેણ છે અને તેમાં ઉતાર-ચડાવ પણ આવે, પણ ઉતારના સમયે પણ અવધૂતે અમને સાચવ્યા હોય એવા અનેક પ્રત્યક્ષ દાખલા છે.

શરણાગતનો વાતચીતર



પૂ. બાપજી કહેતા, 'એકવાર આ લીમડાના વૃક્ષની છાંય જેણે લીધી છે એનું ઉત્થાન ન થાય તો કંઈ નહીં પતન તો ન જ થાય.' પતનમાં પણ પૂ. બાપજીએ ઉત્થાનનાં દ્વાર ખોલ્યાં છે. અમોને પૂ. બાપજી કહેતા, એક વાર તમો સંપૂર્ણપણે અહીં આવી જાવ, પછી તમારી સંપૂર્ણ જવાબદારી મારી છે અને વિટંબણાવેળાએ પણ એ એમણે સાર્થક કર્યું છે. અમો પૂ. બાપજીનું મંદિર જ્યાં છે એ વાંકળમાં ૨૨ વર્ષ રહ્યાં છીએ. આખું ગામ રંગ અનુરાગી બની આજેય અવધૂતનો જયકાર કરે છે. એના નામની ટેક રાખે અને હજારો ભક્તોની ભીડ ભાંગી છે અને એટલે જ ભક્તવત્સલ તરીકે અવધૂત આજે લાખો ભક્તોના હૃદય પર આરૂઢ થયેલાં છે. નાનામોટા અનેક પ્રશ્નોનાં નિરાકરણ અવધૂતે જીવનમાં આપ્યાં છે.

પૂ. બાપજીની વિચારધારામાં ૧૯૫૧થી નારેશ્વરમાં સ્થિત થઈ રહ્યા, જીવ્યા પછી એમના સાંનિધ્યે ઘડેલા નિયમોમાં જ જીવન વ્યતીત થયું છે. છતાં નાના પ્રશ્નો હોય જેમ કે મારો ભાણે શ્યામ નાનપણમાં ખૂબ ડરતો. એક રૂમમાંથી બીજી રૂમમાં જતાં ડર લાગે, એકવાર બાપજીને કહ્યું, બાપજી શ્યામ ખૂબ ડરે છે. બીએ છે, પૂ. બાપજીએ કહ્યું, માસ્તર શ્યામને ગુફામાં લઈ જાવ અને માસ્તર શ્યામને ગુફામાં લઈ ગયા. ગુફાના પ્રવેશ દ્વારે વ્યાઘ્રચર્મ જોઈ, શ્યામ પાછો ફર્યો અને ત્યારે બાપજીએ કહ્યું બીક લાગે ત્યારે મને યાદ કરજે, હું અહીંથી મારો વાઘ મોકલીશ એટલે તારી બીક ભાગી જશે અને ખરેખર ત્યારથી બીક ગઈ.

મારા જમાઈ માટે એસ.એસ.સી. પછી ભણવું કે નોકરી કરવી એની પૂજ્ય બાપજીને વાત કરી, પૂ. બાપજીએ જમાઈને પૂછ્યું,



આજીવિકા માટે નોકરી જરૂરી છે કે બીજું કંઈ છે ? ત્યારે કહું : 'નોકરી કરવાની તો છે જ'. તો પછી બાપજીએ કહું : 'નોકરી સ્વીકારી લો, કાપમી થઈ જશો. અને ભણાશો એનાથી પણ નોકરીમાં આગળ જશો, હવે એવો સમય આવશે, ભણેલા હોટલ ખોલશે'.

આધ્યાત્મિક સંબંધની વાત કરું તો એક વાર પૂ. બાપજી એકલા બેઠા હતા અને એમની સાથે હું. એકદમ પૂ. બાપજી બોલ્યા, નરહરિભાઈ, તમે ચણા ખાઈને, લક્ષ્મીનારાયણના પાઠ કરો. રોજ-૧ અને શુક્રવારે-૨ અને કહું, જો મારી પાસે હોય તો હું પાઠ આપું. પછી કહું, તમે જ મેળવી લેજોને અને હું ગયો, બીજે દિવસે પાઠ લઈ પરત ફર્યા અને પૂ. બાપજીને કહું, બાપજી આ તો પૈસા માટે છે અને મારે તો પૈસાની જરૂર નથી. બધું છે અને પૂ. બાપજી ખડખડાટ હસવા લાગ્યા અને સાચું કહું તો પાનખરની એવી ઋતુ જીવનમાં આવી કે પૂ. બાપજીએ જો આ અમોઘશસ્ત્ર ન બતાવ્યું હોત તો ભૂખે મરવાનો વારો આવત.

અમે મહદ્અંશે પૂ. બાપજી સાથે જરૂરિયાત ઊભી થાય એટલે નારેશ્વરમાં જ મૂંઝવણનો ઉકેલ મેળવી લઈએ. અમારાં કદમ કદમ પૂ. અવધૂતનાં માર્ગદર્શનને આધારે જ મંડાતાં રહ્યાં.

પૂ. બાપજી અજર અમર સર્વજ્ઞ છે. એ આજે પ્રત્યક્ષ દોરવણી આપી રહ્યા છે કારણ એ સ્વયં બ્રહ્મ છે અને દત્તનો અવતાર છે.

અને આ વાસ્તવિકતાનાં અનેક પ્રમાણ જીવનમાં મળ્યાં છે. અજર અમર અને સર્વજ્ઞ છે, એનો એક જ દાખલો પ્રતીતિજનક લેખારો. જીવન ઉતરાવમાં અમો ગાયપગલાં દત્ત મંદિરે રહેવા લાગ્યાં. પૂ. બાપજીએ કહેલું, તમારી જવાબદારી મારી છે, એ વિશ્વાસ જીવનશ્વાસ બની ગયા હતા, પણ પૈસાનો પ્રશ્ન અને પૈસા વગરનો વહેવાર જ ક્યાં ? હતાશામાં ગાયપગલામાં પારાયણ શરૂ કર્યું. રાત્રે સ્વપ્નમાં મંદિરથી દૂર શિવાલયમાં ભવ્ય લાઈટોથી શિવાલય જગમગે. મંદિરના પૂજારીને કહું, કોઈ મહાદેવમાં છે, ચાલો જોઈએ, પૂજારીએ કહું, સૂઈ જાવ. આ તો જંગલ છે, જોવા જવાય નહીં, પણ મને થયું, આ સ્થાનનું અન્ન ખાઈએ છીએ અને કોઈ હોય તો આપણે જવું જોઈએ, જોવું જોઈએ અને હું ઊંડચો અને આગળ વધ્યો, જ્યાં આગળ જાઉં છું ત્યાં વેદોના સુમધુર કંઠે મંત્રો સંભળાવા લાગ્યા, એક આનંદ વરતાવા લાગ્યો. થોડોક વધુ આગળ ગયો તો જોધું નિષિપતિ



ગણપતિ શિવ ઉપાસના કરતા હતા, ગભરાયો અને થોડોક આગળ ગયો, ગણપતિજી ઊઠ્યા અને પાછળ કર્યા અને મેં પૂર્ણ સ્વરૂપના ગણપતિચરણે મસ્તક ઢાળી દીધું. અને પછી ગણપતિજી અલોપ થઈ ગયા અને આંખ ઊંધડી ગઈ. પૂ. બાપજીના ગણેશ-આરાધના કરવાના આદેશને હું પામી ગયો અને અથર્વ શીર્ષના પાઠ શરૂ કર્યાં. ૨૧૦૦૦ પાઠ ગાયપગલામાં પૂર્ણ કર્યા અને ત્યાંથી અમો વાંકળ સ્થિત થયા અને પૈસાનો એવો ધોધ વહ્યો કે તમામ વ્યવહારો પૂર્ણ કર્યા, પછી પણ આજીવિકા માટે જીવન પૂર્ણ થાય ત્યાં સુધી પૈસા જ પૈસા. આ શું અજર અમર અને સર્વજ્ઞ અવધૂતનું ઓછું પ્રમાણ છે ?

વાંકળમાં પણ નારેશ્વર ઊભું થયું. નારેશ્વરની શિસ્ત અને નારેશ્વરના નિત્યક્રમને વાંકળ રંગમંદિરમાં અપનાવ્યો. આજે આખું વાંકળ રંગના રંગે રંગાઈ ચૂક્યું છે. વાંકળના માધ્યમ દ્વારા પૂ. બાપજીએ અમને સાચવ્યા, આજે વડોદરામાં અવિરત પારાયણો અને દત્તઋત્રીઓ સાથે ૬ થી ૮ કલાકના સ્મરણ સાથે જીવન વ્યતીત કરી રહ્યા છે.

વરણામા મુકામે પૂ. બાપજી આવ્યા ત્યારે સંધિવાથી શરીર પીડાતું હતું. બેસી શકાય નહીં, સતત દુઃખાવો રહે. દુઃખાવાના કારણે મન ભમ્યા કરે, પૂ.શ્રીનાં દર્શને ગયો. એ પરિસ્થિતિમાં શ્રી ગુરુલીલામૃત ગ્રંથ મેળવ્યો, એની પ્રસ્તાવના વાંચી, જેની મારા મન પર ઘેરી અસર પડી અને મનોમન પારાયણ કરવાનું નક્કી કર્યું. પારાયણના પ્રથમ દિવસે જ વર્ષોનો સંધિવાનો દુખાવો બંધ થઈ ગયો. આજે ૮૩ વર્ષ પૂરાં થયાં. આજ દિન સુધી સંધિવાએ ફરી શરીરને પકડ્યું નથી. પારાયણનો જ આ અલૌકિક પ્રતાપ. પારાયણ પૂરું થયું. શ્રદ્ધા બેવડાઈ ગઈ. “વાહ ! અવધૂત દિવ્યતા તારી બધે દેખાય છે. નખશિખ જીવનમાં મને તારી લીલા દેખાય છે.”

પૂજ્યશ્રીની અંગત સેવા પૂ. બાપજી નારેશ્વર સ્થિત હોય ત્યારે બજારવી છે. સ્નાન માટે પૂ. શ્રી માટે નિયમિત સવારે નર્મદા જળ લઈ આવવું. સ્નાનમાં સેવા આપવી, પ્રસાદ-વિતરણ કરવું. બાકી બાપજી પ્રવાસમાં હોય ત્યારે તો અમારે અચૂક નારેશ્વરમાં જ માજી પાસે જ રહેવાનું ગોકવાયેલું હતું. એટલે પ્રવાસમાં સાથે નથી ગયો.

પૂજ્યશ્રીના આશીર્વાદથી જ જીવન ચલાવ્યું છે. એમના આદેશ પ્રમાણે જ જીવન જીવતા રહ્યાં છીએ. બાકી જીવનમાં એવાં કપરાં ચડાણ આવ્યાં છે કે અમો ખરેખર છિન્નમિન્ન થઈ ગયા હોત. એમણે



જ તો અમારી જવાબદારી સ્વીકારી અને તે સાથે જ પૂર્ણ કરી છે. કોઈ ચોક્કસ પ્રતીક નથી મળ્યું પરંતુ આશિષથી જ જીવન ચાલ્યું છે. અનેકવાર નારેશ્વરમાં પૂ.શ્રીને ભજનસ્તોત્ર ગાતાં સાંભળ્યા છે. પૂ. શ્રી સુમધુર કંઠે ગાતા હોય અને અમે ઝીલતા હોઈએ એવું અનેકવાર બન્યું છે. ખાસ 'શ્રી દત્ત: પ્રજ્ઞતિ' અને 'આવો આવો દયાળ સ્વામી દત્ત કૃપાળ - હેતે લઈએ, ઓવારણા' અમોએ સાથે સાથે ઝીલી દત્ત-જયંતીના દિવસે ભાવપૂર્ણ ગાયું છે. પારણું ગુલાવતાં પણ જોયા છે.

ડો. નરહરિ વૈદ્ય (રાજપીપળા) 'રેવાનો યોગી'માંથી ટૂંકાવીને મારી ઉંમર ૩૫-૩૬ વર્ષની. એકાએક મને આંખની તકલીફ થઈ. રેટીનાનું ડીટેચમેન્ટ અને મોતિયો એમ ઉભયવિધ મુશ્કેલી આવી ! દૈવયોગે એ જ સમયમાં શ્રી પ્રાગજીભાઈ મિસ્ત્રીના બગીચે પૂ.શ્રીનો મુકામ થયો. પૂ.શ્રીનાં દર્શન પહેલાં શ્રી ભીમસિંહ ઠાકોરને ત્યાં કરેલાં, નારેશ્વર પણ ગયો હતો. આ સર્વ દર્શનોમાં એઓશ્રીની આંખ ખૂબ તેજસ્વી લાગી હતી.

પૂજ્યશ્રીને આંખની તકલીફ વિશે વાત કરતાં સહજભાવે તેઓશ્રીએ કહ્યું : 'વાસુદેવનામ સુધા' તેમ જ 'આદિત્યહૃદય'નો પાઠ કરો. આંખના કેટલાક ઉપચારો પણ બતાવ્યા. હું ઝંઘડિયા હતો ત્યારે મારે ત્યાં પધાર્યા હતા અને મને આંખના દર્દ માટે બે - ત્રણ દિવસ રહીને 'નેતી'ની ક્રિયા શીખવી. તેઓશ્રીની મારા પરની કરુણા અને મમતા યાદ કરું છું ને પંક્તિ ઉચ્ચારાઈ જાય છે : 'કથે જ્ઞાન અરુ ક્રિયા શીખાવે, પકડ દસ્ત સલૂના'.

પૂજ્યશ્રીના કહેવાથી એક આંખનું ઓપરેશન કરાવ્યું, જે નિષ્ફળ ગયું, પણ પૂજ્યશ્રીની હુંફથી બધું ભૂલી કામમાં વ્યસ્ત રહેતો. મુંબઈમાં બીજી આંખનું ઓપરેશન કરાવ્યું. ડો. ડગન જેવા વિખ્યાત ડોક્ટર છતાં, પ્રથમ તો તે પણ સફળ ન રહ્યું ! મારાં પત્નીને સ્વાખ આવ્યું કે મને સારું છે; પૂજ્યશ્રીએ અભય વચન આપ્યું અને સાથે જ તે દિવસે મને દૂરનાં ઘરો ઉપર રહેલા રેડિયોના થાંભલા દેખાયા ! ડોક્ટર ડગન તો ચક્રિત જ થઈ ગયા !

પૂજ્યશ્રીના સાન્નિધ્યનો લાભ મળ્યો એમાં ઘણું જ્ઞાન મળ્યું; મંત્ર, પાઠ, અનુષ્ઠાન આપનાર નિસ્વાર્થપણે તેમ કરે તો જ તે લેનારને ફળે છે, તે સંબંધી ગુરુબંધુ ગાંડા મહારાજ અને સ્વામી મહારાજશ્રીનો

પ્રસંગ સ્વમુખે સંભળાવ્યો હતો તે યાદ છે.

પૂજ્યશ્રીએ નેત્રોપનિષદનો પાઠ કરવાનું મને સૂચન કર્યું હતું. વેદ-ઉપનિષદના આધારે એક 'ચાક્ષુષ્મતિ વિદ્યા'નો પાઠ લખી તેના વિધાન સાથે મારા ઉપર પત્ર દ્વારા મોકલી અનહદ કૃપા કરી. માજે મારો નેત્રરોગ દૂર થયો છે.

એક પ્રસંગે હું સહકુટુંબ નારેશ્વર ગયો હતો. મારી દીકરી કિશોરીએ પૂછ્યું : બાપજી, અમો આપને કંઈક ધરાવીએ છીએ તે તમે તો ખાતા જ નથી; તેટલું ને તેટલું જ રહે છે !' પૂજ્યશ્રીએ તરત જ કહ્યું : 'તું મારે માટે રસરોટલી તૈયાર કરજે, મને ધરાવતાં પહેલાં તેનો તોલ કરજે, તું એકલી ધરાવવા આવજે. ધરાવ્યા પછી તોલ કરજે તો ખબર પડશે. ઘેર જઈ કિશોરીએ નાનાં ત્રાજવાં બનાવ્યાં, રસરોટલી તૈયાર કરી, જોખી જોઈ અને ધરાવવા ગઈ. આવીને જોખું તો ખરેખર ઓછું થયું ! આ એક સત્ય ઘટના છે. અનેક અનુભવો છે, વિસ્તારભયે અહીં વિરમું છું.

શરણાગતનો તારણકાર



પૂ. નર્મદાનંદજી (ઉછાલી) ('રંગને મેં જોયા જ્યારે જ્યારે')

સને ૧૯૫૭ની સાલ હતી, મેં મહિનો હતો, તારીખ ૩૧ હતી, વાર ગુરુવાર હતો. પુણ્યસલિલા માતા નર્મદાજીને ખોળે શોભતા નારેશ્વર તીર્થે હું પહોંચ્યો. સમર્થ સદ્ગુરુ રંગ અવધૂતજીનાં દર્શન થતાં જ મારું શીશ એઓશ્રીના ચરણારવિંદમાં ઢળી પડ્યું. X X પ્રથમ દર્શને જ હું પ્રભાવિત તો થયો જ, પણ અનેક વરસોની જાણે ઓળખ અને આત્મીયતા હોય એવું જ મને લાગ્યું. એઓશ્રી સમક્ષ મારા અંતરના આગળા ઊઘડી ગયા. જ્યોતિષવિદ્યા સંબંધી પણ વાત થઈ : "ડાળ-પાંદડાં પકડવા મૂકીને મૂળને જ પકડો.... પરમાત્મા સાથે સંબંધ જોડવો.... ગુરુ મળ્યા પછી ગ્રહોનો સંબંધ છૂટી જાય છે...." વગેરે ગુરુશ્રીનાં વચનો સાંભળવા મળ્યાં. X X મને પૂછ્યું, "સમર્થ સમદાસની કુંડળી તેં જોઈ છે ? તું જોજે. એઓશ્રી સમર્થ શી રીતે થયા ? ગુરુ, તપ અને ઈશ્વરનો અનુગ્રહ બહુ કામ કરે છે."

X X X

સાધના-ઉપાસનાના પ્રથમ સોપાનરૂપે શ્રીગુરુએ મને 'શ્રીગુરુલીલામૃત' ગ્રંથના નિત્ય બે અધ્યાયનો સ્વાધ્યાય કરવાની આજ્ઞા કરી હતી.

X X X



જીવનનો માર્ગ મળતાં પહેલાં મારે ભારે મંથન, મુંઝવણ, અકળામણ, ધર્ષણ અને સંઘર્ષનો સમય વીતાવવો પડ્યો હતો. જ્યોતિષવિદ્યા તરફ વળ્યો હતો; મિત્રોની સોબતથી પરલોકવિદ્યા તરફ પણ ઢળ્યો હતો ! પ્રેતાત્મા મારફતે પ્રશ્નોના ઉત્તર મેળવવાની પણ મને લત લાગી હતી ! X X વલસાડ નગર નજીક અતુલ નામે કું.માં સદ્ગુરુ અવધૂતજીની પધરામણી. જાણ થતાં જ હું મુંબઈથી અતુલ કંપનીમાં આવ્યો. સંસ્થાની શાળામાં પૂજ્યશ્રીનાં દર્શન થયાં. અનુકૂળતા જોઈને મેં પ્રેતાત્મા તથા તે મારફતે મેળવાતા માર્ગદર્શનની વાત રજૂ કરી. ત્યારે બોધ્યા : “આત્મજ્ઞાન વિનાની સર્વ વાતો નાહકના ફાંફા છે. પરમાત્માનું શરણું સ્વીકારી, યોગ્ય સાધના-ઉપાસના કર્યા વિના એમ શાંતિ-સમાધાન હાથ ન લાગે. સદ્ગ્રંથનો સ્વાધ્યાય, સત્સંગ, મનન અને સદાચાર-સંયમથી સાધકનું જીવન ઉન્નત બને, પ્રેતાત્માના શરણે જવાથી કાંઈ ના વળે.” X X “એના કરતાં તો જ્ઞાનેશ્વરી ગીતા જેવા ગ્રંથનો નિત્ય સ્વાધ્યાય હિતાવહ રહેશે.”

X X X

‘શ્રીગુરુલીલામૃત’ ગ્રંથના બે અધ્યાયનો સ્વાધ્યાય કરવાની આજ્ઞા મેં શિરોધાર્ય કરી. જ્ઞાનેશ્વરીગીતાના શ્લોકોનો સ્વાધ્યાય કરવાની મને સદ્ગુરુની આજ્ઞા થઈ, એથી મારી શંકાઓનું સમાધાન થતું ગયું.

૧૯૫૮ની સાલ. એક સવારે નારેશ્વરના બોધિવૃક્ષ સમા લીમડાની શીતળ છાયામાં સદ્ગુરુ વિરાજમાન. ‘ઈશ્વર છે કે નહીં’ એ વિષયક વાતચીત નીકળી. ગુરુશ્રીએ આવા ભાવાર્થનું સમજાવ્યું કે મુંબઈ જેવા મોટા શહેરમાં સ્ટેશન પર વધુ પ્લેટફોર્મ હોય જ. જુદી જુદી ગાડીઓ જુદા જુદા પ્લેટફોર્મ પર આવે અને જાય. કોઈ અજાણ્યા મુસાફરને અમુક જ ગાડી પકડવી હોય અને ત્યારે સ્ટેશનના મજૂર જ સામે મળે તો એ મુસાફર આ મજૂરને પણ ગાડી તથા પ્લેટફોર્મ નંબર પૂછે જ. X X મજૂરનું કહેવું માનીને જોઈતી ગાડી પકડવા માટે તે પ્લેટફોર્મ પર મુસાફર જાય જ. પરંતુ સ્ટેશનના મજૂરનું કહેવું માનનાર મુસાફર કે અન્ય વ્યક્તિ પોતાની જીવનગાડી માટે અનુભવી સંતો કે શાસ્ત્રોનું માનવા તૈયાર થતા નથી ! X X “ઈશ્વર છે કે નહિ’ એની ચર્ચામાં સમય વ્યય કરનાર સાધકે ચર્ચાઓ છોડીને, સાધનામાં લાગી જ રહેવું જોઈએ. એક ડગલું ભર્યું કે બીજું ડગલું એ જ બતાવશે.”

૧૯૬૨માં ચંપાબેનના સદ્ભાગ્યે પૂજ્ય ગુરુજીની મુંબઈમાં

પધરામણી થયેલી, ત્યારે અવધૂતભક્તોએ મોટા યજ્ઞનું આયોજન કરેલું. એક વોલેન્ટિયર તરીકે ત્યારે પૂજ્યશ્રીની નજીક રહેવાનો સારો અવસર મને સાંપડ્યો હતો. ત્યારે હજી હું મુંબઈવાસી હતો, સાધુજીવન સ્વીકાર્યું નહોતું.

મને પોતાને ઉપનયન (જનોઈ) સંસ્કારની યથાર્થતા વિશે જરાય સમજ નહતી. એટલે મારી બત્રીસની વય લગી મેં જનોઈ ધારણ કરેલી જ નહિ ! બન્યું એવું કે પ્રસૂતા સ્ત્રી પ્રસૂતિમાં જ મૃત્યુ પામેલી, તેનું જ ઘર અમને ભાડે મળ્યું. XX ઘરમાં કંઈને કંઈ ઉપદ્રવ ચાલુ રહે ! (મારા) બે ભાઈઓને રાત્રિવેળાએ કંઈક નજરે પણ પડેલું ! ત્યારે હું સ્વભાવે બાળિયો, ઝનૂની ને હિંમતવાન ! માતૃશ્રી મને રાવણ-કુંભકર્ણ કહે ! આ રાવણ-કુંભકર્ણ પર પણ તવાઈ ઊતરી ! મધરાતે હું ભરઉંઘમાં હોઉં ત્યારે મારી છાતી પર જાણે કોઈ બેસી ગયું હોય અને ગળું જોરમાં દબાવે ! XX ઉંઘમાં થતા ત્રાસની વાત મેં અનુભવીઓને કહી ! XX ગાયત્રી મંત્રનું મનન કરવાની સલાહ મળી ! સ્વામી સમર્થ અક્કલકોટના દાદરસ્થાનના મંદિરે જવા માંડ્યું. ચિત્ર લીધું, ઘરમાં ટાંગ્યું ! મને-કમને ભક્તિ-ઉપાસનાના શ્રીગણેશ મંડ્યા! હવે ગળું દબાવાનો અનુભવ થાય ને હું ગાયત્રીજપ મનોમન શરૂ કરું ને ભાર તરત હટી જાય ! XX શ્રદ્ધા બેઠી કે આસુરી શક્તિને હઠાવનારી દૈવીશક્તિ છે જ. સાધના-ઉપાસનામાં જાગૃતિ રહે એટલે કુળધર્મ પ્રમાણે જનોઈ ધારણ કરવાની પણ ઈચ્છા જાગી. XX સદ્ભાગ્યે મને રંગ અવધૂતજી જેવા સમર્થ સદ્ગુરુ સાંપડ્યા, મારું ભાગ્ય ઊઘડ્યું. ગાયત્રીમંત્ર, અક્કલકોટના સ્વામી સમર્થ વગેરેની મેં એકવાર સવિસ્તર વાત કરી. 'સ્વામી સમર્થ મહાસમર્થ છે. દર્શન-પૂજન' જે કરતા હો તે કરતા રહો, એવી અવધૂતજીએ આજ્ઞા કરી.

સન ૧૯૬૨માં પૂજ્યશ્રી ધરમપુરમાં. કેવળ દર્શન નિમિત્તે ત્યાં ગયો. વાતચીતમાં યજ્ઞોપવીતના સંસ્કારની વાત નીકળી, એકાએક જ અહીં મારા યજ્ઞોપવીત સંસ્કારનો યોગ ઊભો થયો ! ગુરુશ્રીએ મને સંસ્કારયુક્ત 'દ્વિજ' બનાવ્યો.

મોટી વયે જનોઈ લેવાયું તો મારે પ્રાયશ્ચિત કરવું જોઈએ, એવું કહેવાવા લાગ્યું, ત્યારે ગુરુદેવે કહ્યું : "મુંબઈ જેવા અતિ મોટા અને આધુનિક શહેરનો રહીશ, વકીલાત ભણેલો, બત્રીસની વયે પણ નિયમ પ્રમાણે માથે મુંડન કરાવે, કેડે કોપીન પહેરે, ખાલે દંડ ધારણ કરે





અને ગુરુધરે અધ્યયન કરવા માટે હજારોની હાજરીમાં દોટ મૂકે તો તે જ તેને માટે પૂરતું પ્રાધિક્ષિત ગણાય.”

મારી છત્રીસ વર્ષની વયે, સાધના નિમિત્તે માતા નર્મદાજીની સવાત્રણ વર્ષ માટેની પરિક્રમાએ જવાની સદ્ગુરુદેવની આજ્ઞા થઈ ! સ્વહસ્તે પેંડાનો પ્રસાદ આપી આશીર્વાદ આપેલા : ‘તારા પર મારી કૃપા છે. પહેલાં નર્મદાજીની પરિક્રમા કરી આવો.’ તેઓશ્રીની કૃપાથી જ એ પરિક્રમા હું સંપન્ન કરી શક્યો. [એની અનુભવકથા માટે જુઓ - ‘સાધકની સ્વાનુભવકથા’ અથવા ‘મારી નર્મદાપરિક્રમા’ - લે. નર્મદાનંદજી.]

સમર્થ સદ્ગુરુ રંગ અવધૂતજીનાં પ્રથમ અને અંતિમ દર્શન સમયનાં આશીર્વચન જ મારા માટે મહામૂલી મૂડી બની રહ્યાં. : ‘You go my boy! I am with you heart and soul.’ X X ‘ઉત્તરોત્તર તમારી પ્રગતિ થાઓ.’

સમર્થ સદ્ગુરુ સદા મારી સાથે જ છે, તેના સતત સ્વાનુભવથી મારું જીવન પુષ્ટ થતું રહ્યું છે.

શ્રી નરેન્દ્રભાઈ ઝવેરી (ભરૂચ)

પૂજ્યશ્રી વિષે પ્રથમવાર શ્રી વિઠ્ઠલભાઈ પાઠક પાસેથી જાણવા મળ્યું કે તે અવતારી વિભૂતિ છે અને નારેશ્વરમાં રહે છે.

શ્રી વિઠ્ઠલભાઈ પાઠક સાથે અછાલીઆ મુકામે પૂજ્યશ્રીનાં પ્રથમ દર્શન કર્યાં. આદેશ થયો કે નારેશ્વર આવજો.

પ્રથમદર્શને જ અદ્ભુત વિરલ વ્યક્તિ છે અને અવતારી (અલગારી) સંત છે એવી છાપ પડી. એઓશ્રીની સરખામણી બીજા સાથે કરવાનો વિચાર જ ન આવ્યો.

નારેશ્વરમાં ક્યારે દર્શન કર્યાં, તે ઘણાં વર્ષ વીતી ગયાં હોવાથી યાદ નથી. નારેશ્વર એક દિવ્ય સ્થાન છે એવી છાપ પડી અને અવાર-નવાર નારેશ્વર જવાનું મન થયા કરતું અને જવાનું બનતું. ભરૂચથી મીયાગામ અને મીયાગામથી કોરલની ગાડીમાં નારેશ્વર સ્ટેશન ઉતરી ચાલતા સ્થાનમાં જવું પડતું હતું. એટલું યાદ છે કે સ્થાનમાં ચા પીવાની કે મૂકવાની મનાઈ હતી. કંપાઉન્ડમાં દૂર છાનામાના ચા મૂકવી પડતી હતી. તે વખતે નારેશ્વર આવતા એક નિયમ રાખ્યો હતો કે ભરૂચથી નીકળી નારેશ્વર સ્થાનમાં આવતા સુધી પાણી પણ ન પીવું. ત્યાંના



લગભગ દરેક ઉત્સવમાં ભાગ લીધો હતો. બધા સર્જિકલ કેમ્પ તથા ૬૦મી શ્રી રંગજયંતી પ્રસંગે ઊજવશ્રીની જવાબદારી સોંપવામાં આવી હતી. નારેશ્વર આવતાં થયાંને લગભગ ૫૦ વર્ષ થયા હશે.

પૂજ્યશ્રીના સીધા સંપર્કમાં આવવાનું કે અંગત વાત કરવાનું બન્યું નથી. કક્ત શ્રી ગુરુલીલામૃત સપ્તાહ ભરૂથમાં કરાવવા મંજૂરી માંગી હતી તે મળી અને કોની પાસે કરાવવી તે માટે રાજપીપળાના શ્રી ચંદ્રકાન્ત પુરાણીનું નામ આપ્યું.

પૂજ્યશ્રી અવતારી સંત છે એવી છાપ પ્રથમ દૃષ્ટિએ પડી હતી અને એટલે જ વારંવાર નારેશ્વર તેમજ તેઓશ્રીનો જ્યાં મુકામ હોય ત્યાં જવાનું થતું હતું. શ્રી રંગ જયંતી પ્રસંગે નારેશ્વર, કોસંબા, રાજપીપળા, દ્વારકા જવાનો લાભ મળ્યો હતો.

જંબુસરમાં નોકરી હતી ત્યારે મારા પુત્રને (ઈ. વ. ૧૦) એકદમ તાવ આવ્યો અને ટાઈફોઈડની અસર છે એવું નિદાન થયું. એટલે ચિંતા અને ગભરામણ થઈ. પરંતુ જંબુસરમાં દત્તમંદિરમાં દત્તબાવની બોલાવતા હતા. તે પરથી દત્તબાવનીના પાઠ (ધૂપસળી સળગાવી) શરૂ કર્યા અને ચોવીસ કલાકમાં તાવ ઊતરી ગયો.

ઉમદલા પાસેના એક ગામમાં તેઓશ્રીને ભજન ગાતા સાંભળવાની તક મળી હતી તેમજ વડોદરામાં અષ્ટોત્તરશતપારાયણ વખતે તેઓશ્રીને દત્ત પ્રજ્ઞાતિ સ્તોત્ર ભક્તોને ગવડાવતા સાંભળવાનો લાભ મળ્યો હતો.

શ્રી નલિનભાઈ ભટ્ટ (વડોદરા)

ઈ. સ. ૧૯૪૯-૫૦નાં વર્ષોમાં, હાઈસ્કૂલનો અભ્યાસ પૂરો કરી, સુરત કોલેજમાં અભ્યાસ માટે જવાનું થયું. મારું વતન ગણદેવી. હાલ અમદાવાદ સ્થાયી થયેલ. સુપ્રસિદ્ધ પત્રકાર મુ. બાબુકાકા પાસેથી તેમ જ મારા વડીલ પૂ. નવલભાઈ વૈદ્ય (નવલકાકા) પાસેથી પૂજ્ય બાપજીની વાતો સાંભળી હતી. પૂજ્યશ્રી, તેમની પાસે જનારાઓને 'દત્તબાવની'નો પાઠ કરવાનું સૂચવતા. એ ધ્યાનમાં લઈને અમારા પિતાશ્રીએ અમને 'દત્તબાવની'ની પુસ્તિકા આપેલી અને 'દત્તબાવની' શરૂ કરાવેલી.

ઈ. સ. ૧૯૫૧-૫૨માં, સોની ફળિયા, દેસાઈ શેરીમાં ડૉ. રણજિતભાઈ ભટ્ટને ત્યાં બાપજીનો મુકામ હતો. કુતૂહલવશ, કોલેજ છોડી તેમનાં દર્શને મુકામ પર ગયો હતો. પ્રભાવ એવો પડ્યો કે



મેં સવાર-સાંજ ત્યાં વોલેંટિયર તરીકેની સેવા સ્વીકારી લીધી. અહીંના નિવાસ દરમિયાન એક ગુરુવારે પૂજ્યશ્રી શેરીમાં જ આવેલા શ્રીદત્તમંદિરે (ભૃગુશ્રુતિનું મંદિર તરીકે પણ આ મંદિર ઓળખાય છે.) રાત્રિભજનમાં પધારેલા. લાઈટની ઝાકઝમાળ ખૂબ જ હતી. પૂજ્યશ્રીને પગથિયાં ઊતરતી વખતે મારો ખભો ધરી શક્યો હતો અને તે વેળાએ મારા ખભા પર જે પુનિત સ્પર્શ થયેલો તેનો દિવ્ય રોમાંચ આજે પણ અકબંધ છે. તેમનો હાથ, ત્યારથી મારા સમગ્ર જીવનનો સહારો બન્યો છે. ડગલે-પગલે આવતી મુશ્કેલીઓમાં, ગૂંચવણોમાં એ વરદ હસ્તાના સ્પર્શની સ્મૃતિ મને રસ્તો સૂઝાડે છે એવો મારો હરહંમેશનો અનુભવ રહ્યો છે.

ઈ.સ. ૧૯૫૩-૫૪ દરમિયાન પૂજ્યશ્રી ગણદેવી પધારેલા. આખું અકવાડિયું હું ત્યાં, કોલેજ છોડી રોકાયો. અષાઠ મહિનાની ગુરુપૂર્ણિયાનો પ્રસંગ હતો. નદીકાંઠે, નીલકંઠ મહાદેવના મંદિર સામે ચોગાનમાં પાદુકાપૂજન હતું. ચોમાસું ને દક્ષિણ ગુજરાતનું ચોમાસું. પૂજન દરમિયાન અમી છાંટણાં થયાં. વાદળો ઘેરાયેલાં હતાં. પૂજન પૂરું થયું. બેંગ્લોરી નળિયાના કારખાનાની જગ્યામાં ભક્તો પ્રસાદ લેવા બેઠા અને બહાર ધોધમાર વરસાદ શરૂ થયો. પૂજ્યશ્રીનો પ્રકૃતિને પોતાની કરી રાખવાનો આ પરચો મને સદા યાદ રહ્યો છે. એ પછી, બીજા વાર પણ ગુરુપૂર્ણિમાએ પૂજ્યશ્રીએ ગણદેવીના ભક્તોને પ્રત્યક્ષ ગુરુપૂજનનો લાભ આપ્યો હતો.

પૂજ્યશ્રી અવતારી પુરુષ છે, તેથી શ્રદ્ધેય મૂર્તિ છે. અમારી ઉપાસ્યમૂર્તિ પૂજ્યશ્રી છે. અમારા કુટુંબમાં સૌ માટે તે પ્રભુસ્વરૂપ છે. તેના પાયામાં સબળ અનુભવ પડેલો છે. મારી બા લલિતાબેનને માથાનો દુઃખાવો ઉપડેલો. વૈદ્ય-દાક્તરોને બતાવ્યું. આખરે મુંબઈના વિખ્યાત ડોક્ટર ગીન્ડે, જે તે વખતમાં તો વિરલ જ કહેવાય એવા ન્યુરોસર્જન હતા. તેમને બતાવ્યું તેમણે ભ્રેઈન ટ્યુમર હોવાનું નિદાન કરી, ઓપરેશન માટેની સલાહ આપી, સાથે દર્દની ભયાનકતાનો ખ્યાલ આપી એક ટકો જ સફળ થવાય એવી ચિંતા પણ વ્યક્ત કરી. નિરાશ થઈ અમે પાછાં ફર્યા ને હું, મારા પિતાશ્રી તેમ જ કોઈ પૂજ્યશ્રી પાસે નારેશ્વર પહોંચ્યાં. નર્મદાસ્નાન કરી, શ્રીકલ્પ-પુષ્પ લઈને પૂજ્યશ્રીનાં દર્શને ગયાં. વંદન કરતાં હતાં ને પૂજ્યશ્રીએ મારા પિતાશ્રીને પૂછ્યું : 'મનુભાઈ ! લલિતાબેનને કેમ છે ?' અમારી



આંખોમાંથી દડદડ અશ્રુ વહેવા માંડ્યાં. પૂજ્યશ્રીની અંતર્યામી શક્તિનો પરચો અને અમારા પ્રત્યેની વત્સલ લાગણી અનુભવતાં અમે અવાક જેવાં રહ્યાં ! પિતાશ્રીએ સ્વસ્થ થઈને પરિસ્થિતિનું નિવેદન કર્યું. પૂજ્યશ્રીએ તુર્ત જ કહ્યું : 'ઓપરેશન કરાવવાનું નથી. ભગવાન બધું સારું કરી દેશે. રોજ 'દત્તભાવની'નાં તેર પાઠ માજી પાસે કરાવો અને ગુરુવારે ભાવન પાઠ કરાવજો. આ સાથે 'કાંઠાળો માયુ' ઘસીને માથા પર લગાડજો. પૂજ્યશ્રીના સૂચનને આજ્ઞા સમજી ચૂસ્ત રીતે મારાં પૂ. બાએ દત્તભાવનીના પાઠ અને ઔષધોપચાર શરૂ કર્યાં. થોડાક દિવસોમાં તો બાનો માથાનો દુઃખાવો ઓછો થઈ ગયો. પૂજ્યશ્રીનાં દર્શને પછી પૂ. બાને લઈ ગયા ને પૂજ્યશ્રીએ ખબર પૂછતાં પૂ. બા ગદગદ થઈ ચરણોમાં આળોટી પડેલાં. મારાં પૂ. બા આ પછી સાડત્રીસ વર્ષ જીવ્યાં ત્યાં સુધી આ બિમારીએ દેખા દીધી નથી !

પૂ. બાપજીએ અમારા કુટુંબને સંસારજીવનમાં પણ દેવી સહાય કરી છે, તેનો બીજો પ્રસંગ પણ આવો જ મહત્વનો અમારા માટે છે. અમારા મોટાભાઈ લગ્ન પછી લાંબા ગાળા સુધી નિઃસંતાન હતા. નાગપંચમીનું વ્રત લીધેલું અને તેની ઊજવણી અમે નારેશ્વર કરેલી. લંડારા માટે ૨૦૦ માણસની રસોઈનું સીધું અમે મુ. મોદીકાકાની સૂચનાથી રસોડે આપેલું. વ્રત-પૂર્ણાહુતિ પછી ભોજન ટાણે ભક્તવૃંદ વિશાળ હાજરીમાં જોઈ, અમે ચિંતા કરવા લાગ્યા કે રસોઈ ખૂટી પડવાની ! મુ. મોદીકાકાએ લાપસીની પ્રસાદી પર દિવ્ય આચ્છાદનવસ્ત્ર અમારી પાસે ઓઢાવડાવ્યું ને ૨૦૦ની રસોઈમાં ૫૦૦ ભક્તો પ્રસન્નતાપૂર્વક પ્રસાદ લઈ શક્યા. પૂજ્યશ્રી અમારા સમગ્ર કુટુંબ માટે 'કર્તુમ્ અકર્તુમ્ સર્વકર્તા સમર્થ' છે. એમની દિવ્ય ઉપસ્થિત અમારી સાથે જ છે, એવો અંતરમાં વિશ્વાસ ધરાવીએ છીએ. અવાર-નવાર નારેશ્વર પહોંચી જતા. અમારા વડીલ મુ. વૈદ્યરાજ નવલકાકાએ 'દત્તભાવની'નો પ્રસાર ગણદેવીના આસપાસના 'પરિસર'માં તેમનાં દર્દીઓમાં આવી જ અલૌકિક શ્રદ્ધાથી જીવનભર કર્યો તેનું અત્યારે સ્મરણ થઈ આવે છે.

પૂજ્યશ્રીની અંગત નાની સેવાનો એક જ પ્રસંગ છે. એ સેવા કરવાની તક મળી તે સદ્ભાગ્ય હતું એમ હું અને મારા પત્ની ભાનુમતી સમજીએ છીએ. પૂજ્યશ્રીનો મુકામ ગણદેવી પાસેના ધમડાછામાં અંબિકા નદીને કાંઠે હતો. નોકરીમાંથી રજા લઈ અમે ગણદેવી રોકાયેલાં



ને રોજ સવાર-સાંજ બે કિલોમીટર ચાલીને પૂજ્યશ્રીની સેવા માટે જતાં હતાં. નદીનું જળ ચોખ્ખા પાત્રમાં ભરી લાવતાં, પૂ. શ્રી તેને તડકે તપાવતાં, પૂજ્યશ્રીના ઉપયોગમાં તે જ જળ લેવાતું હતું. મારાં પત્ની પૂજ્યશ્રીની ભિક્ષા બનાવવામાં મદદરૂપ થતાં.

પૂજ્યશ્રીને પ્રશ્નો પૂછવાની ઈચ્છાઓ થાય, પણ હિંમત ત્યારે ચાલતી નહિ. આવનાર ભક્તવૃંદમાંથી કોઈ વાર્તાલાપ કરે ને અમારા પ્રશ્નો એમાં અમને સંભળાય ! પૂજ્યશ્રી સહજભાવે વાર્તાલાપ કરે, સૂચક રીતે મારા સામે જુએ ને મને સંકેત મળે કે 'જો તું પૂછતો નથી, પણ હું તારો પ્રશ્ન જાણું છું ને ? તારો જવાબ મળ્યો ?! સમાધાન થાય છે ને ?!'

શ્રી નંદલાલભાઈ પાઠક (દિવેર રાજપીપળા)

નોંધ લખનાર : દત્તભાઈ નં. પાઠક

[મારા પિતાશ્રી નંદલાલભાઈ પૂ.શ્રી રંગ અવધૂત મહારાજશ્રીના સંપર્કમાં કેવી રીતે આવ્યા, કુટુંબ સહિત સેવાભક્તિમાં જોડાયા, તથા પૂ.શ્રીના અનુગ્રહના અનુભવો થતા ગયા તે અંગે એમણે મારી પાસે નોંધ લખાવેલી, તથા અવારનવાર મૌખિક વાતો કરેલી તેના આધારે નીચેની વિગતો જણાવું છું.]

ઈ.સ. ૧૯૩૦ની આજુબાજુનાં વર્ષોમાં પિતાશ્રીને જાણ થઈ કે નારેશ્વરમાં એક ઉચ્ચ કોટિના સંત રંગ અવધૂત રહે છે. તે દત્ત-પરંપરાના, ગરુડેશ્વરના સ્વામી મહારાજના શિષ્ય છે. આ સંપ્રદાયમાં દેવ જેવા ચમત્કારી, સમર્થ સંતો હોય છે જેમની પાસે જવાથી ઠગપાનો ભય હોતો નથી.

એમનું મોસાળ તિલકવાડા હોવાથી, એમનાં માતૃશ્રી દ્વારા બાળપણમાં ગરુડેશ્વરના સ્વામી મહારાજને પગે લગાડાવેલા તથા પૂ. શ્રી ગાંધી મહારાજનાં પણ દર્શન કરાવેલાં. આ બધું સંસ્કાર-બીજ હતું, એમાં એ જ પરંપરાના રંગ અવધૂતજી વિષે જાણ થતાં દર્શનની તાલાવેલી ઉલ્કટ બની. વળી એમને ઊંચા પ્રકારના સંતો પ્રત્યે ખૂબ ખેંચાણ રહેતું.

એમણે દિવેરના નાથાભાઈ પટેલ તથા બીજા અગ્રણીઓને વાત કરી કે નારેશ્વર જઈએ. અંદરોઅંદર એવી પણ ચર્ચા કરી કે નિરંજન

નામના સાધુ કથા-વાર્તા દ્વારા દિવેરમાં ભ્રામક પ્રચાર કરે છે એ માટે પણ પૂ.શ્રીને વાત કરવી.

સૌએ ભેગા મળી નારેશ્વર જઈ દર્શન કર્યાં, પ્રભાવિત થયા. નિરંજન સાધુ વિષે વાત કરી, પૂ.શ્રીને દિવેર આવવા આમંત્રણ આપ્યું. પૂ.શ્રીએ સંમતિ આપીને સૂચન કર્યું 'આવીશ, શંકરાનંદની સંસ્કૃત ગીતા લાવી રાખજો, ગીતા પર કથા-વાર્તા કરીશું.' - પછીની વાતો જાણીતી છે.

મારા પિતાજીની ઉંમર ત્યારે આશરે વીસેક વર્ષની હશે. એ અને દિવેર ગામવાસીઓ પૂ.શ્રીની સેવાભક્તિમાં જોડાઈ ગયા. પૂ. શ્રી અવારનવાર કહેતા - 'અવધૂતના ખોળાનો પહેલો છોકરો એટલે દિવેર.' રંગ જયંતીની ઊજવણીની શરૂઆત પણ દિવેરથી થઈ એ વાત પણ જાણીતી છે.

પછી, રાજપીપળામાં એમને નોકરી મળતાં રાજપીપળા રહેવા જતા રહ્યા. નોકરી કરતાં કરતાં પૂ.શ્રી પ્રત્યેનો ભક્તિભાવ તથા સ્મરણ-તાર જોડાયેલો રહેતો, અવારનવાર નારેશ્વર જાય, વર્ષમાં એક મહિનો કુટુંબ સાથે નારેશ્વર રહી સેવા કરે. પૂ. શ્રી સાથેનો વ્યક્તિગત સંપર્ક વધુ ગાઢ થયો. પૂ.શ્રીને એઓ કાગળ લખે ત્યારે પૂ.શ્રી સ્વહસ્તાક્ષરથી જવાબ આપતા, ક્વચર પરનું સરનામું પણ પોતાના હસ્તાક્ષરથી કરતા. એ પત્રો રંગ-પત્ર મંજુષામાં છપાયા છે.

પૂ.શ્રીએ એમના પરના એક પત્રમાં લખેલું : 'તમે મને દરેક કાગળમાં (રાજપીપળા) ત્યાં ઓલાવી રહ્યા છો'.... "અધિન, કાર્તિક કે મહા મહિને તમે કહો ત્યારે ત્યાં આવું." આમ રાજપીપળામાં પૂ.શ્રીની પધરામણીની ભૂમિકા માટે પિતાશ્રી નિમિત્ત બનેલા.

પ્રથમ પધરામણી આશરે ઈ.સ. ૧૯૩૫માં થઈ. મુકામ ત્યાંના રાજરાજેશ્વર મહાદેવના મંદિરમાં થયો. દરમિયાન અમારે ઘેર પૂ.શ્રીની પધરામણી થઈ. રસોઈ ફક્ત પંદરેક માણસની કરેલી, પણ પૂ.શ્રી દરેકને જમીને જવાનું કહેતા અને આશરે ૧૦૦ ભક્તો જમ્યા હશે. આજે સમજાય છે કે પૂ.શ્રીની નિશ્રામાં દત્ત-પરંપરાના નૃસિંહ સરસ્વતીની લીલાની પુનરાવૃત્તિ થતી, થઈ રહી છે.

રાજપીપળામાં ત્યાર પછી અવારનવાર પધરામણી થયા કરતી. આમું નગર રંગાઈ ગયું. પૂ.શ્રીએ મોઢીકાકા પરના તા. ૨૭-૧૧-૩૫ના પત્રમાં લખેલું - 'નાંદોદ (રાજપીપળા) ખૂબ ડોલાવી આવ્યો





છું.' પછી તો રાજપીપળાને પૂ.શ્રી 'અવધૂતની રાજધાની' કહેતા. નારેશ્વરવસવાટ પછી ખૂબ ઓછો પ્રવાસ કરતાં, પૂ. માજી ગરુડેશ્વર જતાં રાજપીપળામાં અમારે ઘેર થોડાક કલાકો માટે પધાર્યા હતાં.

પૂ.શ્રીની ૬૦મી જયંતીની ઊજવણીમાં ભાગ લેનારા સક્રિય ભક્તો, સેવકો, વિદ્વાનો વગેરેને પૂ.શ્રીના હસ્તે વસ્ત્ર-પ્રસાદ આપવાનું, સ્થાન તરફથી વિચારાયું, વળી દક્ષિણા આપવાનું પણ વિચારાયું, પણ પૂ.શ્રી પૈસાને સ્પર્શ નહીં કરતા હોવાથી 'શું કરવું?' એવું મોઢીકાકાએ પૂ.શ્રીને પૂછતાં - 'નંદલાલના દીકરા દનુને હાથે દક્ષિણા અપાવજો.' એમ સૂચન કરતાં, તે અનુસાર મારા હાથે દક્ષિણા અને પૂ.શ્રીના વરદ હસ્તે વસ્ત્રો વિગેરેથી સક્રિય ભક્તો વિગેરેનો સત્કાર થયો.

હું તો નિમિત્ત માત્ર હતો અને અનુગ્રહની વર્ષા તો પિતાશ્રી પર થયેલી. આ નૈમિત્તિક સેવાલાભ - એ કુટુંબના ઇતિહાસમાં તો અવિસ્મરણીય જ રહેશે.

અમારે ત્યાં મંગલ પ્રસંગે કુટુંબના શિરછત્ર મુરબ્બી તરીકે પૂ.શ્રી પોતે પધારવાના હોય એવા પૂ. શ્રી ગૂઢ સંકેતો અગાઉથી આપ્યા કરતા, જે સમજાતું નહીં.

સંકેત ૧ : પિતાશ્રીને એકવાર કહેલું : 'આવું (સેવા) કરો છો, તો દેવ તમારા પર ખુશ થઈ લીલા કેમ ન કરે?'

સંકેત ૨ : મારો નાનો ભાઈ નવીન (જે હાલ નારેશ્વર રહે છે) જ્યારે દર્શન કરે ત્યારે પૂ.શ્રીને ઘેર આવવાનું કહે. પૂ.શ્રી જવાબમાં - 'આવીશ' એમ કહે.

સંકેત ૩ : ઈ. સ. ૧૯૫૮નાં અરસામાં પૂ.શ્રીએ પિતાને કહેલું : "આ વર્ષે કન્યાદાન માટે શ્રેષ્ઠ યોગ આવવાનો છે, તો તમારી દીકરીના લગ્નનું ગોઠવજો."

સંકેત ૪ : (સ્પષ્ટ સંકેત) ઈ.સ. ૧૯૫૮ના અરસામાં હું વડોદરા કોલેજમાં ભણતો. સંજોગવશાત્ પૂ.શ્રીના બાળમિત્ર સ્વ. શ્રી બીવરેને ત્યાં ગયો હતો. એમને ત્યાં ત્યારે એક સેવન્તીબાઈ આવેલાં, જેમણે સ્વામી મહારાજની સેવા કરેલી. વાતવાતમાં શ્રી બીવરે કહે 'પૂ.શ્રી મારા લગ્નમાં આવ્યા હતા, હવે અવધૂત થયા પછી લગ્ન જેવા સાંસારિક પ્રસંગોમાં જતા નથી' ગુજરાતીમાં આ સાંભળતાં જ ગુજરાતી ન જાણતાં એવાં સેવન્તીબાઈએ મારા તરફ આંગળી કરીને મરાઠીમાં કહ્યું : "એ તારે ઘેર લગ્નમાં જરૂર આવશે." આ સંકેત ખૂબ જ



સ્પષ્ટ હતો. મને કંઈક સમજાયું, ઘેર પિતાશ્રીને બધા સંકેતોનો સરવાળો કરીને કહ્યું : 'પૂ.શ્રીને લગ્નમાં ઘેર આવવા આમંત્રણ આપીએ.' બધાને એ ગમ્યું. નવીનનું જનોઈ, ભાનુબેનનું લગ્ન અને મારું લગ્ન એ પ્રસંગો પર આવવાનું નિમંત્રણ આપતાં જ પૂ.શ્રીએ સંમતિ આપી અને અખાત્રીજના શુભ મુહૂર્તે શ્રી અવધૂત મોભી થઈ પધાર્યા, કુટુંબી તરીકે વર્ત્યા. જનોઈ વખતે નવીનને 'ગાયત્રી મંત્ર' - ગુરુમંત્ર શ્રી અવધૂતે આપ્યો; બહેનને કન્યાદાન અવધૂતના વરદ હસ્તે થયું. પૂ. શ્રી વિનોદ કરતા - 'લગ્નના માંડવે વરરાજા પહેલા આવે કે અવધૂત ?' 'દત્તુની જાનમાં ડભોઈ આવું કે ?' એમ વાત્સલ્ય વરસાવી સૌને ધન્ય કર્યાં.

અવધૂત પરિવારના ઈતિહાસમાં લગ્ન પ્રસંગે પૂ.શ્રીની પધરામણી કદાચ ઘણી ઓછી જગાએ થઈ હશે.

લગભગ ૫૧-વર્ષની ઉંમરે પિતાશ્રી નોકરીમાંથી સ્વૈચ્છિક નિવૃત્તિ લઈ નારેશ્વરમાં સેવાર્થે આશરે પાંચેક વર્ષ ઈ.સ. ૧૯૬૧-૧૯૬૬ના ગાળામાં રહ્યા, જે દરમિયાન એવો નિયમ રાખ્યો કે ખાવાપીવાની બાબતમાં સ્વોપાર્જિત, સ્વકષ્ટાર્જિત રહીને સેવા કરવી.

શ્રી નંદસુખલાલ ઠાકોરદાસ શ્રોફ (મુંબઈ)

(અનિલભાઈ શ્રોફ દ્વારા પ્રાપ્ત માહિતીને આધારે)

પૂ. પિતાશ્રી અવધૂતપરિવારમાં 'શ્રોફકાકા'ના હૂલામણા નામથી ખ્યાતિ પામ્યા છે. ૧૯૬૮ પછી કાંદિવલીમાં 'રુકમાબા મંદિર'ની સ્થાપના અને પ્રવૃત્તિમાં પૂ. પિતાશ્રી તન-મન-ધનથી સક્રિય થઈને આજીવન એકનિષ્ઠાથી સદ્ગુરુભક્તિપરાયણ જીવન જીવ્યા. અખંડ નામસ્મરણનું કાર્ય એમનું મિશન બની ગયેલું. 'દિગંબરા દિગંબરા શ્રીપાદવલ્લભ દિગંબરા'ની કુલ્લે ૧૦૮ ધૂન, ૨૪-૨૪ કલાકના કાર્યક્રમોરૂપે થયા પછી ૬ કલાક, ૪ કલાક અને ૨ કલાકના સમય માટેની ધૂનોનું આયોજન મંદિરના ભક્તોથી થવા લાગ્યું, તેમાં પૂ.પિતાશ્રીની સક્રિયતા સૌ કોઈની સ્તુતિ પામી છે.

પૂજ્ય રંગ અવધૂત મહારાજશ્રીનું પ્રથમ દર્શન પિતાશ્રીને ૧૯૫૦ની સાલમાં થયેલું. નારેશ્વર સ્થાનમાં જ પિતાશ્રીને આ દર્શનલાભ થયેલો, પ્રસંગ યાદગાર છે. દર્શનાર્થીઓની લાંબી લાઈન હતી. પિતાશ્રી હાથમાં હાર-ફળ લઈને સવારથી લાઈનમાં ઊભેલા.



મારાં માતૃશ્રી પણ સાથે જ; ત્યાં પૂજ્યશ્રીનો ભીક્ષાસમય થયો ને પૂજ્યશ્રીનાં દર્શન પાસે જઈને મારાં માતાપિતા કરે તે પહેલાં તો પૂજ્યશ્રી ખુરશીમાંથી ઊભા થયા ! એક સ્વયંસેવકને પ્રેરણા થઈ અને પૂજ્યશ્રીને નિવેદન કર્યું : 'પૂ. બાપજી ! આ કાકા અને માજી ક્યારનાં દર્શનની પ્રતીક્ષા કરે છે ! સવારથી ઊભાં રહ્યાં છે ! આપ દર્શનની આજ્ઞા આપો !' પૂ. બાપજી ભક્તવત્સલ એટલે તુર્ત જ ખુરશીમાં ફરી બેસી ગયા ! મારાં માતા-પિતાને દર્શન થયાં. પિતાશ્રીનો હાર પૂજ્ય બાપજીએ સ્વીકાર્યો; વાતચીત કરી અને પિતાશ્રીના પરગજુ સ્વભાવને ઓળખી જઈને તે માટે આશીર્વાદ પણ આપ્યા ! 'પરસ્પરદેવો ભવ'નો સંકેત મારા પિતાશ્રીએ જાણે કેવો આગોતરો સાંભળી લીધો હતો, એવું અમને સંતાનોને થયા કરે છે.

ત્યાર પછી, ત્રણ-ચાર વર્ષ એકાદવાર નારેશ્વર સ્થાનમાં પિતાશ્રી અચૂક જતા. પૂજ્ય બાપજીનો ૧૯૬૩માં મુંબઈમાં મુકામ હતો, ત્યારે પિતાશ્રીને પૂજ્ય બાપજીનું સવિશેષ સાન્નિધ્ય મળ્યું. દિવસ-રાત જોયા વિના પૂ. બાપજીની સેવામાં પિતાશ્રી રહેલા, તે અમને બરોબર યાદ છે. આ સેવાનું મેવા જેવું મીઠું ફળ તે પૂજ્ય બાપજીના મુખે પિતાશ્રીને થયેલું સંબોધન : 'શ્રોકકાકા'. અવધૂત પરિવારના તે ત્યારથી 'શ્રોકકાકા'લેખે આત્મીય બની ગયા છે.

નારેશ્વર અને લિંચ સાથે પિતાશ્રીનો પત્રવ્યવહાર ઘનિષ્ટ રહેતો. નર્મદ સુધારાની અહાલેખ માટે ઓગણીસમી સદીમાં 'દાંડિયો' શરૂ કરેલું-દાંડિયો સૂરતમાં રાત્રે કલાકે કલાકે પીટાતો ને જાગતા રહેજોનો કોલ આપતો. તે રીતે પિતાશ્રીએ હું એક દાંડિયો છું, તમને દાંડિયાની જેમ જાગતા રહેવા કહું છું અને ભગવાન રંગ અવધૂતને ભૂલશો નહિ.' તેઓશ્રીનો પિતાશ્રીનો અમને આ જીવનસંદેશ છે.

ડૉ. નાથાલાલ વી. કંસારા (વીસનગર)

ઈ.સ. ૧૯૪૦માં પૂજ્ય બાપજી વિશે પ્રથમવાર સાંભળ્યું : એક ઉચ્ચ કોટિના સંત આપણે ઘેર પધારે છે.

મારા આદરણીય મુ. ડૉ. રતિલાલકાકાને ત્યાં પૂજ્ય બાપજીનાં દર્શન કર્યાં. દર્શન માટે કુટુંબગત સંસ્કારોથી પ્રેરણા જાગી અને દર્શન માટે ગયો હતો.

પહેલી ઓળખ એક ઉચ્ચકોટિના સંત તરીકેની હતી. પછીથી તો સ્વયં દત્તભગવાન જ છે, એવી દૃઢ શ્રદ્ધા જન્મી. પૂજ્યશ્રીની સરખામણી કોઈનીય સાથે થઈ શકે જ નહીં.

નારેશ્વર-સ્થાનમાં પ્રથમવાર ૧૯૪૦ની સાલમાં જ જવાનું સદ્ભાગ્ય જન્મ્યું હતું. ત્યારે તો સ્થાન ઘોર જંગલ જેવું લાગેલું. છતાં એવા અરણ્યમાં ઋષિનો આશ્રમ હોય તેવો ભાવ જાગેલો. ઋષિનિવાસની શાંતિનો પ્રભાવ પડ્યો હતો. ત્યારથી, આજસુધી વખતોવખત નારેશ્વર જવાનું ઘયા જ કરે છે. વર્ષો પહેલાં દત્તજયંતીની ઉજવણી વેળાએ વોલેન્ટિયર તરીકે સેવાલાભ લીધો હતો, તે યાદ આવે છે. તે વખતે ચોવીસ કલાકની ધૂનના કાર્યક્રમમાં પણ ઉમંગ-ઉત્સાહથી જોડાયો હતો, તે બરોબર યાદ છે. એ બધા અનુભવો અવર્ણનીય છે.

પૂજ્ય બાપજીનો નિકટ સંપર્ક તેઓશ્રીની કૃપાથી હું પામી શક્યો છું. મારાં પત્ની પણ તેવાં જ નિકટ સંપર્કનું સદ્ભાગ્ય પામ્યાં હતાં. ગયા જન્મનાં એ પુણ્ય જ ગણીએ છીએ. અમારો સંપર્ક વત્સલ સદ્ગુરુ, શરણાગતના તારણહાર પ્રભુ સાથેનો બની રહ્યો છે. કળીકાળની કલુષિતતાથી અમે સુરક્ષિત રહ્યાં, તે સદ્ગુરુનો અમારે શિર હાથનું જ બળ અમે ગણીએ છીએ. આ જીવનમાં રંજને બદલે સદ્ગુરુભક્તિમાં રંજન લેવાયા કરે છે, તેથી એક પ્રકારની ધન્યતા અનુભવાય છે.

પૂજ્ય બાપજીએ મને એક સ્તોત્ર આપ્યું છે. તેના દરરોજ અગિયાર પાઠ કરવાની આજ્ઞા છે. સ્નાનશુદ્ધિ કરી, પાઠ કરી, પછી જ ચ્હા-પાણી વગેરે ગ્રહણ કરવાનો નિયમ રખાવ્યો છે. આજદિન સુધી એ શાસન પ્રમાણે ઉપાસના કરી શકું છું, એ જ પૂ. બાપજીનું પ્રત્યક્ષ કૃપાફળ છે. આજે દત્તભક્તિમાં દત્તચિત્ત રહેવાય છે, તે આ સ્તોત્રોપાસનાનો મહિમા છે. મારી ઉન્નતિનો મને અનુભવ થાય છે.

પૂજ્ય બાપજી સાથે વાર્તાલાપ થયો છે. પહેલો વાર્તાલાપ ૨૬-૧-૪૦ના રોજ થયેલો તે પ્રસંગ મારા જીવનઘડતરમાં મહત્વનો છે, એટલે ટાંકું : મારા મુ. કાકાશ્રી (ડો. રતિલાલ કંસારા)ને ત્યાં પૂજ્યશ્રીનો મુકામ; રાત્રે ભજન; મને ભજન શરૂ કરવાની આજ્ઞા થઈ; પાંચેક ભજન સર્ગંગ મારી પાસે ગવડાવ્યાં ! પછી હું થાક્યો એટલે ગાવાનું મેં બંધ કર્યું ! ત્યારે પૂ. બાપજી બોલ્યા : 'કેમ ?





થાકી ગયો !' મેં હા કહી, ત્યારે તેઓશ્રી કહે કે 'તારી પેટી (હાર્મોનિયમ) મને આપી દે.' મારા મનમાં થયેલું કે, 'આ બાવો પેટી લઈ જશે તો શું વગાડીશું ?' હું તો મૂઠ બનીને બેઠો હતો ! ત્યાં પંદરેક મિનિટ પછી, મારા કાકાશ્રીએ સૂચન કર્યું કે પૂજ્યશ્રીનાં ચરણોમાં તારી પેટી સમર્પિત કરી દે ! અને મેં તે પ્રમાણે કર્યું ! ત્યારે પૂજ્યશ્રીએ વરદહસ્ત મારે માથે રાખ્યો ને બોલીને આશિષ આપ્યા : 'તું ઉસ્તાદ થઈ જઈશ.' 'અવધૂતી આનંદ' આખો તેની વિવિધ રાગરાગિણીઓ સાથે મને કંકરથ થઈ ગયો તે આ આશિષનું જ શુભફળ ગણું છું. મારા માટે આ પૂજ્યશ્રીની વચનસિદ્ધિનો પ્રત્યક્ષ અનુભવ છે. મુ. રતનલાલ મહાત્મા, મુ. જગન્નાથકાકા, મુ. નરહરિકાકા. મુ. સુમનકાકા આ આશિષઅવસરે ઉપસ્થિત હતાં.

પૂજ્ય બાપજી સાથે હાર્મોનિયમ પહોંચી ગયું નારેશ્વર. પૂજ્યશ્રીની ગુફામાં હાર્મોનિયમને સ્થાન મળ્યું. તેઓશ્રી બ્રહ્મલીન થયા પછી ધ્યાનમંદિર/સ્મૃતિમંદિરમાં તે દર્શન માટે રાખવામાં આવ્યું હતું.

તા. ૨૭-૧-૪૦ના દિવસે બીજો વાર્તાલાપ થયેલો. મેં પૂજ્ય બાપજીને વિનંતી કરી કે પ્રશ્ન પૂછું ! પૂ. બાપજીએ આજ્ઞા આપી. મેં પૂછેલું : બાપજી બુદ્ધિ કેવી રીતે વધારવી ? પૂજ્યશ્રીએ શિર્ષાસન કરવા માટે બોધ આપેલો; અને તે માટે અખાડામાં જઈ તે શીખી લેવા પણ જણાવેલું. મેં ભોળાભાવે કહેલું કે અખાડામાં તો બીક લાગે છે ! ત્યારે વિનોદ કરી કહ્યું કે અખાડામાં જવું નથી, અને શિર્ષાસન શીખવું છે તે કેવી રીતે બની શકે ? ત્યારે ખૂબ જ સહજતાથી મેં બોલી નાંખેલું કે, 'આપ કરી બતાવોને ?!' 'ખરો શિષ્ય મળ્યો' એમ બોલીને તુર્ત જ પોતે શિર્ષાસન કરીને મને નિદર્શન પૂરું પાડેલું. એ પછી ત્રણ જ દિવસમાં વગર ટેકે પલાંઠીવાળી શિર્ષાસન કરતો હું થઈ ગયેલો !

પૂજ્ય બાપજી અજર-અમર અને સર્વજ્ઞ છે. આજે પણ તેઓશ્રી પ્રત્યક્ષ દોરવણી મને આપી રહ્યા છે. માનનીય ડૉ. ઈન્દુભાઈને ત્યાં ધૂનનું આયોજન હતું. મારે તેમાં સક્રિય ભાગ લેવાનો હતો. સવારે જવા માટે તૈયાર થયેલો ને અચાનક મને શ્વાસ ચઢેલો. બધાંની ના છતાં પૂજ્યશ્રી પાસે પ્રાર્થના કરી નીકળ્યો તો મારી લાજ સદ્ગુરુએ એવી રાખી કે કાર્યક્રમમાં હું સક્રિય ભાગ લઈ શકેલો ને ઘેર પરત આવ્યો કે ટાઢિયો તાવ ચઢી ગયેલો ! બીજે દિવસે વગર દવાએ પાછો

એ તાવ વિદ્યાય પણ થઈ ગયેલો !

પૂજ્યશ્રીની અલૌકિક લીલાનો માત્ર એક જ સચોટ પ્રસંગ લખું : ૧૯૭૯-૮૦ની આ વાત છે. મને 'સ્કિન-ઈરેપશન' થયેલું. અમદાવાદના ડૉ. એસ. પી. મહેતાને બતાવ્યું. દવાઓ શરૂ થઈ. ગજા બહારનાં રિએક્શન્સ આવ્યાં ! ડોકટરો પર ડોકટરોની સારવાર ચાલતી હતી પણ રોગ શાંત થવાનું નામ લેતો નહોતો ! હું હિંચકે ઝૂલતો હતો ત્યાં પૂ. બાપજીનાં મને દર્શન થયાં ને વાણી સંભળાઈ : 'શું વિચારે છે ? તારે તારાં થોથાં જોવાં નથી અને બીજાને હાથે મરવું છે ?!' આદેશે મને જગાડ્યો. મેં મારાં પુસ્તકો ફેંદવા માંડ્યાં ને એમાંથી દવા મને સૂઝી આવી ! એ દવા બહારગામથી વી.પી. દ્વારા મંગાવી લીધી અને પૂજ્યશ્રીનું સ્મરણ કરીને એ ઉપચાર શરૂ કર્યો ત્યાં થોડા જ દિવસોમાં મારો રોગ સમૂળો શમી ગયો ! આઠેક હજાર રૂપિયા ઉપચારોમાં ખર્ચો કાઢેલા ને પરિણામ શૂન્ય હતું ! માત્ર ૪૦ રૂપિયાની દવામાં ઘેર બેઠાં જીવતદાન મળ્યું પૂજ્યશ્રીના આદેશસંકેતથી ! આ અલૌકિક લીલાના મારા ડોક્ટરમિત્રો સાક્ષી છે !

પૂજ્ય બાપજીની અંગત સેવાનો લાભ નથી મળ્યો ! પ્રવાસ પણ સાથે કરવાનો કોઈ યોગ નથી ઊભો થયો !

૧૯૯૨માં આશીર્વાદ મેળવવાનો એક અનન્ય પ્રસંગ યાદ આવે છે ! નારેશ્વરસ્થાનમાં જ પૂજ્યશ્રી હતા, શાંતિનિકુંજમાં આરોગ્ય નિરામય નહોતું એથી દર્શનાર્થીઓને કેવળ સવારે ૯-૦૦કલાકે નિશ્ચિત સમય પૂરતો પૂજ્યશ્રીનો દર્શનલાભ મળતો મેં અને મારાં પત્ની ભાનુમતિએ નર્મદાસ્નાન કરી શૂચિર્ભૂત થઈને પૂ. માજીનાં દર્શન કર્યાં ત્યારે મુ. માસ્તરકાકાએ પૂજ્યશ્રીને ખૂબ જ તાવ છે, એવા ખબર અમને આપ્યા. દર્શનેચ્છા મનમાં રહી ! મુ. મોદીકાકાને મળ્યા, ત્યારે પ્રાર્થનાખંડમાં ભજનસેવા માટે જવાની આજ્ઞા કરી. અને ત્યાં જ પૂજ્ય બાપજીએ માસ્તરકાકા દ્વારા અમને તેઓશ્રીની પાસે તેડી બોલાવ્યા ! અમે તો તુરં જ ત્યાં પહોંચી ગયાં. હાસ્યવદને પૂજ્ય બાપજીએ અમને આવકાર્યા : 'આવી છોકરાં !' પોતે પગે મલમ ચીપડતા હતા તે જોઈને મારાં પત્નીએ ખબર પૂછ્યા ત્યારે અમને કહે : 'નાથાલાલ એક ઘૂંટડો દૂધ પણ પીવાતું નથી ! પૂ. માજીનાં દર્શન કરવા પણ જઈ શકતો નથી ! કઈઈ દવા બતાવો ! મેં કહ્યું : 'આપ તો વૈદ્યોનાં

સરલાગતનો તારણકાર





વેદ છે ! હું તો આપની ચરણરજ છું.' ચરણસ્પર્શ કરતો હતો ત્યાં કૃપાયુ સદ્ગુરુમહારાજ બોલ્યા : 'ભાગ ! ભાગે તે આપું !' ત્રણ ત્રણ વાર આવા ઉદ્દગાર સાંભળી ભાવવિભોર થઈ ગદ્ગદ્ કંઠે હું બોલેલો : 'બાપજી, મારે કંઈ જોઈતું નથી ! જનમોજનમ આપની સેવા માંગું છું !' ત્યારે કહ્યું : 'જા ! તારા પર અને તારા કુટુંબ પર મારા સંપૂર્ણ આશીર્વાદ છે.' તેમની પાસે બેસાડ્યો. મારી પત્નીને પણ પાસે બેસાડ્યાં. અમને બંનેને બરડે-માથે હાથ ફેરવીને આશિષ આપ્યા કરે. અમે તો જાણે તંદ્રાગ્રસ્ત સ્થિતિમાં ! આંખોમાંથી અશ્રુપાત ચાલ્યા કરે !

પૂજ્યશ્રીએ ૭-૬-૪૦ના રોજ મારા કાકાશ્રી ડો. રતિલાલને ત્યાં વિશ્રામ કરેલો. બીજે દિવસે સવારે આઠ વાગે વિક્ટોરિયા બગીમાં જાળેશ્વર મહાદેવ અને દત્તમંદિર પધારેલા. ત્યારે ત્યાં 'દત્તપ્રણતિ'ની સ્વરચિત સ્તુતિ સ્વયં ગાઈ હતી. આ દત્તમંદિર પ્રાચીન છે. દત્તપાદુકા લગભગ છસો-સાતસો વર્ષ પ્રાચીન ગણાય છે. વળી સાંઘલથી વિસનગર પ્રથમવાર પધારેલા ત્યારે પણ 'ૐ ગુરુ ગુરુ ૐ અલખ નિરંજન ૐ ૐ'ની ધૂન વીસેક મિનિટ પૂજ્ય બાપજીએ સ્વયં ગવડાવી હતી. કર્ણમંજુલ ભગવદ્ગુરુની એ ગુંજ આજે પણ એવી ને એવી જ સજીવ મારી ચેતનામાં છે.

ભગવાન દત્તત્રેય સ્વરૂપ પૂ. શ્રીરંગ અવધૂતજીને કોટિ કોટિ પ્રણામ.

પ્રા. ડો. નારાયણ કંસારા (અમદાવાદ)

પૂ. શ્રી રંગઅવધૂતજી મહારાજશ્રી મારા મામા ડો. રતિલાલ હરિલાલ કંસારાના ગુરુ હતા. અને બાળપણથી આશરે પાંચેક વર્ષની વયથી (૧૯૩૭-૩૮થી) દર ગુરુવારે મારી બા સાથે મામાને ઘેર ભજનમાં જતો, ત્યારથી એમને ફોટામાં જોઈને 'ગુરુ' માની લીધેલા. પ્રત્યક્ષ દર્શન તો પૂ. બાપજી વિસનગર પધાર્યા (આશરે' ૧૯૪૦ના અરસામાં) ત્યારે થયેલાં. પણ સીધો કોઈ પરિચય એ ઉંમરમાં ન હતો.

મુ.શ્રી રતિલાલ મામા અને મારી બા સૌ.ગંગાબેન કંસારાની પ્રેરણાથી વિસનગરમાં ઉદ્દેડી પોળમાં બાપજી પધાર્યા ત્યારે પ્રથમવાર પ્રત્યક્ષ દર્શન થયાં.

આઠેક વર્ષની વયમાં માતાપિતા અને મામા, મામી અને વડીલોને અનુસરીને આનંદિત થતો રહ્યો.



નાનપણમાં આશરે ૧૦ વર્ષની વયે બા-બાપુજી સાથે નારેશ્વર જવાનું થયું હતું. પછી સંસ્કૃતના અધ્યાપક તરીકે ૧૯૭૭, પછી કોઈક વર્ષ સંસ્કૃત અધ્યાપક મંડળના જ્ઞાનસત્ર નિમિત્તે નારેશ્વર ગયો હતો અને પૂ. બાપજીનાં ભજનોમાંથી એક 'ગુરુકૃપા હિ કેવલમ્' ગાયું હતું :

ખૂબ નાનપણમાં જ પ્રત્યક્ષ દર્શન થયાં. સંપર્ક કોઈ રીતે ન થયો. છતાં મનોમન એમને ગુરુ માનીને જીવતો હતો.

પૂ. બાપજીનાં ભજનો મને ખૂબ ગમતાં અને ગમે છે, અને પૂ. મામા જે ઢબથી ગાતા તે ઢબે હું લગભગ બધાં જ ભજનો તાલબદ્ધ અને રાગમાં ગાઈ શકું છું. એ ભજનોનો પ્રભાવ મારા જીવનમાં ખૂબ જ ઊંડો પડેલો છે. જ્ઞાન, ભક્તિ, વૈરાગ્ય અને નિષ્કામ કાર્યનો બોધ તેમાંથી મળતો રહ્યો છે, આજ સુધી.

બાપજી મારે માટે સાક્ષાત્ પ્રગટ દત્તાત્રેય ભગવાન છે.

પૂ.શ્રીના સાયંસ્મરણનો હું રોજ રાત્રે સૂતી વખતે પાઠ કરતો, ૧૯૫૬ સુધી. અને તે દરમિયાન એક દિવસ સૂક્ષ્મ શરીરે સ્થૂળ શરીરની બહાર નીકળીને વિચરવાનો અનુભવ થયો તથા આ દુનિયાના બધા સંબંધો—મા, બાપ, ભાઈ, બહેન વગેરે મિથ્યા છે એવો બોધ થયો. 'નાતે ગોતે સબ સ્વારથકે નિસ્વારથ ગુરુ રાયા,' આ તત્ત્વનો સાક્ષાત્કાર થયો.

પ્રા. નારાયણભાઈ રેવાભાઈ પટેલ, નારેશ્વર

સન ૧૯૫૩, વૈશાખ સુદ પૂનમ

રાતના દસનો સમય હતો. પૂ.શ્રી જૂની ગુફા પાસે આરામ કરી રહ્યા હતા.

આ સમયે નર્મદાસ્નાન કરીને કીમના ફોરેસ્ટ ઓફિસર એકદમ દોડતા ઝડપથી રૂમ પર આવ્યા. કરંડિયામાંથી હાર-પ્રસાદ વગેરે ઝડપથી કાઢવા લાગ્યા. ત્યારે મેં પૂછ્યું : 'અત્યારે, આ હાર, પ્રસાદ ક્યાં લઈ જશો, ભાઈ ?'

ફોરેસ્ટ ઓફિસર : પૂજ્યશ્રીને અર્પણ કરવા. ભાઠામાં પૂ.શ્રી પ્રસન્ન ચિત્તે બેઠા છે. અમે દર્શન કર્યાં.

હું : હૈં ! પૂ.શ્રી તો જૂની ગુફા પાસે બેઠા છે. પૂ.શ્રીને તો મૌન છે.

ફોરેસ્ટ ઓફિસર : અરે ! ભાઈ પૂ. શ્રી તો ભાઠામાં બેઠા છે. અમારાં બધાંની ખબરઅંતર પૂછી.



આ પછી એ ભક્તવૃંદ પૂ. મોદીકાકાને મળ્યું. પૂ. મોદીકાકાને આ વાતની જાણ થઈ. તેઓશ્રી બોલ્યા :

જગન્નાટકી શ્રી ગુરુ અષ્ટરૂપધર જાણ;
રેહી મહે, સાતેયના ગયા ગામમાં માન !
(‘ગુરુલીલામૃત અધ્યાય ૨૭/૧૦૧)
લીલા એની કો લહે, નારાયણ સાક્ષાત્
વિશ્વરૂપ સઘળે કહ્યો, ક્યાં સંખ્યાની વાત.”

(અધ્યાય ૨૮/૧૦૧)

(‘નારેશ્વરનો નાદ’ મે ૧૯૮૩માંથી)

પૂ. પિનાકિન ગુરુજી, વડોદરા

વાર અને વર્ષો યાદ નથી ! પણ પૂજ્ય રંગ અવધૂત મહારાજશ્રીને અનેકવાર મળવાનું થયું છે. પહેલાં નારેશ્વર પણ જવાનું બનતું. એકવાર નારેશ્વર ગયેલા ત્યારના બે પ્રસંગો કહું : ખૂબ વહેલી સવારે અમે (મારા સાથીઓ) સ્નાન માટે નર્મદાજી જતા હતા. ઓવારે પહોંચ્યા હોઈશું અને દૂર રેતીમાં અમે મગર જેવું જનાવર જોયું ! ખાત્રી થઈ એટલે અમે નીચે ન્હાવા ઊતર્યા નહિ અને પૂજ્યશ્રીને ખબર આપવા પાછા વળ્યા ! પૂજ્યશ્રી તેઓશ્રીના નિત્ય નિયમ પ્રમાણે સ્નાન કરવા માટે નદીએ જ જતા હતા. એટલે અમે તુર્તજ તેઓશ્રીને રોકાઈ જવા વિનંતી કરી ! તેઓશ્રીએ જણાવ્યું કે તે આપણને કશું નહિ કરે ! ચાલો આપણે આગળ વધીએ અમે સાથે જ ગયા. જેવા ઓવારે ઊતર્યા તેવો જ પેલો મગર જળમાં સરકી ગયો ! પૂજ્યશ્રીએ જણાવ્યું કે મા નર્મદાનું જ એ રૂપ હતું ! આપણને દર્શન આપીને તેઓ તેમનાં જલસ્વરૂપમાં જતાં રહ્યાં ! કેવો અભય અને એકત્વનો ભાવ હતો !

બીજો પ્રસંગ : પૂજ્યશ્રી કુટીર પાસે ખુરશીમાં બેઠેલા હતા. અંધારું હતું. કોઈ શ્વેતવસ્ત્રધારી સ્ત્રી તેઓશ્રીની પાસે આવી અને ખુરશીને સ્પર્શ કરી બેસી ગઈ ! કેટલાકે આ જોયું અને મુ. મોદીજીને વાત કરી ! (મુ. મોદીજી પૂજ્યશ્રી પાસે પહોંચ્યા. આ જ ઘટનાનું પુનરાવર્તન થયું મોદીજી પણ હાજર અને સન્નારી અદશ્ય થઈ. ત્યારે પૂજ્યશ્રીએ સૌને વિસ્મય-ચકિત કરે તેવો સ્કોટ કર્યો ! : તે સન્નારી સ્વયં મા નર્મદાજી હતાં ! તમે સૌ વિશુદ્ધ દષ્ટિ રાખો તો દર્શન થઈ શક્યાં હોત !!



ત્રીજી સ્મરણ : શ્રી જહાંગીરસા મહેસૂરવાલા, શ્રી હિંમતલાલ દવે, પૂ. કેવલાનંદજી અને મારી જોડી. નારેશ્વર સ્થાનમાં તેમજ વડોદરા અને અન્યત્ર અલગારી ગોષ્ઠી માટે અવારનવાર મળતા. એકવાર પૂજ્યશ્રી 'દત્તબાવની' વિશે વાત કરતા હતા. 'દત્તબાવની'માં બાવન લીટીઓ કેમ છે ? એને મેં 'બાવની' કેમ નામ આપ્યું છે ? એમ પૂછી પછી સ્પષ્ટતા કરેલી કે પત્તાની રમત રમીએ છીએ તેમાં કેટલાં પત્તાં હોય છે ? બાવન ! તો આપણું જીવન પણ બાવન પત્તાની રમત જેવું છે. એ બાવનની બહાર લઈ જાય, જીવનને ઉજાળે એવી રમત તે 'બાવની' ! શ્રી દત્તાત્રેયની ઉપાસના એટલે 'દત્ત'-જેણે આ બધું આપ્યું છે, તેની ઉપાસના ! દત્ત એટલે આપણે સ્વયં. આપણે ઈશ્વરે આપેલાં છીએ ! એટલે આપણે સૌ દત્ત છીએ. દત્તનાં ત્રણ મુખ છે. સર્જન, સંરક્ષણ અને સંહારની ક્રિયાના કરનાર ત્રિદેવતાનું પ્રતીક દત્ત. આપણા જીવનમાં આપણી ત્રણ અવસ્થા છે : બાલ્યાવસ્થા, યુવાવસ્થા અને વૃદ્ધાવસ્થા. બાલ્યાવસ્થા સર્જનકાળ છે; યુવાવસ્થા સંરક્ષણકાળ છે; અને વૃદ્ધાવસ્થા સંહારકાળ છે. દત્તોપાસનાનો આ મર્મ છે, એમ પૂજ્યશ્રીએ સમજાવેલું. તેથી દત્તોપાસના કોઈ સાંપ્રદાયિક ધર્મ નથી. એ યોગમાર્ગ છે. દેહાવસ્થાઓની પ્રક્રિયાને અંતર્મુખ રહીને અનુભવવાની છે અને એ રીતે નિત્ય સ્વરૂપમાં રમવાનું છે.

પૂજ્યશ્રીનું સાહિત્ય ગહન છે. 'શ્રી ગુરુલીલામત' ગ્રંથ જ્ઞાન, કર્મ અને ઉપાસનાના મર્મોને સુગમ કરાવે છે. ત્રણે માર્ગો દ્વારા યોગની પ્રક્રિયામાં જવાય છે. યોગની ગહન વાતો પૂજ્યશ્રીએ એમાં નિરૂપી છે. 'એવો દિ દેખાડ, વ્હાલા ! એવો દિ ઉગાડ !' ભજન પૂજ્યશ્રીનું રચેલું મારું પ્રિય ભજન છે. પૂજ્યશ્રીએ મને તેનો ગાવાનો રાહ બતાવેલો. હું એ ભજન ગાઉં ત્યારે પૂજ્યશ્રી પ્રસન્નતા પ્રગટ કરે. તેઓશ્રીનો કંઠ મધુર; તેઓ સંગીતજ્ઞ પણ ખરા જ.

એક અભય યોગી, જ્ઞાનીભક્ત તરીકે મારા અંતઃકરણમાં તેઓશ્રીનું નિત્ય સ્થાન છે. આપણે બડભાગી છીએ કે આવી વિભૂતિઓનું સાન્નિધ્ય આપણે મેળવી શક્યા છીએ.

પૂ. રંગ અવધૂતજી અધોરી અવધૂત નહીં જ. અધોરી જેવા પડી ન રહેવાનું. અને કીર્તીન ધારણ કરે એટલે નાગાબાવા પણ નહીં જ. તેઓશ્રીએ પોતે જ 'અવધૂત'નો અર્થ અમને સમજાવેલો : 'અવધૂત' એટલે અવધથી ઉત્તર રહેનારો ! સીમાઓથી ઊંકરો રહેનારો. સીમાંકનો



તોડી સીમોલ્લંઘન કરનારો; પણ સ્વચ્છંદીના અર્થમાં નહીં જ ! દત્તાનંદમાં જીવનારો એ પુરુષ હોય. ઈશ્વરી લીલારૂપે જ જીવનના શ્વાસોને માણનારો જીવ તે અવધૂત છે. અમારી સાથે દત્તાનંદ નામના એક સન્યાસી પણ આવતા ત્યારનો આ વાર્તાલાપ. તેમને પૂજ્યશ્રીએ 'ગુરુદેવ દત્ત'મંત્ર આપેલો. તેઓશ્રીએ 'દિગંબર'નો અર્થ સમજાવ્યો, આ પ્રમાણે : દિગંબર એટલે નાગો-પૂગો, નિર્વસ્ત્રી એવો અર્થ નથી ! 'દિગંબર' એટલે દિશાઓ જેનું વસ્ત્ર છે તે. દિશાઓના આવરણથી જે દેખાતો નથી તે; દિશાની બહાર, અવધની બહારનો અને અવધમાં ઢંકાયેલો રહેતો તે દિગંબર પરમપુરુષ છે.

પૂજ્યશ્રીની વિશેષતા મને સ્પર્શી ગયેલી છે તે તેમનું અભયત્વ. ઈશ્વર-સમર્પિત રહેવું એટલે નિર્ભયત્વ અને અભયત્વ જીવદશામાં ઉઘડતું આવે જ. શાસ્ત્રોની વાત, અધ્યાત્મની વાત, ઉપાસનાની વાત એવા નર્મ-નર્મથી કહે કે એમાં પણ નિર્ભયત્વની કેળવણી સહજ આપણે પામતા રહીએ. ઉપાસનાના વિધિનિષેધોથી ગભરાવાનું જરાયે તેઓશ્રીને ગમે નહીં ! સરળતા માટેનો આગ્રહ; એ જ નિર્ભય થવા માટેનો રાજમાર્ગ, જીવનમાં અને ભક્તિમાં પણ ! એમ સમજાવે.

'નર્મદા'નો અર્થ આ પ્રમાણે સમજાવેલો : નર્મદા એટલે સંસાર ! 'નર્મદા'માં નર અને માદા બે શબ્દો આવે છે ને ! 'નર્મદા' શબ્દ દ્વારા, આમ, સમગ્ર, બ્રહ્માંડનોય સંકેત છે ! 'નર્મદા'નો મહિમા મોટો છે. ગંગામાં સ્નાન કરવાથી પુણ્ય મળે; જમનાનું પાન કરવાથી પુણ્ય મળે; જ્યારે નર્મદાનાં તો દર્શન જ પવિત્ર કરે ! એમ કહીને વાતને પરિક્રમાની સાથે જોડી આપે ! દર્શન સતત થયા કરે, એ દષ્ટિએ નર્મદા પરિક્રમા સંતજીવન માટે ઉપકારક ગણાયેલી છે, એમ સમજાવે. આપણા મનમાં ઘર કરી ગયેલા જાત જાતના ભયોને નિર્મૂળ કરવા માટે સરળ વ્યાખ્યાઓ કરે ને જીવનના મર્મને હૃદયમાં સીંચે.

પૂ: કેવલાનંદજી એક પ્રસંગે કહે, 'અવધૂત પહોંચે હુએ હૈં. મેં બીચમેં હૂં. ઓ સમુદ્ર બન ગયા હૈં ? ઈસસે તરંગ બનકર બહાર નહીં આયેંગે !

ન્યૂ ક્રોઈટ ઈન્ડિયા ક્રુંમાં હું સર્વિસ કરતો; ત્યારે કંપનીના મેનેજર શ્રી ભાસ્કરરાય વીણ અને હું નારેશ્વર ગયેલા. ઓફિસની ચાવીઓ અમારી સાથે, અને અમે નારેશ્વર જઈએ છીએ, એવી ક્રોઈને ખબર આપેલ નહીં. પૂજ્યશ્રીનાં દર્શન કરીને અમે વડોદરા પરત આવવા



રજા માંગી. ત્યારે આગ્રહ કરી રોક્યા. બે દિવસ રોકવાનું જણાવ્યું, ત્યારે અમે ખુલાસો કર્યો કે ઓફિસની ચાવીઓ અમારી પાસે છે; આવતી કાલે ઓફિસ તો ખોલવી જ પડે ને ?! કોઈ બીજા પાસે ઓફિસની ચાવીઓ રહેતી નથી! ત્યારે વિનોદ કરી મર્માણું બોલ્યા : 'ઓહ ! ચાવી તમારી પાસે છે, તો તો બહુ સારું કહેવાય! આજકાલ તો કોઈની પાસે ચાવી હોતી જ નથી!' ત્રીજે દિવસે અમે વડોદરા પહોંચ્યા. ઓફિસમાં ગયા ત્યારે ઓફિસ તો ખુલ્લી જ; કર્મચારીઓ હાજર, કામ બરોબર ચાલે ! ત્રણેય દિવસ કામ ચાલેલું ! અમને કોઈએ ઓફિસમાં કશુંય પૂછ્યું પણ નહીં કે બે દિવસ ક્યાં હતા ? કેમ દેખાયા નહિ ? વગેરે. શ્રી વીજા સાહેબે જણાવ્યું કે ચાલો આપણે નારેશ્વર પાછા જઈ આવીએ, અને પૂજ્યશ્રીને આ અનુભવ નિવેદિત કરીએ ? મેં ના કહી. હવે ના જવાય, કામ થઈ ગયું ! પૂજ્યશ્રીએ સ્વયંની વાક્સિદ્ધિનો અમને આ પ્રસંગ દ્વારા અનુભવ કરાવ્યો હતો ! ઈશ્વરી શબ્દો, અગત્યના શબ્દો જ ઉદ્ગારે. ખબર પૂછે ખરા, વ્યાવહારિક વાતો પૂરતા, બાકી બીજું નહીં. મર્મલક્ષી વાતોનો લ્હાવો લેવાની મગા આવતી. એક વાર એક મુલાકાતી આવેલા. તે પૂજ્યશ્રીને કહે 'મારે ઈશ્વર મેળવવા છે ! ઈશ્વર જોઈએ છે ! મેળવી આપો !' ત્યારે કહે "તારી પાસે બેઠો છું. હું તો જંગલમાં છું. મારી પાસે ઈશ્વર સિવાય છે શું ?

એકવાર એક ભક્ત દર્શન માટે આવેલા. પોતાના સંતાનનું નામ દત્તાત્રેય રાખેલું. અને પૂજ્યશ્રીના ચરણોમાં બાળકને મૂકીને કહે કે 'પૂજ્યશ્રી ! આપના ચરણોમાં મૂકું છું ! આપનું કૃપાકળ છે ! વગેરે. ત્યારે પૂજ્યશ્રીએ વિનોદ કર્યો : 'ચરણોમાં મૂકીશ તો રાખી લઈશ !' ત્યારે પેલા ભક્તે તુર્તજ ફેરવ્યું, 'બાપજી ! હું તો આપનાં દર્શન કરાવવા લાવ્યો છું !'

પૂજ્યશ્રીની માતૃભાષા મરાઠી. અને વિપુલ-સમૃદ્ધ સાહિત્ય ગુજરાતી ભાષામાં રચ્યું. કેવો દેવીયોગ! ગુજરાતના પૂર્ગાંઠ મહારાજ; તેમણે મરાઠીમાં 'ગુરુમૂર્તિચરિત્ર'નો ગ્રંથ રચ્યો. દેવીલાલા અકળ રહેવાની.

પૂ. તરટે બાબા (તાટ્યાબાબા તરીકે જાણીતા) ગરુડેશ્વરમાં રહે. પૂ. સ્વામીમહારાજના જ શિષ્ય. પૂ. બાપજીના ગુરુબન્ધુ કહેવાય. ગાલીપ્રદાન ખૂબ કરે ! અરે, પોતાના ગુરુને પણ ક્યારેક ગાલીપ્રદાન



કરી દે ! નદી કાંઠે રહે તોય ટબમાં ન્હાય! કહે : 'ગાલીપ્રદાન થી કિ નહી ! ગાલી મહાયંત્ર !-ગાલી આપીશ તે તમને પકડશે ! પગથી માથા સુધી તમને અડી જશે ! આ મર્મ ગાલીપ્રદાનનો. પ્રભુનું નામ એવું ઉત્કટતાથી તમને ક્યાં અડે છે ? એ ઊણી વૃત્તિ સાથેનો નિર્દેશ ગાલીપ્રદાનથી કરવાની રીત! તેમનો એક સોમનાથ નામનો ભક્ત. નાળિયેરના કોચલામાં પાંચ પેડા લઈને આવેલો ! ત્યારે બોલ્યા : પાંચકા તો હિ ખેલ હૈ યહ! સોમાભાઈની લકડપીઠાની દુકાન હતી. સ્થિતિ ગરીબ. દીકરીને પરણાવવી હતી. કરિયાવરમાં સોનું આપવાનું આવે ને એવી કોઈ સ્થિતિ નહીં: મૂંઝવણ સોમાભાઈએ સ્વામીની પાસે રજૂ કરી. કઠાઈ મંગાવી સ્વામીજીએ પીશાબ કર્યો ને એમાંથી સોનું બનાવી પ્રસંગ ઉકેલી આવ્યો. આવી શક્તિવાળા. પૂજ્યશ્રી રંગ અવધૂતજીના સમકાલીન. વડોદરાની આસપાસ પૂજ્યશ્રીના સમકાલીન મહાપુરુષો હતા. હિમતલાલ દવે, વલાદના સ્વામી માધવતીર્થ અને જહાંગીરશા મૈસૂરવાળા અને હું ખૂબ મળતા ને પૂજ્યશ્રીની કૃપા માણતા.

શ્રી પ્રાગજીભાઈ મિસ્ત્રી (રાજપીપળા)

સૌરાષ્ટ્રના સાવરકુંડલા પાસેના આંબા ગામને (લીલિયા) છોડીને પિતાશ્રી લક્ષ્મણભાઈ સાથે મારી સાત વર્ષની ઉંમરે રાજપીપળા આવ્યાનું સ્મરણ છે. અહીં કિશોરાવસ્થાથી જ મને સાથી મળ્યા શ્રી શિવપ્રસાદ જોષી. તેમના દ્વારા પૂજ્યશ્રી સાથે પ્રથમવાર પરિચય થયો.

સુધારીકામ સૂઝથી કરું. નારેશ્વર જવા-આવવાનું થયા કરે ને પૂજ્યશ્રી પ્રત્યે ભગવાનભાવ થયા કરે. શરૂઆતમાં તો કોઈ બાવા છે, એવો વિચાર આવે, પણ નારેશ્વર જઈને અવધૂતી ફકીરી જોઈ એટલે દર અઠવાડિયે નારેશ્વર જવા માંડ્યું. જોષીજી, શિવશંકરભાઈ ત્રિપાઠી, નંદલાલ અને હું સાથે નારેશ્વર જઈએ.

જૂની ધર્મશાળા પરનું ધાબુ બાંધવાની જવાબદારી મેં લીધેલી. મટીરિયલ સિવાયનો ખર્ચ એક પણ પૈસો ન લેવાની સ્વયં પ્રેરણા થયેલી અને તે સેવાનો અનન્ય લાભ પૂજ્યશ્રીની કૃપાથી મળ્યો. પછીથી તો અતિથિગૃહ, ઉપાસનાગૃહ, રંગકુટીર જેવી ઈમારતોના નિર્માણમાં સહયોગ આપી શકાયો. એમ પૂજ્યશ્રીની અનહદ કૃપા. મીશનરી સ્પિરિટ જ જાણે મારી પાસે કામ કરાવે; સ્ફૂર્તિમાં લાવે !

હું બાપજી પાસે બહુ ઓછું બેસું ! એમની પાસે બેસી રહી

એમની વાતો મેં સાંભળી નથી ! ભજનમાં બેસી ધૂન બોલવાનું પણ મેં બહુ કર્યું નથી ! બાપજી સાથે ફોટા પડે, મને કોઈ ઓળખે એવી વૃત્તિઓથી હું આધો જ રહી શક્યો તેમ પૂજ્યશ્રીની કૃપા.

મને મારી સૂઝ પ્રમાણે કામ કરવાનું સેવાક્ષેત્ર નારેશ્વરમાં મળ્યું એ મારું સદ્ભાગ્ય; એ જ મારે માટે પૂજ્યશ્રીની પૂજા હતી. મુ. મોદીજીને અમસ્તો વિચાર આવે કંઈ બાંધકામ સ્થાનમાં કરવા માટે ને વાતો થાય કે મને તાલાવેલી લાગે કામ ક્યારે હાથ ધરું ! કરક્સર અને કાચમપણાની મજબુતાઈ આ મારા વ્યવસાયજીવનના માપદંડો મેં રાખ્યાં.

પૂજ્યશ્રીએ મને 'વિશ્વકર્મા' જાણે બનાવી દીધો. કેવી અનહદ કૃપા ! પૂજ્યશ્રીનું સૂચન આવે ને હું કોઠાસૂઝથી તેઓશ્રી રાજી થાય એવું નિર્માણ કરી શકતો ! પ્રથમવાર દત્તપ્રભુની પાલખી કાઢવાનો ઓર્થિતો પૂજ્યશ્રીએ નિર્ણય પ્રગટ કર્યો ને દત્તપ્રભુની પાલખી મેં તૈયાર કરી દીધી !

મને પૂ.બાપજી કરતાં પૂજ્ય માજી સાથે વધારે ગોઠે. હું મારું હૈયું પૂજ્ય માજી પાસે કાલવી શકું, પૂજ્ય બાપજી પાસે નહિ ! પૂજ્યશ્રી સાથે બહુ જ ઓછું બેસું; પૂ. માજી પાસે કલાકો સુધી બેસું ! પૂજ્ય માજીને તો હું યાત્રાએ લઈ જઈ શકેલો. પૂજ્યશ્રીનો એટલો વિશ્વાસ હું રળી શકેલો એ મારું સદ્ભાગ્ય સમજું છું.

રાજપીપળાના રેલવે સ્ટેશન પાસેની અમારી શાકભાજીની વાડી. પૂજ્યશ્રીએ ત્યાં મુકામ કરી અમને ધન્ય કર્યાં છે.

એકવાર પૂજ્યશ્રીએ મને બોલાવ્યો. કહ્યું કે હાલ ને હાલ રાજપીપળા જાવ. ત્યારે એક વાક્ય બોલેલા : 'મિસ્ત્રી લીલું બળી જાય, ને સૂકું રહી જાય !' આ બોલનો અર્થ મને તો ન સમજાયો; પણ હું આજ્ઞા માથે ચઢાવી રાજપીપળા પહોંચી ગયો ! ઘેર પહોંચ્યો ત્યારે ત્યાં પડોશમાં પીઠામાં આગ લાગેલી જોઈ ! મારું બધું જ બચી ગયેલું ! આ નજરે જોયું ત્યારે અક્કલ આવી કે આગ પડોશમાં લાગી હતી છતાં પૂજ્યશ્રીની મહેરથી મારી લાકડાંની લાટીને કોઈ આંચ નથી આવી !

રાજપીપળામાં હોઈ ત્યારે નારેશ્વરમાં કંઈક કામ સેવા છે, એવો ભણકારો મને આવે, પૂજ્યશ્રીનાં દર્શન થાય અને હું તુર્તજ નારેશ્વર આવી પહોંચું અને કામસેવામાં લાગી જવાનું થાય !



પૂજ્યશ્રીની આજ્ઞા મેળવીને તેઓશ્રીની કૃપાથી જ નર્મદાજીની અંડ-પરિક્રમા કરી શક્યો.



પૂ. પ્રેમ અવધૂતજી (લીંચ)

ચૈત્ર સુદ-પાંચમ, વિ.સ. ૨૦૦૬ (ઈ.સ. ૧૯૫૦)ના દિવસે નારેશ્વર-સ્થાનમાં જ પૂજ્યશ્રીનાં દર્શન કર્યાં. મારા સ્વજન મુ. ભોળીમામાએ મારી ગુરુઝંખનાને જાણીને પૂજ્યશ્રી વિશેનો પોતાનો છાણી ગામે (વડોદરા જિલ્લો) રંગ-જયંતી ઊજવાયેલી તે વખતનો પ્રસંગ કહેલો. તે પ્રસંગે મામાએ સ્વયંસેવક તરીકે ફરજ બજાવેલી (ઈ.સ. ૧૯૫૦) શ્રીમંત મુલાકાતીઓની સાથે પૂજ્યશ્રીનો વાર્તાલાપ વ્યવહાર અને સામાન્યજનો દર્શન કરે ત્યારે કેવળ ઝંઝો જ ઉચ્ચાર-વ્યવહાર તેમના ધ્યાનમાં આવ્યો ને મનોમન બોલ્યા કે પૂજ્યશ્રી પાસે શ્રીમંતોની જ બોલબાલા છે આવો ભેદ મહારાજના મનમાં કેમ હોઈ શકે ? તે જ રાત્રે પૂજ્યશ્રીનાં સ્વપ્નદર્શન થયાં. પૂ.શ્રીએ તેમને કહ્યું “મારી પાસે બધા જ સરખા છે. પરિચિત હોય તો વાત કરું; પણ તેથી બીજા અપરિચિત હોય તેને અન્યાય કરું છું, તેમ નથી ! દર્શનથી દરેકને સંતોષ થાય છે. પાત્રી કરવી હોય તો તેમને પૂછી લેવું. પોતાના મનની વાત પૂજ્યશ્રીએ જાણી લીધી, એવી સ્વતઃ પ્રતીતિ થઈ ને ત્યારથી તેમણે પૂજ્યશ્રીને પોતાના ગુરુસ્થાને બેસાડી દીધા ! પૂજ્યશ્રીની છબી (સંભવતઃ ઝઘડિયા મુકામે લેવાયેલી) મને બતાવી. છબીમાં આંખો ભાળીને હું આકર્ષાયો. ‘મહારાજ પૈસાને સ્પર્શ કરતા નથી. મનની વાત જાણી લે છે, તારી માન્યતા પ્રમાણે જ છે. આ શબ્દો મુ. મામાએ મને કહ્યા, એટલે મહારાજશ્રીનાં દર્શન કરાવવા મેં મામાને જણાવ્યું. થોડા દિવસો વીત્યા ને ચૈત્ર સુદ ૫ વિ.સં. ૨૦૦૬(ઈ.સ.૧૯૫૦)ના રોજ હું મુ.મામાશ્રી અને તેમના શિક્ષક મિત્ર કાન્તિભાઈ નારેશ્વર ગયા. માલોદ સ્ટેશને ઊતરી, પગે ચાલીને અંધારું થયે અમે નારેશ્વર આશ્રમમાં પહોંચ્યાં નર્મદાસ્નાન કરી, અંધારે અંધારે જ મહારાજશ્રીનાં દર્શને પહોંચ્યા. દર્શન કરતાં જ મારાથી યુવાનીના બળે પૂછાઈ ગયું : ‘બાપજી મારે આપની આંખ જોવી છે!’ પૂજ્યશ્રીએ પ્રેમાળ અવાજમાં કહ્યું, “ભાઈ મને આંખે રેંટીના ડીડેયમેન્ટ છે! મારાથી પ્રકાશ જોવાતો નથી ! માટે કાલે સવારે રેલવે સ્ટેશને આવજો; ત્યાં ઝાંખો જોવાશે. પૂ.શ્રી ગાણગાપુર વગેરેનો પ્રવાસ કરીને આવેલા અને આરામ માટે ક્યાંક



જવાના હતા. બીજે દિવસે સવારે અમે ત્રણે સ્ટેશન ગયા. પૂ.શ્રી નારેશ્વરથી નાવડીમાં કોરલ જઈ ત્યાંથી માલોદ સ્ટેશને રેલ ગાડીમાં આવી પહોંચ્યા. પૂ. બાપજીવાળા રેલવેના ડબ્બામાં ઓફ સાઈડથી અમે ચઢ્યા. અને ફ્લોર પર બેસી ગયા. સવારનાં સૂર્યકિરણો પૂજ્યશ્રી ઝીલતા હતા. મુખારવિંદ ખૂબ જ દેદિપ્યમાન હતું. મુ.મામાશ્રીએ તેઓશ્રીની સાથે વાતચીત કરી લીધી. તેમની સાથેની વાતચીત દરમિયાન પૂજ્યશ્રી મારી સામે દષ્ટિપાત વારંવાર કરતા. આંખોનાં દર્શન પંદર મિનિટ સુધી ધરાઈને હું કરી શક્યો હતો.

રેલવે સ્ટેશન માલોદ પરનાં દર્શનનો પ્રભાવ ઘેરો. વધુમાં વધુ પૂજ્યશ્રી પાસે રહેવાનું મન થયું. કાયમ તેઓશ્રીનાં દર્શન થયા કરે તેવી તીવ્ર ઈચ્છા થઈ. અવારનવાર તેથી નારેશ્વર જવાનું શરૂ કર્યું. મનનું ખેંચાણ અદ્ભુત હતું. ગુરુ વિના જ્ઞાન કે મોક્ષ ન મળે, એવા ગણધૂથીના સંસ્કારોએ ગુરુપ્રાપ્તિની ઝંખના ઉત્કટ. છેક છ વર્ષની ઉંમરે મારાં માને ભગવાન-દર્શન કેવી રીતે ધાય તે માટે પ્રશ્ન પૂછ્યાનું બરોબર યાદ છે. 'નમો ભગવતે વાસુદેવાય'નો જાપ કરવા મારાં મા શાંતાબાએ કહેલું ને તે અનુસાર જાપ શરૂ કરેલા. ધોરણ સાત સુધીનો અભ્યાસ કરી વસાઈ સંસ્કૃત ભણીને યજ્ઞમાનવૃત્તિના કૌટુંબિક વ્યવસાયમાં જોતરાઈ ગયેલો! યજ્ઞમાનવૃત્તિમાં લોભ ન રાખવો ને ભગવાનથી બીવું એ બે સૂત્રો પૂ.પિતાશ્રીએ આપેલાં. નાનકડી દુકાન હતી, તે પણ સંભાળતો. આજે પણ મારા દીકરાઓ યજ્ઞમાનવૃત્તિ કરે છે, પણ તે પેલાં સૂત્રોને આચારમાં રાખીને જ. પાત્રતાથી વધુ કશુંય દાન-દક્ષિણામાં આવે તો તે તેઓ નબ્રલાવે પરત કરી દે છે. યજ્ઞમાનને કર્મવિધિથી સંતોષ ધાય, એ જ ભાવથી મેં એ વ્યવસાય કરેલો ને આજે મારા દીકરાઓ તે જ પ્રમાણે કરે છે, એનો મને સંતોષ છે. આ ભૂમિકામાં ગુરુપ્રાપ્તિની ઝંખના ખૂબ જ ઉત્કટ થતી ગઈ. દિવસો ને રાતો આર્તભાવે નાના બાળકની જેમ પ્રાર્થનાઓ થઈ છે; રામનામના કરોડ જેટલા જાપ થયા હશે. મારા મિત્ર મૂળજીભાઈ સાથે મારી અગિયારની વયે સંસાર ત્યાગવૈરાગ્યની સંગોષ્ઠીઓ ચાલતી. ૧૧ વર્ષની વયે ગૃહત્યાગ કરીને સૂરપાણેશ્વરની ઝાડીમાં જતા રહેવાનું પણ વિચારેલું !! દર અધિક માસમાં અમારા ગામમાં બિહારના મુંબેર જિલ્લાના નારેપુર બહવારા ગામના એક રામાનંદી સાધુ શ્રી સીયારામ દાસજી પધારતા. તેઓ ભૂતપૂર્વ રાષ્ટ્રપ્રમુખ રાજેન્દ્રબાબુના જેલસહવાસી.



ખૂબ વિદ્વાન. કથાવાર્તા સત્સંગથી થતા દ્રવ્યોપાર્જનથી સદાવ્રત બિહારમાં ચલાવે. તેઓશ્રીએ મારી પાસે રોજ અર્ધો કલાક ગાયત્રી, કલાક સમાજસેવા અને એક કલાક ધાર્મિક ગ્રંથો વાંચવાનો નિયમ લેવડાયેલો. એ સંસ્કારે મારું વાચન સારું થઈ શક્યું. ગ્રામ લોકોએ 'જ્ઞાનેશ્વરીગીતા' મારી પાસે સાંભળવાનો આગ્રહ કર્યો. ૧૩ વર્ષની મારી વયે આ કાર્ય થયેલું ! કર્મકાંડનો અભ્યાસ વસાઈ (ડાભલા)માં કર્યો; જરૂરી વેદ-ઉપનિષેદનું અધ્યયન પણ થઈ શક્યું છે. રામાનંદી સાધુને, ત્યારે સદ્ગુરુ તરીકે સ્વીકારવાનું મનનું વલણ થયેલું પણ પૈસા ભેગા કરવાની તેમની પ્રવૃત્તિ ગમતી નહિ. ૧૮ વર્ષની વયે ગૃહસ્થી જીવન શરૂ થયેલું ! તોય ગુરુ ગોતવાની ઝંખના એવી હતી કે ત્યારે ભગવાન સમક્ષ નિવેદન કરેલું, "જો ત્રીસ દિવસમાં ગુરુ નહિં મળે તો જિંદગીભર ગુરુ નહીં કરું !" મારા મામાને આ તાલાવેલીની ખબર અને સમય પાક્યો એટલે સદ્ગુરુ મુ. મામા દ્વારા મળી ગયા.

નારેશ્વર વારંવાર જવાનું કર્યું. આકર્ષણ સદ્ગુરુ પરત્વેનું અનેરું, અવર્ણનીય. પૂજ્યશ્રીનાં દર્શન વારંવાર કર્યા કરું; પણ બેસી ન રહું ! સ્થાનની સેવા શોધીને કરું. વિ.સં. ૨૦૦૮ (ઈ.સ. ૧૯૫૨)માં પૂજ્યશ્રી માટે સંડાસ સુધી રસ્તો ઠીક કર્યો; બેઠકવ્યવસ્થા સુધારી. સેવા ક્ષત સ્થાનની જ નહીં, મુ. પૂ. મોદીકાકા, મુ. માસ્તરકાકા અને અન્ય કોઈપણની જરૂરિયાત પ્રમાણે કરતો; એક જ વિચારમાં હું રત રહેતો : 'પૂ. શ્રીને શું ગમશે ! એમને ગમતું શું કરું ?' ૬૦મી રંગજ્યંતીનો પ્રસંગ યાદ આવે છે : મારી સેવાવૃત્તિને પૂ.મોદીકાકાએ મોકળા મને વિકસાવી ! ઉત્સવપ્રસંગે કોઈ એક નિશ્ચિત સેવાકાર્ય ન સોંપતા જ્યાં જરૂર જણાય તે કરવાનું સૂચન તેમણે કર્યું ! મારા લીંચના બે સાથીઓને સાથે રાખીને સેવાકાર્ય કરવાનો આનંદ લૂંટતો. મુ. માસ્તરકાકાએ પણ મારો હૃદયભાવ વિકસાવવા પૂજ્યશ્રીની પાસે સેવામાં રહેવાની સુવિધાઓ આપી. મુ. ભોંગીમામા ગુરુપૂર્ણિમાએ નારેશ્વર આવે, ત્યારે તેમને ત્યાંના પૂ.શ્રીના છબીસ્વરૂપને મને ભળાવતા, ત્યારે મને આનંદ થતો.

પૂજ્યશ્રીની સેવામાં રહેવાના પ્રસંગોનું સ્મરણ સંકીર્તનભાવે કરવાનું ગમે છે. પૂજ્યશ્રી સાક્ષાત્ પરમાત્મા છે, ભગવાન છે, એવી આત્મપ્રતીતિની વાતો કરવાનું કોને ન ગમે ? સાંનિધ્ય અને સહવાસના



અનેક પ્રસંગોથી સર્વ સમર્પણભાવ કેળવાતો ગયો ને અલૌકિક પ્રેમના જગતમાં નિમજ્જિત રહેવાનું સદ્ભાગ્ય સૌની સાથે રહીને ભોગવું, એવી ભાવનાથી આ વાતો કરું. 'શ્રી રંગલીલામૃત'માં ગુરુબન્ધુ શ્રી ગોવિંદભાઈએ આવા પ્રસંગોનું નિરૂપણ કર્યું છે.

ઉનાળાના દિવસોમાં પૂજ્યશ્રી આરામના સમયે તરસ લાગે ત્યારે લીંબુ-પાણી પીતા. એક દિવસ સ્થાનિક સેવકે લીંબુપાણી તૈયાર કરીને મૂકવાને બદલે લીંબુ ચખ્ખુ અને પાણી મુકેલાં ! બપોરને સમયે તરસ લાગતાં તેઓશ્રીએ લીંબુ લઈને કાપવાનો પ્રયત્ન કર્યો. પરમાત્મામાં લીન ચેતનાએ આવી વ્યાવહારક્રિયામાં પ્રવૃત્ત થતાં લીંબુ ખસી ગયું ને આંગળી પર ચખ્ખુની ધાર પેસી ગઈ ! કોઈનેય જાણ કર્યા વિના પોતે નળ નીચે વહેતા પાણીમાં આંગળી રાખી; લોહી બંધ થયું એટલે નળ બંધ કરી આરામ કરવા માંડ્યા. આરામ બાદ આંગળી બતાવી મને કહે કે જો આ વાગ્યું ! ઘા ઊંડો જોઈ હું ચિંતિત થયો. ઘણું વધારે વાગ્યું છે, એવું હું બોલ્યો ત્યારે કહે : 'શું દવા કરીશું ? મેં દીવેલ ચોપડવાનું કહ્યું, જેથી ધનુર ન થાય. પૂજ્યશ્રીએ ઉપચાર માટે હા પાડી. ગુફાની બહારની નીકમાંથી બોરસલીના ઝાડ સુધી લાલ પ્રવાહી જોયું, ત્યારે જ ખ્યાલ આવ્યો કે કેટલું બધું લોહી વહી ગયું હશે ! મેં મુ. મોદીકાકા અને પૂ. માજીને જાણ કરી દવાઓ લઈને મોદીકાકા તુર્ત જ આવી પહોંચ્યા, પણ પૂજ્યશ્રીએ દવાઓની ના કહી અને કહે કે આજે તો બચુની દવા કરવાની છે ! બીજે દિવસે રાજપીપળાથી એક ભક્ત આવ્યા ને ચિંતિત અવાજે નિવેદન કરવા લાગ્યા કે પ્રાગજી મિસ્ત્રીનો દીકરો લાકડાં વહેરવાનાં મશીનમાં આવી ગયો ! પણ કેમ જાણે તે આખો જ બહાર ફેંકાઈ ગયો, અને અદ્ભુત રીતે બચી ગયો છે ! પૂજ્યશ્રી બોલ્યા : 'ભગવાન ગુરુમહારાજ કેટલા દયાળુ છે ! મારા ચિત્તમાં ઝબકારો થયો : 'ઘણું વધારે આંગળીને વાગ્યું છે, એવું હું જ્યારે બોલેલો ત્યારે પૂજ્યશ્રીના ઉદ્ગાર હતા : 'મારી આંગળી કપાઈ પણ કોઈનું માથું કપાતું રહી ગયું !' પ્રાગજીભાઈના દીકરાને નડેલા અકસ્માતનો સમય અને પૂજ્યશ્રીની આંગળીએ થયેલી ઈજાનો સમય એક જ હતો ! ભક્તની રખેવાળી ગુરુમહારાજે જ કરી, એવો મારા અંતરમાં અવાજ ઊઠેલો.

૬૦મી રંગજયંતીના ઉત્સવ પ્રસંગે શતોરાત્ર નાવડીમાંથી કોલસાની ગુણો ઉતારી લેવાની હતી. મજૂરો હતા નહિ, મુ. મોદીકાકા



મને અને મારા સાથીઓ તેમ જ ઈશ્વરભાઈ માછીને ઊંઘમાંથી ઊઠાડી ઓવારે લઈ ગયા ને કામ પતાવવા જણાવ્યું. દોઢેક કલાકમાં અમે નાવડી તો ખાલી કરી નાખી ! દરમિયાનમાં મારા મનમાં વિચાર આવ્યો કે પૂ. બાપજી આ સેવા જાણતા હશે ખરા ?! બીજે દિવસે બપોરબાદ પૂ.બાપજીની નજીકમાં હું કામમાં પરોવાયેલો ત્યારે પૂજ્યશ્રીને બોલતાં સાંભળ્યા : 'લોકો માને છે કે હું કાંઈ જાણતો નથી ! પણ મને તો મારા માટે હજાર માઈલ દૂર શું થાય છે, તેની પણ ખબર પડે છે ! રાત્રે નર્મદાજી ઉપર શું કામ થયું તેની પણ મને ખબર પડે છે ! પૂજ્ય બાપજીની સર્વજ્ઞતાની મારી આ પ્રતીતિ છે.

નારેશ્વરમાં હોઉં ત્યારે સાન્નિધ્યમાં રહેવાનું જ ગમે. સેવાપ્રવૃત્તિમાં પણ નજર નિરંતર પૂજ્યશ્રી પર મંડાયેલ રાખું. જલસેવા માટે જતાં-આવતાં નીરખી લઉં અને આત્મચક્ષુથી તે સ્વરૂપ સાથે અનુસંધાન કર્યા કરવાની મને ટેવ ! એકવાર આવી પ્રક્રિયામાં નખશિખ તાબ્રવણાં સ્વરૂપની તેજોરૂપ - ઝાંખી આજેય જીવંત મારા હૃદયમાં છે. એ પછી બીજા ફેરા વખતે પૂજ્યશ્રીનું પરબ્રહ્મરૂપે તેજતેજમય દર્શન થયાનો મારો અનુભવ અવર્ણનીય છે.

અંગત સેવાનું સદ્ભાગ્ય પૂજ્યશ્રીના અનુગ્રહનું કળ સમજું છું. દ્વારકાજયંતી (૧૯૬૨) પ્રસંગે પાછા વળતા લીંચ આવવા પૂજ્યશ્રીએ તૈયારી બતાવેલી. આ માટે સતાધાર સંપર્ક કરવા માટે મને જણાવેલું. બિલખા, વિસાવદર, જૂનાગઢ, વીરપુર, રાજકોટ, સુરેન્દ્રનગર, વિરમગામ કટોસણ થઈને લીંચ આવી પહોંચ્યા. તે પ્રવાસના દિવસો જીવનના ધન્ય દિવસો છે. બિલખામાં શ્રી નથ્યુરામ શર્માના આશ્રમના બાળકો અને પ્રતિષ્ઠિતો (જેમાં શ્રી જોબનપુત્રા પણ ખરા) સમક્ષ દ્વારકાનાથના સુદર્શન-આયુધની આપેલી સમજૂતી, વિસાવદરમાં સફેદ કબૂતરો સાથેની લીલા, જલારામબાપાના સ્થાનમાં બાપાના ભત્રીજા પૂ.શ્રી ગિરધર બાપાએ ઘોડાગાડીને જાતે હાંકીને કરેલું ભવ્ય આતીથ્ય બધું સાંભરે છે. પૂજ્યશ્રીને ઊંચે ખુરશી પર બેસડી પર પોતે ગાદીપતિ હોવા છતાં સામાન્ય બિસ્ત્રા પર બેસી ગયા એ પૂ. ગિરધરબાપાનો પૂજ્યશ્રી પ્રત્યેનો આદર જોઈ હું ભાવવિભોર થઈ ગયો હતો. 'આતમ જાન લીયો' પૂજ્યશ્રીના કંઠે, વહેલી સવારે સાંભળવાનો લ્હાવો યાદ આવે છે. વીરપુરથી લીંચના પ્રવાસમાં પૂજ્યશ્રી સાથે પ્રથમવાર મુક્ત રહેવા સદ્ભાગી થયો. પૂજ્યશ્રીએ તેમનો ખલતો (થેલો) મને સોંપ્યો.



થેલામાં (૧) ભીલામો (૨) ચીપિયો (૩) જનોઈ (૪) ઊલિયું (૫) નેઈલકટર (૬) દંતમંજનની માટી વગેરે હતું. પૂજ્યશ્રીની ભિક્ષા બનાવવાની સેવા અહીં મળી. પૂજ્યશ્રીએ મને પ્રોત્સાહન આપ્યું. ભિક્ષામાં બે ભાખરી, મગની દાળ, શાક, આદુની કરચ. ભાખરી હાથે ટીપીને બનાવતો. વિરમગામમાં ગુરુશંકા માટે લઈ જતો હતો ત્યારે કહ્યું કે ‘ખાડા-ટેકરા આવે તો ધ્યાન ખેંચવું, મને ખ્યાલ હોતો નથી !’ લિંચ પહોંચ્યા ત્યારે મુ. જમિયતરામકાકા હતા. સ્થાન પૂજ્યશ્રીએ ધ્યાનથી જોયું. કુટિર ખૂબ ગમી. નીચેની ગુફામાં ઊતર્યાં. ખૂબ પ્રસન્નતા બતાવી. આંબો જોયો. નારેશ્વરના બોધિ-વૃક્ષ શો લીમડો પૂજ્યશ્રીના તપોબળથી ઝૂક્યો છે. અહીં આંબો ઝૂકેલો છે ! ત્યારે પ્રસન્નતાથી કહ્યું : ‘નમે તે સૌને ગમે.’ આંબાની અને ગુફાની એ રીતે તેઓશ્રીએ પ્રદક્ષિણા કરી. કુટીરમાં મુકામ કર્યો. પૂજ્યશ્રી આ સ્થાનમાં ચાર વાર જુદાં-જુદાં વર્ષોમાં પધાર્યા અને એ રીતે વાતાવરણ તેમ જ ભૂમિને પવિત્ર કરેલ છે.

લીંચમાં મુકામ. ૧૯૬૭નું વર્ષ. પૂજ્યશ્રીએ મને પૂછ્યું : નારેશ્વર અહીંથી કેટલું દૂર થાય ? મેં કહ્યું, ‘આશરે ૧૫૦ કિલોમીટર. ત્યારે બોલ્યા : ‘બોડાણાની માફક મંતર માર કે મારે હવે ક્યાંય જવું ન પડે !’ મેં કહ્યું, ‘બાપજી, મારા હૃદયમાં શું છે તે આપ જાણો જ છો.’ મને કહે : ‘મને ખબર છે ! આપણો નાતો આ જન્મનો થોડો છે ?! જન્માન્તરથી ચાલ્યો આવે છે ! ક્યાં નારેશ્વર ક્યાં લિંચ ! આ સંબંધો આગળથી ચાલ્યા આવે છે.’ મેં મનમાં ઉદ્ગાર કાઢ્યો : ‘પ્રભુ હવે આપનો જન્મ ન થાય તે જોજો!’

પૂજ્યશ્રીનું સ્વાસ્થ્ય નાદુરસ્ત, એથી થોડી થોડી વારે હું ખબર પૂછતો રહું ! ત્યારે કહે, ‘વારે વારે શરીરની યાદ દેવડાવવી સારું નહીં !’ પહેલી જ નજરે માણસને ઓળખી લેતા. બધાંને સરખા ગણે પણ અધિકાર કે કક્ષાને પણ જોતા. મારું નિરીક્ષણ કહ્યું તો શિક્ષિત સુધરેલાઓને અંતઃકરણ શુદ્ધ કરવાની ક્રિયા માટે મંત્ર બતાવતા ત્યારે સીધા સરળ માણસોને ઉપાસના સૂચવતા. એકવાર નારેશ્વરમાં ગુફા પાસે બેસીને માળા ફેરવતા બ્રાહ્મણને બતાવી તેમાં રહેલી દેખાડાવૃત્તિનો મને સંકેત કરેલો.

પૂજ્યશ્રીનો સૌ સાથેનો વ્યવહાર ખૂબ જ હૃદયસ્પર્શી, સત્યવક્તા બરા, પણ કઠોર નહીં, સત્ય વાત ધીમેથી સમજાવતા. લિંચથી એકવાર



વેદાન્તી પૂ. મહાવીરાનંદ સંન્યાસીને સાથે લઈ નારેશ્વર ગયો હતો. 'શાન્તિથી વાર્તાલાપ કરી સત્ય દર્શન કરાવેલું. સત્કારપ્રસાદી લેખે મૃગયર્મ અને શાલ કઢાવેલાં અને મને પૂછે કે શું આપીશું ? મેં કહ્યું, વેદાન્તી છે એટલે તેમને સાધના કરવાની ન હોય એટલે શાલ આપીએ ! એટલે તરત જ શાલ આપી ! નિયમમાં બાંધ-છોડ નહીં, એ સાથે જડતા જરા પણ નહીં. એક ભક્તની કટુ બોલવાની રીત વિશે કહે કે કોઈનોય તિરસ્કાર કે હડોહડે કરવું ઠીક નથી. વ્યક્તિની શ્રદ્ધા જોતા. પોતે સર્વજ્ઞ હતા. દુઃખ દૂર કરે કાં તો દુઃખ સહન કરવાની શક્તિ આપે. કરેલાં કર્મ પ્રમાણે આ બધું થતું, એમ સમજાવે !

અમારું કુટુંબ કર્મકાંડી ! યજમાનવૃત્તિ કરીએ ! મને ગમે નહીં ! યજમાનવૃત્તિ છોડી દેવાનું પૂજ્યશ્રીને પૂછ્યું ! કહે : વસિષ્ઠ મહારાજ પણ યજમાનવૃત્તિ નહોતા કરતા ? વૃત્તિની પવિત્રતા જાળવો ! સમય આવે છૂટી જશે ! મારા પિતા પાપભીરુ ભાવે જ યજમાનવૃત્તિ કરતા. આજે દીકરાઓ એવી પવિત્ર વૃત્તિ રાખીને યજમાનવૃત્તિ કરે છે. મારી ૪૬ વર્ષની વયથી મને મુક્ત રાખ્યો છે, તેમાં પૂર્વની વચનસિદ્ધિરૂપે આશિષ ભોગવું છું. ૧૯૫૭ અને ૧૯૬૨ના ઈંચ મુકામે પૂજ્યશ્રીના નિવાસના સત્પરિણામે મારાં માતા-પિતાએ પણ પૂજ્યશ્રીને શિવ-શક્તિ-કૃષ્ણ-સ્વરૂપે સ્વીકારી ભક્તિ કરવા માંડી. પૂજ્ય માજીની સેવા મારાં માને કરવાનું સદ્ભાગ્ય પ્રાપ્ત થયેલું. મારાં માએ પૂજ્ય માજીના આખરી શ્વાસ વેળાએ મુખમાં જળ મૂકેલું, એ પ્રસંગ મારે માટે ધન્ય છે.

એક જિજ્ઞાસુ સેવક તરીકે પૂજ્યશ્રીના સાન્નિધ્યમાં મૂકાતો ગયો છું હવે મુમુક્ષુભાવ માણું છું, જો કે સેવક લેખે જન્મોજન્મ રહેવું ગમે.

પૂજ્યશ્રી સાથે પૂજ્ય માજીના દેહવિલય પછી મોરટકકા જવાનું થયેલું. આ પ્રસંગ મારે માટે દુઃખનો છે અને સુખનોય છે, એમ કહું તો ખોટું નથી. પૂ. માજી હયાત હતાં ત્યારે પૂજ્યશ્રીએ મને કહેલું કે પૂજ્ય માજીનો દેહવિલય થાય ત્યારે ઉત્તરક્રિયા સરસ્વતી નદીને કિનારે (સિદ્ધપુરથી લગભગ ૪૦ કિ.મી. દૂર પાલનપુરથી જવાય) પાંડવા-મોક્ષેશ્વરના સ્થાનમાં કરવી છે; તું સ્થળ જાતે જઈને જોઈ આવ. બધું નક્કી કરી પુરેપૂરી તૈયારી કરી રાખ. વળી આ ક્રિયા પણ તારે જ કરાવવાની છે.' કર્મકાંડનું મારું સામાન્ય જ જ્ઞાન, સંસ્કૃતનો અભ્યાસ અલ્પ જ એટલે ગભરાતાં ગભરાતાં મેં તો ના પાડેલી ! ત્યારે કહેલું કે વિદ્વતાની અગત્ય નથી, તારે તો વાંચવાનું જ, હું બીજું કરી લઈશ.

ભાવ જ મુખ્ય છે. મેં મનમાં નક્કી કરેલું કે જો ક્રિયા કરાવવી પડશે તો પછીથી યજમાનવૃત્તિ કરવી જ નહીં. ૪૬માં વર્ષે યજમાનવૃત્તિ છોડી દીધી. આજ્ઞાનુસાર લિંચ આવી ઉત્તરક્રિયા માટેનો બધો જ સામાન તૈયાર કરાવી રાખ્યો. લિંચથી ટૂક દ્વારા સામાન લઈ જવાનું પણ આયોજન વિચારી રાખ્યું. પણ બન્યું કાંઈ જુદું જ ! માજીની તબિયત બગડી ત્યારે મારાં બા તથા દીકરી ત્યાં હાજર. દીકરી સાથે બાએ મને સંદેશો પાઠવ્યો કે લિંચના બધાં કામો પતાવીને આવી પહોંચો, જેથી તુર્તજ લીંચ પાછા ફરવાની ફીકર ન રહે ! પૂ. માજીનો દેહ વિલેય થયો. હું લિંચમાં. સંદેશો મને પહોંચે પહેલાં તો તે જ રાત્રે મને સ્વપ્ન આવ્યું. અગ્નિસંસ્કાર પણ મારા હાથે થયા ! ફુલહાર કર્યા. બીજે દિવસે સવારે દીકરી મંજુલા આવી પહોંચી અને મને કહ્યું, પૂ. બા નારેશ્વર તેડે છે, માજીને થોડું સારું છે. તું બધું પતાવીને આવજે. અહીંથી જલદી જવાશે નહીં. સ્વપ્નના ભાર નીચે હું નારેશ્વર ન ગયો. તે પૂ. બાપજીએ માસ્તરકાકા પાસે મને તાર કરાવ્યો ! તાર મને મોડે પહોંચ્યો !' ને પૂજ્યશ્રી જેઠ સુદ ૧૩ના રોજ મોરટકા જવા નીકળી ગયા ! પૂનમે હું મોરટકા દોડી ગયો ! પૂજ્યશ્રી માટે સાથે સંસારનું કમોડ લેતો ગયો ! પૂજ્યશ્રી પ્રસન્ન થયા. ત્રણ વખત 'ગુરુદેવદત્ત'નો ઉદ્ગાર કર્યો. પછી બોલ્યા : વડોદરા સુધી તારી રાહ જોઈ ! દીકરીટો પણ વડોદરા સુધીની જ લીધી હતી. તું આવ્યો હોત તો આપણે સિદ્ધપુર જવાનું હતું !! પૂ. માજીના દેહ વિલયના મને આવેલા સ્વપ્નની વાક પૂજ્ય બાપજીને મેં કરેલી.

શરણગમનને તારણકાંડ



ગુરુ મહારાજનું ધ્યાન એ જ મારો યોગ છે. પૂજ્યશ્રીનાં આઠે અંગોનું ધ્યાન એ જ મારો અષ્ટાંગયોગ. યોગજિજ્ઞાસુ શ્રી અંબાલાલભાઈ (જગુદણ) ને સંતોષાનુભવ થાય એવું ગુરુ મહારાજ યોગ માટે મારી પાસે બોલાવે છે, અને મારી લાજ રાખે છે. ગુરુ કષ્ટસાધ્ય નથી, કૃપાસાધ્ય છે. સંસારમાં રહી અનાસક્ત ભાવે કર્મો કરવાનો મને બોધ આપ્યો છે. માગણવૃત્તિ છોડી સાચા પુરોહિત બનવા કહેલું.

પૂજ્યશ્રીએ મારા વાચન વિશે મારા મિત્ર મૂળજીભાઈને પૂછેલું. પંચદશી, ચારસાગર, તત્ત્વબોધ, પુરાણો, સ્મૃતિઓ, ઉપનિષદો વગેરે ગ્રંથો મેં જોધેલા અને જ્ઞાનેશ્વરીનું મારું વાંચન ખરું. મને 'જ્ઞાનેશ્વરી' ખૂબ ગમી હતી. હવે પૂજ્યશ્રીની લીલા જુઓ : પૂજ્યશ્રીએ મારા મિત્રને કહ્યું કે 'જ્ઞાનેશ્વરી' વાંચવી. બીજે દિવસે મૂળજીભાઈ પરત



આવી ગયા. તેમની અમદાવાદમાં કરિયાણાની દુકાન. સવારે દુકાન ખોલી. એક ભાઈ પસ્તી વેચવા આવ્યા, પસ્તીનો ઢગલો કર્યો. તો ઉપર જ 'જ્ઞાનેશ્વરી' હતી.

ડૉ. રાધાકૃષ્ણનના 'ઇંડિયન ફિલોસોફી' (ઉપનિષદોનું તત્ત્વજ્ઞાન) ગ્રંથનો ગુજરાતી અનુવાદ મેં પૂજ્યશ્રીને બતાવ્યો. તેમણે પાંચેક દિવસ ગ્રંથનું વાચન કર્યું, એ દિવ્યસ્પર્શ પામેલા ગ્રંથને મેં આપણા 'સ્મૃતિસંગ્રહસ્થાન'માં સાચવ્યો છે.

પૂજ્યશ્રી મન-મોનની સહજ અવસ્થામાં કાયમ રહેતા, એવી મારી પ્રતીતિ છે. વ્યવહાર તેઓશ્રી કરે, પણ સ્થિતિ તો આ જ હોય! 'ઇન્મની નિદ્રા સાધી, પામે એ રંગપ્રસાદી!' મુખારવિંદની ભાવલીલાઓ દિવસ-રાત્રીએ નિરંતર બદલાતી, તેનું મેં નિરીક્ષણ કર્યું છે.

અવધૂત સાંપ્રત યુવાસમાજના દિશાશૂન્ય વર્તનથી ચિંતિત જણાતા. બીજા વિશ્વયુદ્ધ પછી અનાજનું રેશનિંગ થયું અને ચોખા દરેકને મળતા નથી, એ જાણી પોતે ચોખા છોડી દીધેલા ! રેશનિંગ ગયું તે પછી કેવળ શુક્રવાર પૂરતી ચોખાની છૂટ લીધી ! અને તે પણ ખીચડીમાં જ !

પૂજ્યશ્રી સાંજે બહાર ખુરશીમાં બેઠેલા હોય ત્યારે આંખો બંધ કરી કોઈ સાથે વાત કરતા હોય તેમ જણાતું. મેં માસ્તરકાકાને આ વિશે પૂછેલું ! ત્યારે તેમણે કહેલું : 'પૂજ્યશ્રી તેમના સદ્ગુરુ સ્વામીમહારાજ સાથે વાતો કરતા હોય છે !' પ્રવાસમાં જવાનું થાય ત્યારે શરૂઆતમાં જ એક-બે મિનિટ આંખો બંધ કરી ઊભા રહેતા, પછી જ ચાલવાનું શરૂ કરે, પ્રવાસ શરૂ કરે ! ગુરુમહારાજની આજ્ઞા મેળવતા હોય તેમ લાગતું. સાબરમતીથી જ્યારે છેલ્લે જયપુર જવા નીકળ્યા ત્યારે વહેલી સવારે પૂજ્યશ્રીને પ્રાર્થના કરતા મેં જોયેલા. ચારે દિશામાં માથુ નમાવી આર્ત-દીન ભાવે કશુંક બોલતા મેં જોયા. સદ્ગુરુ સ્વામીમહારાજની આજ્ઞા મેળવે છે, એવું મેં માન્યું. કથળતું તન બતાવી મને કહેલું કે 'જોઈ આ મારા શરીરની દશા !'

પૂજ્યશ્રી સમાજ અને ધર્મનાં ક્ષેત્રે કાન્તદ્રષ્ટા છે. પોતે અદ્વૈત-અનુભૂતિના સાક્ષાત્કારી દેવપુરુષ. એ સાથે સમાજનાં વિભિન્ન ક્ષેત્રો અને વિવિધ જાતિઓનાં વિવિધ ધર્મો પરત્વે સમત્વભાવે જોવાવર્તવાની વ્યાપક મહામાનવની દૃષ્ટિ તેઓશ્રીની હતી. સ્વામી રામતીર્થ, રમણ મહર્ષિ, રામકૃષ્ણ પરમહંસ જેવી વિભૂતિઓ વિશે ખૂબ જ આદરભાવ



વ્યક્ત કરે. 'જ્ઞાનેશ્વરી'ને પ્રિય ગ્રંથ ગણે. વાદવિવાદથી મુક્ત રહી સરળ-સહજ ભાવમાં તે વિહરતા રહેતા. રાઈફલ કેમ્પ, સમૂહજનોઈ, આંતરજાતીય લગ્નને માન્યતા આદિવાસીઓ પરિક્રમાવાસીઓ, વિદ્યજ્જનો, પુરોહિત કર્મકાંડીઓ, દરિદ્રનારાયણો, રોગીઓ પરત્વે, મૈત્રી-કરુણાભર્યા વ્યવહારોમાં એક અદના માનવ લેખે આદમિયતનું અત્તર મહેકતું મેં સતત માણ્યું છે. બધા ધર્મો પ્રત્યે આદર દાખવી ધર્માતીત તેઓશ્રી અતિમાનવ હતા. એકવાર સ્થાનમાં રાત્રે કોઈ બાળક રડતું હતું, તો મોદીકાકાને બોલાવી તપાસ કરાવી અને દવા અપાવી ! બાળક-છાનું થયું, ત્યારે જાણે જંપ લીધો ! આર્તભાવે પ્રાર્થના કરતા ભક્તોને આધિ-વ્યાધિ-ઉપાધિમાં વ્હારે ધાયાના 'શ્રીરંગલીલામૃત'માં નિરૂપિત પ્રસંગો યાદ કરો, એટલે કરુણામૂર્તિ પૂજ્યશ્રીનો અહેસાસ સૌને થશે જ. સતાધારમાં ૧૯૬૨માં એકવાર મુકામ હતો, ત્યારે તૂટેલી પાટ ઉપર આઠ દિવસનો વિશ્રામ મંજૂર રાખનાર પ્રતિકૂળતાને પણ અનુકૂળતારૂપે ભાળનાર કેવા સમરસમૂર્તિ પૂજ્યશ્રી હતા, તે દર્શાવશે.

પૂજ્યશ્રી આશુતોષમૂર્તિ હતા. ૧૯૬૨માં તારંગા લોકલમાં જગુદણથી કલોલ થઈ અમદાવાદ પૂજ્યશ્રી જતા હતા. કલોલ સ્ટેશને દર્શનાર્થીઓની ભીડ હતી. ભીડમાંથી પૂજ્યશ્રી પર છૂટે હાથે ફૂલો ફેંકવા લાગ્યાં ! પૂજ્યશ્રીની આંખે ફૂલો અથડાયાં ! પૂજ્યશ્રીનું રૂદ્ર સ્વરૂપ થયું ! ડબ્બામાં જતા રહ્યા ને મને કહ્યું "લોકો આવું ફેંકાફેંક કરે તો અમારી લોકસંગ્રહની વૃત્તિ મરી પરવારે !" ગાડીની વ્હીસલ વાગી. દર્શનાર્થીઓએ જયઘોષ કરવા માંડ્યો એટલે પૂજ્યશ્રી ડબ્બાના દરવાજે જઈ ઊભા રહ્યા અને સ્વયં આશુરોષમાંથી આશુતોષરૂપે દ્વારમાં દત્તસ્વરૂપ ભક્તોનાં દર્શન કરવા લાગ્યા ! પોતે ઊભા રહ્યા ને દર્શન આપ્યાં !

કુંભારિયાનો એક પ્રસંગ : રૌદ્ર-રમ્ય મૂર્તિનાં દર્શન મને થયાં, તે વિશેનો કહ્યું : અષ્ટકોણ મચ્છર-બંગલા જેવું એક નિવાસસ્થાન લોખંડની જાળી જડીને કુંભારિયામાં બનાવેલું. પૂજ્યશ્રીનો તેમાં મુકામ. પાણી ભરેલો પ્યાલો પૂજ્યશ્રીની પાસે મૂકાયેલ. પવનને કારણે પાણી ઢળી ગયું ! મેં પાણી લૂછી લીધું પૂજ્યશ્રીનો પ્રકોપ જુઓ : 'પાણી ઢળવાથી મોંઘી-દાટ શેતરેજી બગડી ! 'હું મનમાં બોલ્યો : એમાં મારો કોઈ વાંક ન હતો. પૂજ્યશ્રીના ગુસ્સાથી હું નારાજ થયો ! મારું અહં થવાયું ! હું પણ મનોમન ગુસ્સે થયો ! બે-ત્રણ દિવસ પસાર થઈ



ગયા ! પછી એક વહેલી સવારે પૂજ્યશ્રી ઊઠ્યા. હું સ્નાન પરવારી અંધારામાં બાજુમાં રૂમ બહાર ઊભો હતો. મને બોલવવાને બદલે પોતે જાતે પાણીનો તાંબાનો લોટો લેવાનો પ્રયત્ન કર્યો. અંધારું હોવાને કારણે હાથ આડોઅવળો અડ્યો હશે એથી લોટો આખો પડી ગયો ! ખૂબ પાણી ઢળી ગયું. હું બહાર ઊભો જ હોઈશ, એવું પૂજ્યશ્રીના ખ્યાલમાં હોય જ; પણ મને બોલાવ્યો નહીં ! હું પણ આમ બન્યું, જોયું છતાં અંદર દોડી ન ગયો ! કેવી રીસ ! કેવી અજ્ઞાનતા ! પૂજ્યશ્રીએ જાતે નેપકીનથી પાણીથી થયેલું ભીનું લૂછવા માંડ્યું ! છલછળો નેપકીન થાય એટલે દરવાજામાંથી નીચોવે ! ત્રણ વખત આવું કર્યું ? પછી પાટ પર તેઓશ્રી બીરાજ્યા ! ત્યાં જ મેં કહ્યું : 'ગુરુદેવ દત્ત' ત્યારે બોલ્યા : 'જો આ લોટો પડી ગયો ! પાણી ઢળી ગયું. મેં લોટામાં વધેલું પાણી ખાલામાં કાઢી પૂજ્યશ્રીને પીવા માટે ધર્યું ! મારા ચિત્તમાં પૂજ્યશ્રી વિશે જ વિસંવાદી ભાવ જાગેલો તેનું જાણે વિસર્જન કરાવી મારામાં વિશ્વસંવાદનો ભાવ પ્રગટાવ્યો ! કપડવંજમાં ૧૯૬૮માં, દીવાળી ટાણે પૂજ્યશ્રીનો મુકામ. લીંચ સંદેશો આવ્યો પૂજ્યશ્રી માટે 'લીંચમાં રાખેલ અલ્ફી, ગરમ મોજાં વગેરે લઈને આવો !' અલફી-મોજા સાથે હું અવનપ્રાશ પણ લઈ ગયો ! પ્રસન્ન થયા ને 'ગુરુદેવ દત્ત'ની ગર્જના કરી ! ભજન ભાસ્કર મુ. સુમનભાઈને કહેવા લાગ્યા : જુઓ આને (મને) કેવું બધું સૂએ છે !'

મોરટક્કામાં લીંચ રહેવા આવીશ, એવું મને કહેલું અત્ર-તત્ર જ્યાં જવાનું થશે, નારેશ્વર જવાનું થશે તોય લીંચ વધુ રહીશ. મેં પૂજ્યશ્રીની મંજૂરી કુટીરના નવા મકાન માટે મેળવીને બાંધકામ શરૂ કરાવી દીધેલું. સૂવા માટે ૩ કે ૩નલોપના ગાદલાની પસંદગી કરવા માટે નારેશ્વર પૂછાવી લીધેલું ! આથી એવી પ્રસન્નતાના પૂજ્યશ્રીએ વ્યક્ત કરેલી કે બોલેલા : હું એને શું આપું ? કેવી કેટલી બધી કાળજી રાખે છે ?! ભગવાન એનું ભલું કરે !' દ્વદય-આશિષની આવી જ વાણી મારા માટેની આક્રિકા અને હરિદ્વાર સ્થાનોમાં પણ શ્રી ભાલભાઈ અને શ્રી રતિકાકાની સમક્ષ બોલેલા ! મારું ધન્ય ભાગ હું સમજું છું. અરે ભગવાન પર 'ગુસ્સો' વ્યક્ત કરતા હોય તેવી ઉપાલંભવાણી પૂજ્યશ્રીની મેં સાંભળી છે : લીંચમાં ૧૯૬૭ની સાલમાં પૂજ્યશ્રીનો મુકામ. ભાવ સમાધિમાં જ રહેતા પૂજ્યશ્રીને એક વખત રાત્રે ૧ કલાકે લઘુશંકા જવાનું થયું ! આ દેહકર્મ પણ પૂજ્યશ્રીને ઓછું ગમતું !



પૂજ્યશ્રીને સાદગી જ ગમે. નારેશ્વરમાં શાંતિકુંજમાં એક વખત કોઈ ભક્તે કિમતી ગાલીચો પથરાવ્યો તે ઉપડાવી લીધેલો અને ખાદીની ચાદર પથરાવી ! બોલ્યા : 'આપણે તો આ જ સારું.' સાધુ-સમાજને વૈભવ ન શોભે ! એ તો ઢોંગી સાધુ કહેવાય દેશના લોકોને પૂરતું ખાવા-પીવાનું મળતું નથી તે દેશનો સાધુ મોજ કરે તો લોકો શું ધડો લેશે ?!

૧૯૬૮માં સાબરમતીથી જયપુર જતી વખતે પૂજ્યશ્રીની તબિયત ખૂબ જ નરમ હતી આર્તભાવે મેં કહ્યું : 'આપ ન જશો !' નાના બાળકને સમજાવવા હોય તેમ મને કહ્યું. તબિયત સારી નહીં રહે તો પંદર દિવસે લીંચ આવીશ.' સાથેનાઓને કહ્યું 'જો હું ખીમાર પડું તો મને લીંચ લઈ જજો મારી સેવા ત્યાં સારી થશે.' આ વાણીથી હું ભાવવિવશ થઈ મૂક બની ગયેલો!

પૂ. દેવશંકર બાપા સાથેનું મિલન યાદ આવે છે ! પૂ.દેવશંકરબાપાનો સંદેશો સિદ્ધિપુર મુકામે પૂજ્યશ્રી હતા ત્યારે આવ્યો કે સરસ્વતી પાર ન કરવાનો મારો નિયમ છે ? એટલે આવી શકતો નથી ! આપ જો આવી શકો તેમ ન હો તો આપના દર્શન માટે હું મારો નિયમ તોડીને આવીશ. પૂજ્યશ્રી વિકટ રસ્તો હોવા છતાં પૂ. દેવશંકર બાપા પાસે પહોંચ્યા. પૂજ્યશ્રીને પાટ પર બિરાજમાન કરાવી ષોડશોપચાર પૂજ્ય માટેના વેદોક્ત મંત્રો ઉચ્ચાર્યા અને પૂજ્યશ્રીના લલાટે સ્વયં ચાંલ્લો કરેલો બંને સંતોનું એ દિવ્ય મિલન હતું.

પૂજ્યશ્રી વિનોદમૂર્તિ હતા. નિર્દોષ આનંદ કરાવવો, તેઓશ્રીનો સ્વભાવ હતો. એક વખત પૂ. માજીને મારી મારકત કહેવડાવ્યું કે સાંજે દૂધ નથી પીવું ! પણ સાબુદાણાની ખીચડી લઈશ. મેં સંદેશો પહોંચાડ્યો. પૂજ્ય માજીએ સંમતિ આપી દીધી. થોડીવાર થઈ હશે ને મને કહે કે જા જોઈ આવ, કેટલી વાર છે ? પૂ. માજીએ કહેવડાવ્યું કે થોડો સમય લાગશે ! વળી થોડી મિનિટો, થઈ હશે ને મને કહે જા જોઈ આવ, કેટલી વાર છે ? પૂ. માજીને મળ્યો ત્યારે તેઓશ્રીએ જણાવ્યું : સાબુદાણા પલળે ત્યારે ખીચડી થાય ! થોડી વાર તો લાગેજને ?! મેં આવીને આ મુજબનું નિવેદન કરી દીધું ! વળી થોડી ક્ષણો ગઈ ને હવે તો પૂજ્યશ્રી જાતે જ ઊઠીને પૂ. માજીની કુટિરે પહોંચી ગયા ! પૂ. માજીએ પોતાની વાણીમાં પૂજ્યશ્રીને ધમકાવ્યા !! ત્યારની હાસ્યમૂર્તિ મારી નજરમાંથી ખસતી નથી ! એક વખત પૂ.



માજી પાસે ચામડીના જ રંગના પ્લાસ્ટિક મોજાં હાથે પહેરી પહોંચી ગયા ને કહે 'અડકું !' પોતાની માને કેવા વિનોદભાવે ખીજવતા !! પૂ. માજી પણ બાળપણના સંભારણે પૂજ્યશ્રીને 'અવળચંડો' કહેતાં ને વિનોદ કરતાં. પૂજ્યશ્રીને વટલાઈ ગયેલા કહે ને પોતાના રસોડે ચોકમાં પ્રવેશવા ન દે ! એક દિવસે સવારે પાંચ વાગે પૂજ્યશ્રીને હું ઊઠાડતો હતો ત્યારે ગધેડું મૂક્યું, ત્યારે કહે, 'ગદ્દભબેન્ડની સલામી સાથે આજે અવધૂત ઊઠે છે !'

પૂજ્યશ્રીની વાચનપ્રીતિની વાત કરું. જીવનચરિત્રો તેમને જોઈ જવાં ગમે. સિદ્ધપુર પાસેના રાજપુર ગામના એક સંત શ્રી નારાયણ સ્વામીનું ચરિત્ર મારી પાસે મંગાવી તેઓશ્રીએ વાંચેલું. નારાયણસ્થાનમાં 'સરસ્વતીમંદિર'માં પુસ્તકો છે, તેનું તેઓશ્રીએ અવલોકન કર્યું જ છે. શ્રી બાળા સાહેબ ખેરના ભત્રીજાએ અમેરિકાથી ભૂત-પ્રેત-ધોનીની સાધના વિશેનું પુસ્તક મોકલાવેલું તે પૂજ્યશ્રીએ વાંચેલું ! એ સંદર્ભે ખૂબ જ વાતો પણ તેઓશ્રીએ કરેલી ! સાધના ફળદાયક ખરી, પણ છેવટે કૃષ્ણ આવે, એવું સમજાવેલું. સુવર્ણસિદ્ધિના પ્રયોગની સચ્ચાઈ વિશે પણ કહેલું, સાથે ગુરુકૃપા વિના તે સાધ્ય નથી એવી ટકોર પણ કરેલી અને આવા પ્રયોગોમાં પડવા જેવું નહીં એવી મર્માળી ટકોર કરી હતી. પૂ. કૃષ્ણશંકર શાસ્ત્રીદાદાના 'શ્રીમદ્ ભાગવત' ગ્રંથના બારે ભાગ પૂજ્યશ્રી પાસે હતા. તેઓની વિદ્વતાની ખૂબ જ પ્રશંસા પૂજ્યશ્રી કરતા.

કર્મકાંડના પ્રોત્સાહક પૂજ્યશ્રી પુરોહિતો પાસે આચારશુદ્ધિ અને નિર્લોભ વૃત્તિની હંમેશાં અપેક્ષા રાખતા હતા.

હવે પૂરું કરતાં છેલ્લે કહું :

પૂજ્યશ્રી મારા હૃદયમાં દત્તાવતાર છે. પણ આ ભાવપૂજા વિશે મારી સમજ કંઈક આવી રીતે વ્યક્ત કરું : પૂજ્યશ્રી અવતારી છે તેમ અગાઉથી જ જો માનીએ તો આ બધી અગમ્ય અસાધારણ લીલાઓ કરી તે તો સ્વાભાવિક જ ગણાઈ જાય ! એથી હું એમ સમજું છું કે પૂજ્યશ્રી એક સામાન્ય માનવીની જેમ જન્મ્યા, સામાન્યજન રહ્યા અને મહાન કાર્ય કર્યું, વિરાટ વ્યક્તિત્વ વ્યક્ત થયું ! આપણે એ વિરાટ ચિભૂતિ તત્ત્વ અનુભવ્યું. પૂજ્યશ્રીની ગરિમા આમાં હું અનુભવું છું. સામાન્ય માનવી લેખે જન્મવું ને સહજાવસ્થામાં જીવી જવું એ વિરાટ પગલું છે. જીવનની સાર્થકતા અનુભવવાનો એક મહત્ત્વનો



રાજપંથ પૂજ્યશ્રીએ આપણને ચીંધ્યો છે. પોતે અવધૂત હતા. અવધૂત કદા એ છેલ્લી ચરમ અવસ્થા છે, મનુષ્ય જીવન માટેની. સહજાવસ્થા દ્વારા એ ઉચ્ચોચ શિખરે વિહરતી ચેતના પોતે બ્રહ્મસ્વરૂપ છે, એનું એને વિસ્મરણ હોય છે. આ અવધૂતી દશા પૂજ્યશ્રીની હતી; બ્રહ્મદશામાં ઓગળી ગયેલી એ ચેતના હતી, એવી મારી શ્રદ્ધા છે. જીવદશામાંથી શિવદશામાં પહોંચવાની જીવનયાત્રાના પૂજ્યશ્રીએ ચીંધેલા રાહ પર આપણે ચાલતા રહીએ. અનુભવની મારી સંપત્તિ લૂંટાવવા મારી પાસેની શબ્દસંપત્તિ પાંગળી છે ! પાટડિયાના સંતશ્રી દાસાનુદાસજી બહુચરજી આવેલા ત્યારે પૂજ્યશ્રીએ લીંચ મુકામો કરેલા છે, એવું જાણ્યું ત્યારે આંખો બંધ કરી પ્રણામ કરેલા. કોઈ પૂજ્યશ્રીની વાતો, તેમની સમક્ષ કરે ત્યારે પણ મનોમન પ્રણામ કરે. પૂજ્યશ્રી પ્રત્યેનો અનહદ આદર વ્યક્ત કરે. દેવાવતાર દત્તાત્રેય સ્વરૂપ તરીકેની આ માનસપૂજાનો સંકેત મેં તેમાં અનુભવ્યો છે.

પૂ.બાલ અવધૂતજી (ગામાક્ષેત્ર, માતર)

“જેમ કોઈ કરોડ રૂપિયા ઝંખે અને તે મળતાં જ ઝંખના ન રહે તેમ પૂ.શ્રી એવા તો ઓતપ્રોત થઈ ગયા છે કે એમના વિષે ઝંખના રહેતી નથી. કોઈ યાદ કરાવે ત્યારે સ્મરણ થતાં જ એમના વિષે વાતો નીકળે. ગુરુની અસ્મિતામાં જીવતાં શીખવ્યું એ ગુરુસ્મરણ છે. મારી ૧૦ વર્ષની ઉંમરથી હું પૂ.શ્રીને પરબ્રહ્મ તરીકે જોતો આવ્યો છું.”

(પ્રાસંગિક ઉદ્દબોધનમાં બોલાયેલું) ‘નારેશ્વરનો નાદ’ ફેબ્રુઆરી ૧૯૮૩માંથી સાભાર.

પૂ. બાલ અવધૂત પૂ. બાપજી વિશે : ‘શતાબ્દીસંદેશ’ (લે.બાલ અવધૂત)માંથી અંશો ઉદ્દ્યુત.

‘જ્યારે તેઓ (પૂ.બાપજી) શરીરથી ઉપસ્થિત લાગતા હતા ત્યારે એક જગ્યાએ રહ્યા હોય તો પણ જળ, સ્થળ કે અંતરિક્ષમાં જ્યાં હો ત્યાં અન્ય અનેક જગ્યાએ ભક્તોને પોતાનાં દર્શન અનુભવ આપતા હતા. અત્યારે શરીરથી નથી તો પણ તેવાં જ દર્શનઅનુભવ આપે છે.’



પરબ્રહ્મ પરમાત્મા મારા ઉપાસ્યસ્વરૂપ ગુરુમહારાજ ભગવદ્દરંગાવધૂત સિવાય અન્ય કોઈપણ હોવાની બુદ્ધિ જ સઘળા



અનર્થનું - સઘળી અવનતિનું- મૂળ છે. આવી મારી કોઈ પણ સંજોગોમાં અતિ દૃઢ - અફર - અને તેથી અજેય એવી નિશ્ચયાત્મક બુદ્ધિ રહી છે; જે કોઈ સંજોગમાં બદલાય તેમ નથી.

★

મારે માટે ભગવાન કે પરબ્રહ્મ પરમાત્મા એટલે ગુરુ મહારાજ ભગવાન રંગઅવધૂત. તેઓ તે બુદ્ધિરૂપે પ્રકાશતા સ્વસંવેદ્ય સ્વાનુભવરૂપ બની રહ્યા છે. તેમની એ તેમના જ સ્વરૂપકૃપા છે.

★

હું તો રૂપેરૂપમાં એ અરૂપ અનામીને જોઉં-તે તે રૂપને તે તે નામે એને જ નિહાળું તેવી સર્વથા અંકામ કરી નાંખનારી કામના સેવું છું; ને બધાંને માટે એ સર્વાન્તર્યામી સર્વરૂપ સ્વરૂપને જ તે પ્રાર્થું છું !!

ડૉ. શ્રી બાલાજી તાંબે

(મુલાકાત : હંસાબેન વેદ)

- પ્ર. પૂ. રંગઅવધૂત બાપજી વિશે તમે પ્રથમવાર ક્યારે કોની પાસેથી સાંભળ્યું ?
- ઉ. ડૉ. શ્રી બાલાજી તાંબેના પિતાશ્રી ગરુડેશ્વરના ઉપાધ્યાય હતા. જેમનું નામ શ્રી વાસુદેવ (શાસ્ત્રી) તાંબે હતું. ગરુડેશ્વરમાં જે કોઈ ધાર્મિક નિર્ણયો લેવાતા હતા તે તેઓશ્રી જ લેતા. અને તેમની સાથે જ પ્રથમવાર લગભગ ૭ થી ૮ વર્ષની ઉંમરે પૂ.શ્રીનાં દર્શન કરેલાં.
- પ્ર. પ્રથમ દર્શન ક્યાં ક્યારે કોની પ્રેરણાથી કર્યાં ?
- ઉ. ડૉ. શ્રી તાંબેના પિતાશ્રી વાસુદેવ તાંબે અવારનવાર નારેશ્વર પૂ.શ્રીના સાન્નિધ્યમાં જતા હતા. અને એક વાર પૂ.શ્રી ખુદ એમના ઘરે પધાર્યા હતા ત્યારે સૌ પ્રથમ દર્શન થયેલાં અને વાત થયેલી તેમાં પૂ.શ્રીએ તેમને કહ્યું હતું કે, નિત્યકર્મ છોડવું નહિ, એટલે કે બ્રાહ્મણના દીકરાએ જે કંઈ નિત્યકર્મ કરવાનું હોય - સંધ્યા - જપ - તપ માળા આદિ.
- પ્ર. પ્રથમ દર્શનનો પ્રભાવ કેવો પડ્યો ?
- ઉ. વડોદરાના ઘરમાં નિત્યકર્મ ન છોડવાની વાત થઈ હતી ત્યારે ઉંમર નાની હતી, પણ જ્યારે સુરતમાં ડોંગરે મહારાજની કથા

ચાલતી હતી ત્યારે સાતે સાત દિવસ પૂ.શ્રી પણ ત્યાં કથા સાંભળતા હતા. ત્યારે પૂ.શ્રી સાથે તેમના મુકામે ગયા હતા. ત્યારે એમની ઉંમર ૨૪ થી ૨૫ વર્ષની હતી અને એ જ સમયે સભાનાવસ્થામાં પૂ.શ્રીના તેજનો પ્રભાવ અમને જણાયો અને ત્યારબાદ તેઓ પૂ.શ્રી તરફ ઢળતા જ ગયા.

શબ્દામૃતનો તારણકાર



પ્ર. નારેશ્વર તમને કેવું લાગ્યું અને કેટલી વાર ગયા ? તેના જવાબમાં તેઓએ કહ્યું કે અત્યાર સુધીમાં તેઓ ૧૦ થી ૧૫ વખત નારેશ્વર ગયા હશે. પણ શતાબ્દી વર્ષ દરમ્યાન સૌ પ્રથમ વખત તેઓ રંગજયંતી પર ગયા હતા.

પૂ.શ્રી સાથે સીધા સંપર્કમાં ક્યારેય આવવાનું થયું નથી અને ક્યારેય અંગત સેવાની તક મળી નથી અને ન તો એમની સાથે કોઈ પ્રવાસ કર્યો છે. કે ન તો એમને કોઈ વાર ભજન કે ધૂન ગવડાવતા જોયા છે, પણ પૂ.શ્રી તરફથી સ્વપ્ન-દૃષ્ટાંતમાં એમને કિશ્કિયોથેરેપી ચાલુ કરવાનો એક સંકેત એવો મળેલો કે, સ્વપ્નમાં પૂ.શ્રીના હાથે અને પગે ઈલેક્ટ્રિક વાયર વિંટળાયેલા હોય એવું જોયેલું, પણ ત્યારે એમને કોઈ ખ્યાલ નહોતો આવ્યો. ત્યાર બાદ બે કે ત્રણ વર્ષ પછી નારેશ્વર જવાનું થયેલું અને પૂ.શ્રી જે વસ્તુ વાપરતા હતા, તેનું સંગ્રહસ્થાન છે તે જોવાની તક મળેલી અને ત્યારે લાકડાની ડાયનેમો ટાઈપ પેટી, તેમણે સ્વપ્નમાં પૂ.શ્રીના હાથેપગે જે વાયરો વિંટળાયેલા જોયા હતા તેવા જ વાયરો આ લાકડાની પેટીમાં જોયા અને એમને તરત જ સ્ફુરિત થયું કે આ પૂ.શ્રીનો જ સંકેત છે.

પ્ર. પૂ.શ્રી દ્વારા સંસાર-જીવનમાં કોઈ પ્રત્યક્ષ માર્ગદર્શન ખરું ? તેના જવાબમાં તેઓએ જણાવ્યું કે, મારા લગ્ન થયા ત્યારે પૂ.શ્રી નહોતા અને એમનાં પત્ની બિલીમોરાનાં છે. તેમણે અવધૂતવાડીમાં પૂ.શ્રીનાં દર્શન કરેલ છે. આધ્યાત્મિક બોધ પ્રત્યક્ષ કોઈ નથી પણ એના બોધ સ્વરૂપે દત્તબાવની ખૂબ જ સચોટ અને રામબાણ ઈલાજ તરીકે અપનાવેલ છે.

પ્ર. પૂ.શ્રી વિશેની આપની શ્રદ્ધા કેવા પ્રકારની છે ? તેના જવાબમાં તેમણે કહ્યું હતું કે, તેઓએ તેમને પરમહાત્મી બ્રહ્મસ્વરૂપે અને દત્તાત્રેયના અંશરૂપે નિહાળ્યા છે. એમનું માર્ગદર્શન સતત મળતું રહે છે. તેઓ જ્યાં પણ હોય ત્યાં પૂ.શ્રીની હયાતિ અનુભવે છે.



- પ્ર. પૂ.શ્રીની અલૌકિક લીલાનો તમારા જીવનનો એક અંગત સચોટ અનુભવ ?
- ઉ. એમની અલૌકિક લીલાના અંગત અને સચોટ અનુભવમાં પૂ.શ્રીની આ દત્તબાવની છે એમ એમણે જણાવ્યું હતું. એના સંદર્ભમાં તેમણે જણાવ્યું કે, પૂ.શ્રીએ એમને ચાર રાગમાં દત્તબાવની શીખવી હતી, ભીમપલાસી, યમનકલ્યાણ, ભૂપાલી, અને ભૈરવી. પૂ.શ્રીએ જ્યારે દત્તબાવની શીખવી હતી ત્યારે જણાવ્યું હતું કે, “મૂઠ-ચોટ ના લાગે જાણથી” દત્તબાવનીના અંત સુધી ખૂબ જ ઝડપથી ગાઈને અંતિમ બે પંક્તિમાં ફરી પાછું ભૈરવીનો ટ્યુન આવવો જોઈએ.” આજે આ જ વાત એમની નેચરોપથીની તાલીમમાં કામ આવે છે. હળવાશથી શરૂ કરી ઝડપી લયમાં ગાઈને ભૈરવીમાં સમાપ્ત કરવી. એવું પૂ.શ્રીએ ખુદ કહ્યું ત્યારથી એમણે આ દત્તબાવનીને એમણે “આત્મસંતુલનગ્રામમાં” ઉચ્ચ સ્થાને સ્થાપી છે એમ કહી શકાય કારણ કે તેઓ સૌ પ્રથમ ત્રણ દિવસ સુધી દત્તબાવની ગવડાવે છે. અને ત્યાર બાદ જ એમની સારવાર શરૂ કરે છે. તેઓએ અંગ્રેજીમાં પણ દત્તબાવની છપાવીને રાખી છે. તે ઉપરાંત પૂ.શ્રીના અધોરકષ્ટોપ્યરણમંત્રનો પણ વિધિવત્ ઉપયોગ કરે છે એમ જણાવ્યું હતું.
- પ્ર. પૂ.શ્રી પાસેથી કૃપાપ્રસાદીમાં કોઈ મંત્રદીક્ષા કે સ્મૃતિચિહ્ન કઈ જ પ્રાપ્ત કર્યું નથી અને યાદરની બાબતમાં પૂછતાં તે તેમણે તેમના પિતાજી પાસે પ્રાપ્ત કરી હતી અને એને જીવનની અમુલ્ય વસ્તુ ગણે છે. દત્તબાવની દર્દીઓને એટલા માટે ગવડાવે છે કે, તેઓ પણ આ મૂઠ-ચોટ વર્ગેમાં માને છે. પૂ.શ્રી પણ એ બધામાં માનતા હતા અને દત્તબાવની તો આ બધાનું શ્રેષ્ઠ મારણ છે એટલા માટે કોઈ મંદી વ્યક્તિ હોય તો તેને પણ તેઓ મંત્ર સિદ્ધ કર્યા પછી દોરો કે ધાગો તેમને આપે છે. આ ઉપરાંત તેમણે તેઓ જર્મની ગયા હતા ત્યાં એક છોકરી હતી તેણે દત્તબાવની સાંભળ્યા પછી સ્વપ્નમાં પૂ.શ્રીનાં દર્શન કર્યાની વાત કરી. ત્યાર પછી એ છોકરી આશ્રમમાં આવી ત્યારે, તેણે પૂ.શ્રીનાં દર્શન વખતે વાત કરી કે જેમને મેં સ્વપ્નમાં જોયેલા તે આ જ સદ્ગુરુ છે. ત્યારબાદ એક ઈટાલિયન છોકરી અંધ હતી, તેણે દત્તબાવની



સાંભળ્યા પછી પહેલી વાર પ્રકાશ જોયો. અને તેણે જણાવ્યું કે તે થોડું થોડું જોઈ શકે છે.

તેમને સંગીતનું વધારે જ્ઞાન નથી તે તેમને આત્મસ્ફુરિત છે, પણ દત્તબાવની આ ચાર રાગમાં અને પૂ.શ્રીએ બતાવેલ ઢાળમાં ગાવાથી કે ગવડાવવાથી તેમના પર શું અસર થાય છે તે જોવાનું કામ કે તેનાથી થતા ફેરફાર જોવાનું કામ એમનું છે. ગાનાર અને સાંભળનાર બન્નેને ચક્રાસવાના હોય છે અને તે સમયે બન્નેની નાડ તપસ્યા પછી નિર્હાય પર આવીને તેમની સારવાર કરવાની હોય છે. આમ, જીવનમાં પૂ.શ્રી સાથે જોડાયા પછી - બી.ઈ. ઈલેક્ટ્રિકલ એન્જિનિયર થયા છતાં પણ - તેમનાં જ ભજનો અને દત્તબાવનીને સચોટ હથિયારરૂપ માની નેચરોપથીમાં સાથે સાથે એને સારવારમાં સ્થાન આપવાનું મહાન કાર્ય આ ડૉ. શ્રી. બાલાજી તાખે કરી રહ્યા છે.

તેમની પાસે લકવો, ડાયાબિટીસ, હાર્ટડિસિઝ અને એવા તો કેટલાયે રોગીઓ આવે છે જેમનો ઈલાજ આધ્યાત્મિક અને આયુર્વેદ દ્વારા કરવામાં આવે છે. તેમાં પંચકર્મ મુખ્ય છે. પૂ.શ્રી સાથેના સંપર્કની જ વાત કરવાની હોઈ અત્રે અટકું છું. બાકી એમના વિશે થણું લખાઈ ચૂક્યું છે અને લખી પણ શકાય.

શ્રી બાલુભાઈ લાભશંકર જોષી (મિઢોળવાળા) વડોદરા

મારી એક વર્ષની વયે જ પૂજ્યશ્રીનાં દર્શનનો લાભ થયેલો. કુટુંબમાં પૂજ્યશ્રીની સદ્ગુરુ લેખેની શ્રદ્ધાભક્તિ પૂ. કાકા પ્રભાશંકર જોષી દ્વારા. અમારા કુટુંબના પૂજ્યશ્રી સદ્ગુરુનો ૧૯૩૪માં. મિઢોળમાં મુકામ હતો. તે વખતની તેઓશ્રીની દેહમૂર્તિની છબી જાણીતી છે. હાથમાં દંડધારી-સુકલકડા યોગી પુરુષની નિશ્ચલ આંખોનો કૃપાકટાક્ષ ન ભૂલાય એવો છે. સને ૧૯૩૮ અને પછીનાં વર્ષોમાં કરેલાં દર્શન પ્રસંગોની સ્મૃતિઓ સાંભરે છે. નારેશ્વર-પોર-થુવાવી-અજીપુરા-ડાકોર વગેરે સ્થળોએ તથા ઉત્સવ પ્રસંગોએ પૂ.શ્રીનાં દર્શન કરવા જવાનો અલિપિત નિયમ જીવનમાં થઈ ગયેલો. અલૌકિક અવધૂત દાદા પૂ. બાપજીને શરણે મૂકવાનું શ્રેય હું પૂ. પ્રભાશંકર દાદાને આપું છું. મારી બાબરી પણ નારેશ્વરમાં જ ઉતરાવેલી તે મને બરાબર યાદ છે.

સને ૧૯૪૫થી પૂજ્યશ્રી બાપજીના કિશોર-સેવકની ટુકડીમાં



સામેલ થવાનું સદ્ભાગ્ય મળ્યું. દત્તજયંતિ તથા શ્રીરંગજયંતી પ્રસંગોએ સ્વયંસેવક તરીકે કાર્ય કરેલું. મિઠોળથી નારેશ્વર દર મહિનાના એક ગુરુવારે નિયત ભજનની વારીમાં જવાનું. ભજનસેવા તથા અન્ય કામગીરીમાં જોડાવવાનો લ્હાવો લીધા કર્યો છે.

સને ૧૯૪૯માં પૂ. શ્રી બાપજી સાથેનો પ્રથમવાર પ્રવાસનો લાભ મળેલો. વલસાડ જિલ્લામાં ધરમપુર (વાંસદા) સ્ટેટમાં. તેઓશ્રીનો ધરમપુરમાં રહેતા શ્રી નારણભાઈની અવધૂતવાડીમાં મુકામ હતો. સાથે શ્રી સુમનભાઈ તથા શ્રી ગોરધનભાઈ પટેલ તથા શ્રી લલ્લુભાઈ પટેલ તથા ભાઈશ્રી શંકરલાલ સાથે હતા. તેઓશ્રી સાથે ૨૧ દિવસ પ્રભુસેવામાં રહેવાનું હતું. એ જ રીતે બીજા વર્ષે સને ૧૯૫૧માં મોતા મુકામે એક અઠવાડીયા સુધી તથા આજુબાજુનાં અન્ય સ્થળોએ જોડાવવાનું મને મળ્યું હતું. મોતાનો પ્રવાસ પૂજ્યશ્રી માટે પહેલો જ હતો.

પ્રવાસ અને મુકામો દરમિયાન મારે પૂજ્યશ્રી સાથે રહેવાની સેવા બજાવવાની આવતી. પૂજ્યશ્રીનું આસન-કમંડળ વગેરે મારે સાથે રાખવાનાં અને સાચવવાનાં. પૂજ્યશ્રી સાથે સવારમાં છ વાગે ચાલવાનું, એકાદ કિલોમીટર જવાનું, વાતો કરવાની અને બેસવાનું. ધરમપુર પાછી વલસાડ શ્રી જમીયતરામ અધ્વર્યુ સાથે જવાનું થયું. ત્યાં એકાદ દિવસ રહી પારનેરા ડુંગર ઉપર રહેવા જવાનું થયું. પારનેરા ડુંગર ઉપર સવારમાં ફરવા જતી વખતે ડુંગર ઉપરથી છત્રપતિ શ્રી શિવાજીરાવે ચઢાઈ કરેલી ત્યારે છત્રપતિ શિવાજીરાવે જયાંથી ધોડો કુદાવેલ એ જગા બતાવેલી. ધોડો સીધો ડુંગર ઉપરથી નીચે જ જાય. પ્રત્યક્ષ ઈતિહાસજ્ઞાનનો એ બોધ હતો. અને એ મને બહુ મોડે સમજાયેલું. શસ્ત્રાગારો અને અનાજ પાણીના કોઠારો ડુંગર ઉપર જર્જરીત દશામાં હતા તે મને બતાવેલ.

ધરમપૂરમાં અવધૂત વાડીમાં મળસ્કે શ્રી ગોરધનભાઈ પટેલ શેરડીનો તાજો રસ કાઢે અને મારે ગ્લાસ ભરી પૂ. બાપજીની કુટીરમાં જવાનું અને રસનો ગ્લાસ આપવાનો, આ અમારો નિયમિત કાર્યક્રમ હતો. પાછી તપેલીમાં જે રસ વધારાનો કાઢ્યો હોય તે અમો બધા પણ નિયમિત લેતા તેનું કોઈક વાર સુખદ-સ્મરણ થાય છે.

પ્રવાસ દરમ્યાન ધરમપૂર મૂકામે શ્રી દોસી મોહમ્મદ ખાનસાહેબની મુલાકાત થયેલ. તેઓશ્રી રાજગાયક હતા. રાજમહેલમાં નિયમિત



એકાદ કલાક ગાવા જતા. બાજુમાં જ અવધૂત વાડી એટલે એ પણ એક દિવસ ત્યાં પધાર્યા અને દૂર-ઊભા રહ્યા. એ દરમ્યાન સ્ટેટના દિવાનસાહેબ ત્યાં હતા તેમણે એમનો પૂજ્યશ્રી સાથે પરિચય કરાવ્યો અને પૂ. બાપજીએ મારી પાસે બેઠા 'અવધૂત'ની ચોપડી માંગી. એમને આપી. ચોપડીમાંથી ભજન તૈયાર કરી બીજે દિવસથી નિયમિત આવતા અને સાંજના છ વાગે ભજન ગાતા. દરરોજ આવતા અને પૂ. બાપજીનાં દર્શન કરતા. જાતે મુસલમાન હતા. આ સ્મરણ મને બરાબર યાદ છે. પ્રથમ દર્શને જ પૂ. શ્રીના અનન્ય ભક્ત થઈ ગયેલા. પૂ. શ્રીની ૬૦મી રંગજયંતી ઉત્સવપ્રસંગે દોસ્તમોહમ્મદનું ભજન સાંભળવાનું મળેલું. પછી તો અવારનવાર નારેશ્વર આવતા અને ભજનનો રસા-સ્વાદ ભક્તોને આપતા. શ્રી સદ્ગુરુકીર્તનમાં તેમનો સહયોગ યાદ આવે છે. તેઓ પૂજ્યશ્રીના અનન્ય કૃપાપાત્ર બન્યા હતા. તેઓને શ્રી રંગ-પરિવારમાં સૌ કોઈ જાણતું જ હોય છે.

સને ૧૯૫૦-૫૧માં મોતાથી પરત વળતાં રસ્તામાં કામરેજ આવ્યું અને કામરેજમાં મુકામ કર્યો. મોતાથી આવતાં ગામમાં દાખલ થતાં જ મસ્જિદનું સ્થાનક આવ્યું. પૂજ્યશ્રી મસ્જિદમાં ગયા અને સુમનભાઈ પાસે નારિયેળ મંગાવી ત્યાં મૂક્યું. “રામ કહો, રહેમાન કહો” એ ભજનના રચનાર પૂજ્યશ્રીનાં વાણીવર્તનની એકતાનું ભાન થયું ત્યારે સદ્ગુરુ ભક્તિમાં ઓર ઉછાળો આવેલો. પૂજ્યશ્રી બાપજીની સેવામાં કલાકોના કલાકો પસાર થઈ જાય, ખબર ન પડે. પૂજ્યશ્રીની બાપજીની નજરે આ વાત હોય જ : બોલાવીને પૂછે : ભૂખ લાગી છે. ભૂખ લાગે તો પ્રસાદ નિરાંતે આરોગો સંકોચ ન રાખો પણ હા ! બહારના નાસ્તા પાણીમાં ન પડતા, ચણા ખાવા. ચણા ખાવાથી પાણી આપણને લાગે નહીં. વાંસદા તરફનું પાણી લાગતું હતું. ચણા ખાવાથી પાણી ચુસાઈ જાય. વડીલો કોઈવાર ખીજાઈને આપણને ઠપકો આપે ખાસ કરીને ભજન સેવામાં ત્યારે અમારો પક્ષ લેતા ! પૂજ્યશ્રીની સાથે કરવામાં સાથે રહું એટલે પૂછે થાક તો નથી લાગતો ને’ !

સને ૧૯૫૦ કે પરન્વુ વર્ષ હશે. સૂરતમાં તાપી નદીની સામે બાજુ સંદેર રોડ ઉપર પૂજ્ય શ્રી વિશ્વનાથ અવધૂતજીના આશ્રમમાં પૂજ્ય બાપજીની પધરામણી હતી ત્યારે દર્શન માટે હું ગયેલો.

એક વાર મિઠોળથી નારેશ્વર ભજનની વારીમાં ચાલતા જતા હતા. ચોમાસું હોવાથી મંડળમાંથી એક ભાઈને વીંછી કરડ્યો એટલે



અમારે એને ઊંચકીને લઈ જતાં નારેશ્વરમાં મોડા પહોંચ્યા. પૂજ્ય બાપજીને આ વાત જણાવી. બાપજીએ સૂચના કરેલી કે મિટોબથી નીકળતાં ભાગોળે બધા મંડળે એકઠા થઈ “અવધૂત ચિંતન શ્રી ગુરુદેવ દત્ત”ની ધોષણા કરી નીકળવાનું રાખજો—અને ભજન સેવાપુરી થયા પછી નારેશ્વર નીકળી દરવાજા પાસે એકઠા થઈ આ જ ધોષણા કરવી આ પ્રમાણે કરશો જેથી મારું લક્ષ રહેશે.

હું જ્યારે જ્યારે નારેશ્વર જાઉં કે પૂજ્યશ્રી અન્ય સ્થળે હોય ત્યાં જાઉં તો પણ પૂજ્યશ્રી માટે છાપાં (અંગ્રેજી-ટાઈમ્સ ઓફ ઈન્ડિયા) લઈ જવાની મને ટેવ હતી. તથા હું બાપજીને સૂતરની આંટી પહેરાવતો અને નાગચંપાનાં ફૂલ પૂજ્યશ્રીને હાથમાં આપતો. એમને એ ફૂલની સુગંધ ઘણી જ ગમતી. રાજકારણની ઘટનાઓ વિષે વાતો કરે, માર્ગિક નિરીક્ષણો રજુ કરે, નેતાઓનો સ્વભાવ-ત્રૂટીઓ તરફ ધ્યાન દોરે અને છાપું પ્રસન્ન ચિત્તે વાંચે. પૂજ્યશ્રી પાસે મારા કરતાં મારા વડીલ શ્રી ગોવિંદભાઈ ઉપાધ્યાય ખૂબ છૂટથી વાતો કરતા. અનેકવાર અમે બે સાથે જ દર્શન સત્સંગમાં હોઈએ ત્યારે અમો વડોદરા સાથે જ રહેતા હતા.

વડોદરામાં સુપ્રસિદ્ધ ડોક્ટર અને લોકસેવક ડૉ. ઠાકોરભાઈ પટેલે ઉમા ક્લિનિકનું ખાતમુહૂર્ત પૂ.બાપજીના હસ્તે રાખ્યું હતું. ત્યારબાદ બંધાઈ ગયા પછી પણ પૂ.બાપજી એમની સાથે ઉમા ક્લિનિકમાં ગયેલા એ મને યાદ, અને એઓશ્રી “ગાંધીનગરગૃહ”માં સંસ્કૃતસંમેલનમાં આવ્યા હતા પરંતુ મારે ત્યાં બાબાનો જન્મ ઉમા ક્લિનિકમાં થયો હતો. મારે વૃદ્ધિ હતી તેથી હું દર્શન કરવા જઈ શક્યો નહોતો પણ ગાંધીનગર ગૃહ આગળ—આચાર્ય બુકડેપો પાસે ઊભા રહી પૂજ્યશ્રીનાં મેં દૂરથી દર્શન કરેલાં. ત્યાંથી પૂજ્યશ્રી ડૉ. ઠાકોરભાઈ સાથે ઉમાક્લિનિકમાં ઉપર પધારેલ. મારા પત્ની દવાખાનામાં જ હતાં. પૂજ્યશ્રીનાં દર્શન થયાં નહોતાં એટલે મને રંજ તો રહ્યો હતો પરંતુ ડૉ. ઠાકોરભાઈએ તો પૂજ્યશ્રીને લીફ્ટમાં બેસાડ્યા ને બધી જ પ્રસુતા સ્ત્રીઓને બહાર દર્શન માટે બોલાવી લીધી. એટલે એ રીતે મારા પત્નીને દર્શન થઈ ગયાં અને રંજ જે હતો તે દૂર થઈ ગયો. સને ૧૯૬૮ની સાલ હતી.

વડોદરાથી નડિયાદ-કપડવંજથી જયપૂર તથા હરિદ્વાર તરફ પ્રયાણ થવાનું હતું એટલે અવધૂતશ્રીની જાણે કે છેલ્લી પ્રગટલીલા.



અજીપુરાથી ભક્તમંડળ કપડવંજ દર્શનાર્થે ગયું હતું. ત્યાં અજીપુરાના ભાઈઓને મારી ખબર પૂછેલી કે બાલુ અજીપુરા આવે છે કે? એટલે ભક્તોએ જણાવ્યું કે અવારનવાર આવ્યા જ કરે છે. મને યાદ કર્યો એટલે મિઢોળના શ્રી રતીલાલભાઈએ વડોદરા આવી મને ખબર આપી કે પૂજ્ય બાપજી કપડવંજ તમને યાદ કરતા હતા. સંજોગવસાત્ વડોદરા શ્રી ગોવિંદભાઈ તથા મિઢોળથી શંકરભાઈ પણ વડોદરા આવેલા એટલે અમો મિત્રની ગાડી લઈ કપડવંજ દર્શનાર્થે પહોંચ્યા. સાંજનો સમય. જીનમાં મૂકામ હતો. જીનનું કમ્પાઉન્ડ ચિક્કાર હતું પરંતુ શ્રી સુમનભાઈ માસ્તરની અમારા બધા ઉપર નજર પડી, એમણે પૂજ્યશ્રીને વાત કરી કે ગોવિંદ-બાલુ બધા આવ્યા છે. એટલે સ્વયંસેવક દ્વારા અમને નજીક બોલાવ્યા. અમોએ પૂજ્ય બાપજીને તબિયત વિશે ખબર પૂછી કારણ તેઓશ્રી આફ્રીકાથી ટૂંક સમયમાં જ આવેલા હતા. અમને બધાંને દર્શન આપ્યા તથા કહ્યું કે ગઈકાલે જ અજીપુરાવાળા ભાઈઓ આવ્યા હતા ત્યારે તારી ખબર પૂછી હતી. ત્યારબાદ શ્રી સુમનભાઈને અમને જમાડીને પાછા મોકલવા જણાવ્યું હતું. અમો પ્રસાદ લઈ રાત્રે વડોદરા પરત આવ્યા.

પૂજ્યશ્રીના બ્રહ્મલીન થયા પછીય તેઓશ્રીની પ્રત્યક્ષ હુંફ હું અને મારું હૃદય અનુભવીએ છીએ જ. મારા સંતાનોને માંદગીના પ્રસંગો હોય કે વ્યાવહારિક ગૂંથોના અવસરો હોય ત્યારે પૂજ્યશ્રીની અમારી આર્દ્રહૃદયની પ્રાર્થનાઓ સાંભળી સહાય કરે જ છે. એવી અમારી દૃઢ પ્રતીતિ છે. પૂજ્યશ્રીએ મને દત્તબાવનીના પાઠો જેટલા થાય તેટલા કરવા એવો આદેશ આપેલો છે. સને ૧૯૬૮થી દર ગુરુવારે સાયંપ્રાર્થના અમો કરીએ જ છીએ અને યથાશક્તિ હું ઉપાસનામાં રહું છું.

શ્રી બી. એન. દેવ (આર્કિટેક - એન્જિનિયર) અમદાવાદ

પૂ.શ્રીની માહિતી મારાં માતૃશ્રીએ આપી. અમે ગોધરાથી થોડે દૂર આવેલા દેવગઢબારિયામાં રહેતાં હતાં. ત્યારે બળેવ નિમિત્તે શ્રી વિઠ્ઠલપંત (પૂ.શ્રીના પિતાશ્રી) બારિયા આવતા. પૂ.શ્રી તેલંગ હાઈસ્કૂલમાં ભણતા ને તેજસ્વી હતા એવું મારા પિતાજીએ કહેલું.

પણ પૂ.શ્રીને રંગઅવધૂત મહારાજ તરીકેની ખ્યાતિ તો ૧૯૪૫માં હું અમદાવાદ રહેતો થયો ત્યારે ભદ્રમાં રહેતા કોટોગ્રાફર શ્રી પુરાણિક



મારફત સાંભળી. પ્રત્યક્ષ પણ દૂરથી દર્શન ૧૯૪૮માં ડૉ. કનૈયાલાલ વાણીને ત્યાં પધારેલા ત્યારે થયાં ને ૧૯૫૦માં સરખેજ જામફળની વાડીમાં ડૉ. વાણીકાકા સાથે ગયો ત્યારે નજીકથી દર્શન કર્યાં.

૧૯૫૨માં નવી ગુફા બાંધવાનો નિર્ણય થયો અને ડૉ. વાણીકાકા મારફત મને પણ તેનો પ્લાન કરવાનું કહેવામાં આવ્યું ત્યારે તેની ચર્ચા માટે નારેશ્વર ગયો ને તેમાંથી મારી છાપ એ થઈ કે પૂ.શ્રી પ્રથમ કોટિના જ્ઞાની અને શ્રદ્ધેય સંત છે.

પછીથી સતત શનિ-રવિ ૫૦ થી ૬૦ અઠવાડિયાંમાં નારેશ્વર જવાનું થયું.

અને એમ સતત સંપર્કમાં ઘણું માર્ગદર્શન મળ્યું.

ઈ.સ. ૧૯૫૪માં પૂ.શ્રી મારા ભાડાના મકાનમાં પધાર્યા ત્યારે મેં પ્રશ્ન પૂછ્યો કે ગુરુભક્તિ શ્રેષ્ઠ કે દેવપૂજા ? મારા ઈષ્ટદેવ ખંડોબા. પૂ.શ્રીએ 'ગુરુગોવિન્દ દોનો ખરે, કિનકો લાગું પાય' એ હોહરો બોલી સમજાવી કહ્યું કે આમ બધું સરવાળે એક જ છે. પછી ઉમેર્યું હવે હું તારું સ્વતંત્ર મકાન થશે ત્યાં આવીશ અને એમની કૃપાથી ને મારા પ્રયત્નોથી મને બીજે જ વરસે ભદ્રમાં મકાન વેચાતું મળી ગયું.

પૂ.શ્રીએ કહ્યું હતું કે જો માતાપિતા હોય તો તેમની સેવા કરવી, ઈષ્ટદેવની આરાધના કરવી અને જો કોઈ ગુરુ હોય તો તેનું સાંનિધ્ય ને તેની નિકટતા કેળવવી.

તે વખતે મેં કહ્યું હતું કે મારા તો આપ જ ગુરુ છો, ત્યારે તેમણે કહેલું કે હું કોઈને દીક્ષા આપતો નથી અને મારામાં એવી લાયકાત પણ નથી. ત્યારે મેં કહેલું કે મારા શ્રદ્ધેય ગુરુ તરીકે આપને જ માનું છું, ત્યારે બોલ્યા કે એ તમારો વિષય છે.

પૂ.શ્રી ઉચ્ચકોટિના દત્તાવતારી સંત પુરુષ હતા.

પૂ.શ્રીના અનેક અનુગ્રહો છે, શ્રી રંગલીલામૃતમાં છે. પણ લગ્ન પછી ૧૭મે વર્ષે પૂ.શ્રીની કૃપાથી તેમણે બતાવેલા અનુષ્ઠાનથી મારે ત્યાં પુત્ર થયો હતો. બીજું મને પાણીથી બીક લાગતી તે પૂ.શ્રી સાથેના નૌકાપ્રવાસથી જતી રહી.

અંગત સેવા ક્ષણભ્રમમાં રંગજયંતી વખતે મળી હતી. મંત્રદીક્ષા મળી નથી, પણ હું વાડીથી ચાંદીની દત્તની મૂર્તિ અને પાદુકા લાવ્યો હતો તે અભિમંત્રિત કરી આપેલ - જાતે અનુષ્ઠાન અભિષેક વગેરે કરીને - તે પૂજામાં છે. પ્રથમ પાદુકાપૂજન પૂ.શ્રીએ જાતે પગમાંથી

પાદુકા કાઢી આપી તેનું ૧૯૬૬માં શ્રી વિશ્વનાથભાઈના આચાર્યપદે કરેલું.

રાત્રે ભજન સાંભળતો - અવાજ મધુર ને સુશ્રાવ્ય.

શ્રી ભવાનીશંકર આશારામ પટેલ : માંગરોલ

(શ્રી રંગદર્શન-ઑકટો-૭૦માંથી પૃ.૩૬)

પૂજ્યશ્રી રંગઅવમૂત મહારાજશ્રીનો હાંસોટ મહાલના વિમલેશ્વરમાં મુકામ હતો. હું રાજકારણમાં સક્રિય અને વલણમાં નાસ્તિક. હાંસોટના શ્રી ઘેલાભાઈના બહુ આગ્રહથી ઝઘડિયા શ્રી નગીનભાઈ પારોલીવાલાને ત્યાં દર્શને ગયો.

મારા શરીરમાં ચમકારો થયેલો, પછી ઘેલાભાઈ સાથે નારેશ્વર દર્શને ગયો. ત્યારથી તેમની પ્રેરણા અને આજ્ઞા પ્રમાણે કરવાની વૃત્તિ જન્મી. પછી તો ઘણીવાર પૂજ્યશ્રીનાં દર્શન માટે નારેશ્વર જવાનું થયા કરતું.

મેં મારા માંગરોલમાં 'શ્રીગુરુલીલામૃત'ની પારાયણ માટે આજ્ઞા માંગેલી ત્યારે એમણે સૂચવેલું : "પહેલાં વર્ષે પૂ.શ્રી વાસુદેવાનંદ સરસ્વતીની લીલાઓવાળા ત્રીજા ભાગનું પારાયણ કરવું; બીજા વર્ષે શ્રીપાદ શ્રીવલ્લભ અને શ્રી નૃસિંહસરસ્વતીની લીલાવાળા બીજા ભાગનું પારાયણ કરવું; અને ત્રીજા વર્ષે પહેલા ભાગનું પારાયણ કરવું." એ પ્રમાણે પારાયણ સંપન્ન કરેલું.

આ પારાયણ દરમિયાન મને પ્રેરણા થઈ કે ગામમાં 'દત્તમંદિર' બંધાવું ! પૂજ્યશ્રીની આજ્ઞા માંગી ત્યારે સૂચવ્યું : "આપણા ગુજરાતીઓ આરંભે શૂરા હોય છે !" વ્યવસ્થાની ખાત્રી આપી એટલે આજ્ઞા આપી અને મંદિર નિર્માણ થઈ શક્યું ! દત્ત ભગવાનની મૂર્તિ લાવ્યા પછી હું ઉમલલા પાસે હરિપુરા ગામે મૂર્તિપ્રતિષ્ઠા માટેની આજ્ઞા મેળવવા માટે પૂજ્યશ્રીના મુકામે ગયો. ત્રણ દિવસનો પ્રયોગ કરી સ્થાપન કરવાની આજ્ઞા મળી. આનંદ, શાંતિ અને નિર્વિઘ્ને ત્રિદિનપ્રયોગ કરી મૂર્તિ પધરાવી.

શ્રી ભવાનીશંકર ગિરજાશંકર શાસ્ત્રી (સોખડા/વડોદરા)

'રેવાનો યોગી'માંથી ટૂંકાવીને

વિક્રમ સંવત ૧૯૯૦ (ઈ.સ. ૧૯૩૪)ના વૈશાખ માસમાં પ્રથમવાર ભદામ-કરનાળીના વિદ્વાન મિત્રો પાસેથી પૂજ્યશ્રીનું નામ S-૧૩





સાંભળ્યું હતું. વિક્રમ સંવત-૨૦૦૧ (ઈ.સ.-૧૯૪૫)ના માગશર સુદ ૧૫ના નારેશ્વર દત્ત જયંતીના ઉત્સવમાં શ્રીમગ્નલાલ રેવાશંકર ભટ્ટ (સોખડા) અને જયંતીલાલ આચાર્ય (વડોદરા)ની સાથે પ્રથમવાર માંદી તબિયતે નારેશ્વર જવાનું થયું. સેવા-સગવડ, સેવકોની સેવાભાવના અને ભજનસંકીર્તન તેમજ વેદધોષથી ગૂંજતા વાતાવરણમાં મને દૈવી આનંદ આવ્યો હતો. દત્તભાવનીના સામુદાયિક પાઠનો જીવનમાં પહેલીવાર અદ્ભુત પ્રસંગ માણ્યો. હું મુગ્ધ થઈ ગયો હતો. આચાર-વિચાર, ધાર્મિક વાતાવરણ, સેવાભાવ, સ્વાશ્રય, પવિત્રતા, સ્વચ્છતા અને ભક્તિમય વાતાવરણવાળો આખોય આશ્રમ જોઈને મને પ્રાચીન આર્યસંસ્કૃતિનું એક સુંદર મહાવિદ્યાલય સમું તપોવન (ઋષિ-આશ્રમ) લાગ્યું.

પરમ પૂજ્ય આદર્શ સંત અવધૂત મહારાજશ્રીનાં દર્શન થતાંની સાથે જ કોઈ જાતની વાતચીત, સત્સંગ કે પ્રશ્નોત્તર થયા વિના જ તેઓશ્રીનાં ચરણોમાં મસ્તક નમી પડ્યું, મનને શાંતિ વળી અને ઘણા વખતથી કોઈ ઊંચા પ્રકારનું વિશ્રાન્તિસ્થાન મેળવવાનો સંકલ્પ હતો તે જાણે આજે જ પૂરો થયો હોય તેમ લાગ્યું.

સખત ઠંડી હોવા છતાં ખાંસી અને અશક્તિ મને ભૂલી ગયાં અને હું એમને ભૂલી ગયો.

થેર આવ્યા ! પરંતુ સાક્ષાત્ મૂર્તિમંત ધર્મસમી એ અવધૂત મહારાજશ્રીની મૂર્તિનું સુંદર દેશ્ય દૃષ્ટિ સમીપ જ રહ્યા કરે. કાવ્ય લખવાનો શોખ અને અભ્યાસ નહિ છતાં અંદરથી કોઈ સતત જાણો પ્રેરણા કરી રહ્યું હોય તેમ અનુભવ થયેલો, કાંઈને કાંઈ અવધૂત-પ્રશસ્તિ લખવાની જ વૃત્તિ થયા કરે અને તે સમયમાં કેટલાંક સ્તોત્રો લખાઈ ગયાં. એ કેમ લખાયાં તેની આજે પણ ખબર નથી.

મારે ત્યાં સોખડા ગામે ત્રણ વખત શ્રી અવધૂતજીનું આગમન થયેલું. હું વડોદરા લોહાણા બોર્ડિંગમાં રહું છું ત્યાં પણ ઘણી વખત શ્રીઅવધૂતજી પધાર્યા છે.

લોકોત્તર અને પૂજ્ય વ્યક્તિનાં દર્શન, સમાગમ અને આશીર્વાદનો લાભ હું મેળવી રહ્યો છું. કોઈ વખત રામકૃષ્ણ પરમહંસની અસંપ્રજ્ઞાત (નિર્વિકલ્પ) સમાધિનો તો ક્વચિત્ અરવિંદ ધોષના અદ્વૈતસિદ્ધિના તત્ત્વજ્ઞાનનો આ અવધૂતશ્રીના સત્સંગમાં અને સહવાસમાં અનુભવ થાય છે.

શ્રી ભાલચંદ્ર બિવરે ('રિવાનો યોગી' પુ. ૪૬ થી ૪૯ને આધારે)

પૂ.શ્રીનો પ્રથમ પરિચય ગોધરામાં તેલંગ હાઈસ્કૂલમાં અભ્યાસ કરતા ત્યારે અંગ્રેજી થો-પ લગભગમાં તેમને ઘેર પાણી પીવા જવાના નિમિત્તે થયેલો. એમને ત્યાં જતો ત્યારે માજી ઘરમાંથી પરસાળમાં પાટલો મૂકી પાણીનું પાત્ર મૂકી જતાં; તેમના હાથનું પાણી પીને મારી બુદ્ધિ સુધરી એવું મને લાગે છે.

કેટલાંય વર્ષો સુધી હું તેમને ભૂલી ગયેલો. X X X X ભારતી વિદ્યાલયના ઉમલ્લાવાસી શિક્ષક શ્રી શંકરભાઈ પટેલે દત્તજયંતી નારેશ્વર ઉજવી આવ્યા બાદ શ્રી વળામેનો શ્રી અવધૂત મહારાજ તરીકે પરિચય કરાવ્યો ત્યારે જૂનો સંબંધ તાજો કરવા ઉત્કટ ઈચ્છા પ્રગટ થઈ. શ્રી શંકરભાઈએ પૂજ્યશ્રીનું બધું સાહિત્ય બતાવતાં 'ઉપનિષદની વાતો'નું પુસ્તક મારા જોવામાં આવ્યું. એમાં એમનું મૂળ નામ પાંદુરંગ વિકલ વળામે જોયું, અને મને ખાતરી થઈ કે મારા ગોધરાના તેલંગ હાઈસ્કૂલના સહાધ્યાયી વળામે તે જ શ્રી રંગ અવધૂત મહારાજશ્રી છે.

માગશર વદ-૨ને દિવસે મને આ વાત જાણવા મળી; ત્રીજને દિવસે હું નારેશ્વર જવા ઊપડ્યો ત્યાં રાત્રે પહોંચ્યો. સવારે નર્મદાજીમાં સ્નાન કરીને પૂ. શ્રીનાં દર્શન કર્યાં, અભ્યાસકાળનાં સ્મરણો ઊપસી આવ્યાં. X X X પૂજ્યશ્રીએ તરત જ ઓળખ્યો અને શ્રીકૃષ્ણ સુદામાને અપનાવ્યો હતો એમ તેઓશ્રીએ મને અપનાવી લીધો, સંભાળી લીધો. એમની સતત સંભાળ નીચે મારાં યોગક્ષેમ ચાલી રહ્યાં છે એવી મારી દઢ અનુભૂતિ છે.

મને તો અતૂટ શ્રદ્ધા છે કે એ જ મારા જન્મોજન્મના સમર્થ સદ્ગુરુ છે.

નારેશ્વર હું અવારનવાર જતો થયો હતો. એક વખત સવારે ઝરમર ઝરમર વરસાદ પડતો હતો અને જમીન સહેજ ત્વીની થઈ હતી. હું ત્યાં જઈને મહારાજશ્રી પાસે બેઠો. મનમાં વિચાર આવ્યો કે આજે કપડાં બગડી જશે. મહારાજશ્રીએ તરત જ કહ્યું કે 'ઊંઠ, જા, જતો રહે.' કપડાં કરતાં ગુરુદર્શન, સંભાષણ, સાન્નિધ્ય વધારે મહત્વનું છે એવી સમજણ પાડી. કપડાં મેલાં થાય છે તેની ચિંતા થાય છે પણ મન કેટલું ગંદું છે તેનો વિચાર કર.

પૂજ્યશ્રીની કૃપાથી મને કેટલાક દિવ્ય અનુભવો થયા હતા. ચંપાછક નવરાત્રિના પહેલા દિવસે શ્રીપાદુકા ઉપર બેઠેલા ખંડોભાનું





દશ્ય દેખાયું. ખંડેલા જેજૂરીમાં અમારું કુલ દેવત છે. એક વખત હું માંદો હતો ત્યારે 'મધર' 'મધર' એમ બોલાયું કે તરત જ પંડિયરીનો 'મધર' તરફથી સંદેશો આવ્યો કે Why do you worry ? we are same. એક વખતે પ્રદોષ કાલે નારેશ્વર મહાદેવની પૂજા કરતો હતો ત્યારે મહાદેવના ડિંગ ઉપર મહારાજશ્રી બિરાજે છે એવું દશ્ય દેખાયું. પૂજા પછી પાસે આવીને બેઠો કે તરત જ તેમણે પૂછ્યું કે તું તીર્થ કેમ લે છે ? 'ગુરુચરિત્ર'માંથી તીર્થ માટેનો શ્લોક તેમણે બતાવ્યો હતો.

મિત્રભાવે મળેલા ગુરુદેવે મને એક જ વખત માર્ગદર્શન આપી શ્રેયઃપંથે વાળ્યો છે; જીવન સાર્થક કર્યું. કોટિ કોટિ વંદન હજો એ દિવ્યાવતાર અવધૂતને !

શ્રીમતી મણિબેન ચંદ્રશંકર પાઠક વજીરીઆ (વડોદરા)

ગુરુદેવદત્ત !

મારો જન્મ દિવેર ગામે થયો — બાળપણમાં જ મને પ.પૂ.

બાપજીનું સાંનિધ્ય પ્રાપ્ત થયું — મારું તે સદ્ભાગ્ય હતું.

મારાં માતૃશ્રી યુવાવસ્થા કહી શકાય તેવે ટાણે વિધવા થયાં. અમારી જ્ઞાતિના રિવાજ અને સમાજવ્યવસ્થા પ્રમાણે તેમણે સંપૂર્ણ વૈધવ્ય ધર્મ પાળ્યો. તેમનું અને મારું અહોભાગ્ય કે પ.પૂ. બાપજી શરૂઆતમાં દિવેર પધાર્યાં. તેમનો પ્રભાવ દેવત્વ અને બ્રહ્મનિષ્ઠતા નિહાળી મારાં બાને પૂ.શ્રી પ્રત્યે અતિ પૂજ્ય ભાવ જાગ્યો. સાચા સંતને ઓળખવા એ પણ ભાગ્ય છે. પૂ.બાપજી દિવેર પધાર્યાં ત્યારે હું બિલકુલ નાની. મારાં બા સાથે નિયમિત બાપજીનાં દર્શને જઉં. પણ મને એવી ધગશ-ભાવના કે બાપજી માટે રોજ ફૂલહાર લઈ જવો. પણ એવાં ફૂલ લાવવાં ક્યાંથી ? નજીક વાડામાં "કાંટાશળી"ના છોડ ઉગેલાં ! તેને પીળાં ફૂલ થાય ! મેં તેનો હાર બનાવ્યો ! પૂ. બાપજી પાસે ગઈ. અને બાપજીના ગળામાં તે પહેરાવ્યો. ગુલાબ-મોગરો-જુઈ તો મળે નહીં ! જે મળ્યું તે ! પૂ. બાપજીએ તે પહેરી મને કહ્યું : 'તું તો સોનાનો હાર લાવીને ! ઘણું સરસ. રોજ હાર લાવજે.'

એક વખત અમે—હું તથા મારાં બા (ચંચળબા)—નારેશ્વર હતાં. અમે વારંવાર નારેશ્વર જઈએ. મહિનાઓ સુધી રહીએ. પૂ.બાપજીની ભીક્ષામાં પૂ. માજીને મદદ કરીએ. તેવે ટાણે વહેલી સવારે હું ઊઠી.



મને થયું ફૂલ વીણી લાવું. પૂ. બાપજીની કુટિર પાસે થઈ જતી હતી ત્યાં મેં એક અદ્ભુત દર્શન કર્યું. પૂ. બાપજી સ્નાન કરતા હતા. સ્નાન પૂર્વે એક પ્રકારનો યોગ કરતાં બાપજીએ એક દોરી નાકનાં બંને નસકોરાંમાંથી પસાર કરી કશુંક કરતા, તે મેં જોયું. પૂ. બાપજીની મોટી મોટી આંખો અને તેમાંથી પાણી પડે મને લાગ્યું કે બાપજી રડી રહ્યા છે. તેમને કશુંક થાય છે ! હું ગભરાઈ ગઈ દોડતી મારાં બા પાસે આવી અને બધી હકીકત કહી. બાએ કહ્યું બાપજી તો કાંઈ યોગ કરતા હશે. સર્વના આંસુ લુછનારો-હસાવનારો રડે નહીં.

પૂ. બાપજી મારી સાસરી વજીરીઆ તા. તિલકવાડા પધારેલા. અમારે ઘેર જ પૂ. બાપજીનું યથાભિલિત ઉપચારથી પૂજન થયેલું. ત્યાં પૂ. બાપજી માટે તૈયાર કરેલ મોસંબીનો રસ પૂ. બાપજીને આપવાનો રહી ગયો. પૂ. બાપજીએ કહ્યું : ફરી કોઈવાર લઈશ. અને ત્યારબાદ મારા ભત્રિજાને ત્યાં ભદામ તા. રાજપીપળા મુકામે બાપજીએ ફરી મોસંબીનો રસ લીધો.

વજીરીઆ બાપજી પધારેલા ત્યારે મને દર્શનઅર્ચનની પ્રસાદી રૂપે મારો મોટો દીકરો હર્ષદ પ્રાપ્ત થયો.

મારાં બાએ પ.પૂ. યોગાનંદ સરસ્વતી સ્વામિમહારાજ રચિત 'સ્ત્રીધર્મનિરૂપણ' પુસ્તક વાંચ્યું. એ પુસ્તક વાંચ્યા પછી મારાં બાએ પૂ. બાપજીને કહ્યું, ગુરુમહારાજ આ પુસ્તિકામાં પૂ. ગાંડા મહારાજે વિધવાધર્મ જે બતાવ્યા છે તેમાંનું મારાથી કશું પળાતું નથી. ત્યારે પૂ. બાપજીએ કહ્યું, "તમે જે પાળો છો તે જ પૂરતું છે. ચિંતા ન કરો, પ્રભુ જે કરશે તે સારા માટે." અને મારાં બાનાં ખરતાં આસું લુછાયાં.

એક દિવસ મારાં બાએ પૂ. બાપજીને કહ્યું કે બાપજી મારે ચાંદ્રાયણવ્રત કરવું છે. ત્યારે બાપજીએ કહ્યું કે તે કાર્દુ (અઘરું) છે. થાય તો કરો અને બાપજીએ જે પદ્ધતિ બતાવી તે પ્રમાણે મારાં બાએ વ્રત કર્યું. પૂ. બાપજી પણ પ્રસન્ન થયા.

મારાં બા મગની દાળના પાપડ ધીમાં વણી પૂ. બાપજી માટે દિવેરથી લઈ જતાં. પૂ. બાપજીને તે ભાવતા પણ ખરા. મારાં બા ચાલતાં દિવેરથી નારેશ્વર જતાં.

નારેશ્વર પૂ. માજીની સેવા માટે રહેવામાં અમે વારા જેવું રાખી વ્યવસ્થા કરેલી. અમારો વારો એક વખત ચોમાસામાં આવ્યો. ત્યારે



મારા મામા શ્રી નાનાલાલ તથા મામી સવિતાબેન પણ સાથે રહેલાં. (૧૯૬૭માં પૂજ્યશ્રીએ તેમને ઘેર ગોપાલપુરા પધરામણી પણ કરેલી.) રાતનો સમય વરસાદ ઝરઝર ઝરઝર પડે અને અંધારું ઘોર. ઝાઝી વસ્તી કે સંચાર નહીં. તે ટાણે રાતના અમે જે રૂમમાં બધાં હતાં તેની બહાર ખૂબ અવાજ થાય. અમોને કુતૂહલ થયું. બીક પણ લાગી, પરંતુ અમારા ગામના શ્રી નાથાભાઈ જે અમારી સાથે જ હતા તે બારણું ખોલી બહાર જોવા નીકળ્યા. ત્યારે પૂ. બાપજી બહાર ઓસરી પર હતા. કહ્યું કેમ નાથાભાઈ બહાર નીકળ્યા છો? નાથાભાઈ કહે બાપજી કોઈ અવાજ કરે છે ત્યારે મને થયું જોઈ તો કોણ છે? કોઈ પશુ આવ્યું હોય! ત્યારે બાપજીએ કહ્યું: “જાવ, સુઈ જાવ જે હતું તે જતું રહ્યું છે.”—પાછળથી ખબર પડી કે તે “બ્રહ્મરાક્ષસ” હતો. ફરી એક વાર પણ પૂ.બાપજીની ગુફા પાસેથી અવાજ-વાતો કરતા હોય તેવો-આવતો જણાયો. મારા મામા બે ત્રણ વખત બહાર નીકળી જોવા ગયા. પણ કાંઈ દેખાયું નહીં. પૂ.બાપજીએ બીજે દિવસે કહ્યું કે રાત્રે મારી ગુફા નજીક જોવા કે ગમે તે કરવા આવવું નહીં.

પૂ. બાપજીએ એક બહેનનો જંદ કાઢેલો તે મેં જાતે જોયેલું. તે બેન પાસે ખૂબ કામ લેતા અને તેમનામાં રહેલો જંદ પણ થાકી જતો—અંતે જંદે કહ્યું પ્રભુ આપની તપશ્ચર્યા અને દૈવીશક્તિના પ્રભાવે હું આ શરીર છોડી જતો રહું છું. અને તે ગયો.

આવા તો ઘણા પ્રસંગો મેં જોયા-અનુભવ્યા છે. પણ બધું યાદ નથી. જેટલું યાદ આવ્યું તેટલું કહ્યું!

“ગુરુદેવદત્ત”

શ્રી મણિભાઈ દામોદરદાસ ત્રિપાઠી

(પાલનપુરના ભૂતપૂર્વ દીવાન)(સંરખેજ)(રેવાનો યોગી)માંથી ટૂંકાવીને)

અનેક વિભૂતિઓએ ભારતીય સમાજને ધર્માભિમુખ બનાવવા અનેક વાર પ્રયત્નો કર્યા છે. ભગવાન દત્તાત્રેયની પ્રણાલિકામાં શ્રીપાદશ્રીવલ્લભ, શ્રી નૃસિંહસરસ્વતી મહારાજ, શ્રીમાહિકપ્રભુ, અક્કલકોટના શ્રીસ્વામીસમર્થ મહારાજ, શ્રીવાસુદેવાનંદ સરસ્વતી સ્વામી મહારાજે આવું અવતારકાર્ય કરેલું છે. એવા જ સંત શ્રી રંગઅવધૂત મહારાજશ્રી નારેશ્વરમાં. બ્રહ્મજ્ઞાની સંત ભગવાનનું જ સ્વરૂપ છે, એવું શ્રીમદ્ભગવદ્ગીતામાં શ્રીભગવાને જ કહ્યું છે.



સંત શિરોમણિ શ્રીરંગઅવધૂત સદ્ગુરુશ્રીએ મને પ્રગતિને પંથે દોર્યો છે. પુત્રશોકના વજ્રધાત પછી મારા હૃદયમાં કમેકમે મુમુક્ષુતા જાગ્રત થતાં અનુગ્રહ કરીને મારે ત્યાં પધારી મારો હૃદયક્ષોભ નિવાર્યો.

મારા પિતામહ તરફથી મળેલ પંચાયતનની ઈ.સ. ૧૯૦૯થી હું પૂજા કરું છું. મારા જ્યેષ્ઠબંધુ સંતશ્રી સાગર મહારાજે ઈ.સ. ૧૯૧૪માં નિત્યપાઠ કરવા મને દત્તાત્રેયસ્તોત્ર સ્વહસ્તે લખીને આપી “જયગુરુ ! જયગુરુ ! દત્ત દિગંબર ! ત્રિગુણાતીત સ્વયં પરમેશ્વર !” એ ધૂન પણ આપેલી.

પૂજ્ય સાગર મહારાજે મારું આગમ ભાષી કહેલું કે ‘તારા હૃદયની પાત્રતા થશે ત્યારે કોઈ સંતપુરુષ તારાં બારણાં ખખડાવી તને જરૂર મળશે.’ અને એ જ પ્રમાણે બન્યું. પૂજ્યશ્રી રંગ અવધૂત મહારાજશ્રીએ ખાસ અનુગ્રહ કરી મારે ત્યાં પાલનપુર પધારી સાત દિવસનો મુકામ કરેલો. એ અનુગ્રહ જ હતો કારણકે તે પહેલાં હું નારેશ્વરમાં ગયેલો જ નહીં; જોકે મારાં પત્ની અને પુત્રીઓ ત્યાં જતાં હતાં ! આ પ્રસંગ પછી પણ હું નારેશ્વર ન ગયો ! છતાં કૃપાળુ પૂજ્ય અવધૂતજીએ વિશેષ કૃપા કરીને બીજી વાર મારે ત્યાં પધારી પંદર દિવસનો મુકામ કરેલો. ત્યાર પછી હું નારેશ્વર ગયો. બીજે જ દિવસે તા. ૧૯-૧૨-૪૫થી મને સ્થાનના ટ્રસ્ટી મંડળમાં ટ્રસ્ટી નીમ્યો !

ઈ.સ. ૧૯૪૬માં વડોદરા પાસેના છાણી ગામમાં રંગજયંતીનો ઉત્સવ હતો. ઉત્સવની પૂર્ણાહૂતિ થતાં પૂજ્યશ્રી નારેશ્વર પધારવાના હતા. મારી સુમિત્રાને મેટ્રિકની પરીક્ષા નજીક હોઈ અમારે પાલનપુર પાછા જવું હતું, પણ પૂજ્યશ્રીની ઈચ્છાનુસાર હું સહકુટુંબ પૂજ્યશ્રીની સાથે નારેશ્વર ગયો. ત્યાં પહોંચતાં જ સુમિત્રાબેનને અણઉત્તાર તાવ ચઢ્યો અને અમારે રોકાઈ જવું પડ્યું. ત્રીજે દિવસે સાંજે પૂજ્યશ્રીએ એક પતાસું આપીને તેનું પાણી સુમિત્રાબેનને આપવાનું કહી બીજી સવારે પાલનપુર જવાશે એમ પણ કહ્યું. પતાસાનું પાણી લીધા પછી બે કલાકમાં જ તાવ તદ્દન ઊતરી ગયો !

પ્રવાસમાં ગાણગાપુરમાં મારી ધણીપૂર્તિ પૂજ્યશ્રી દુન્યવી રીતે નહિ પણ કેવળ અવધૂતી દષ્ટિએ ઉજવાયેલી. તે દિવસે મને સાથે લઈ ભક્તમંડળ સાથે માત્ર એક ભીના કપડે જ પૂજ્યશ્રીએ અને અમે પાંચ ઘેરથી માધુકરી માગી આણેલી. પરમાત્મા પાસે કૃપાપ્રસાદ પ્રાપ્ત કરવા મારે સર્વ કોઈ ભિક્ષુક છે એ વૃત્તિનું પૂજ્યશ્રીએ મને યથાર્થ ભાન કરાવેલું.



ઈ. સ. ૧૯૫૨માં મારી સુમિત્રાના લગ્નપ્રસંગે કૃપા કરી સરખેજ પધાર્યા; વરકન્યાને આશિષ આપ્યા તે અત્તિમ સદ્ભાગ્ય અમારું ગણાય.

મને ઈ.સ. ૧૯૫૬, '૫૭ અને, ૫૮માં ત્રણ વર્ષ લાગલગાટ હૃદયરોગના સખત હુમલાઓ આવેલા. ત્રીજો હુમલો ગંભીર હતો. આખા શરીરે આવેલા સોજા તલમાત્ર પણ ઓછા થયા નહોતા. નિરાશ થઈને મારા મિત્ર ડૉ. કનૈયાલાલ વાણી પૂજ્યશ્રી પાસે નારેશ્વર ગયા અને હું બચું એમ નથી એમ જણાવ્યું ! પૂજ્યશ્રીએ તરત જ કહ્યું કે, 'ડૉક્ટર ! મણિભાઈની હજી જરૂર છે. એમને કશું નહિ થાય, જાવ નિશ્ચિંત રહો.' બીજા દિવસે ડૉ. વાણી અમદાવાદ આવ્યા ત્યારે મને સોજા ઊતરી ગયા હતા !

અવધૂતજીવનપરિપાટી વ્યાવહારિક મુશ્કેલીઓના ઉકેલમાં, સમાજના નવનિર્માણમાં, રાષ્ટ્રઘડતરમાં, વિશ્વકલ્યાણની યોજનામાં, દિવ્ય ચેતનાના અનેકવિધ આવિષ્કારોમાં વધારે કામિયાબ નીવડે છે. એ જ તેનું વૈશિષ્ટ્ય છે. અવધૂતમાં મસ્તી છે, ખુમારી છે, પ્રાણશક્તિની વિપુલતા છે, તપસ્યા છે, વિરક્તિ છે, નિર્લેપતા છે અને સાથે સાથે અનેક ઝંઝાવાતોની ક્રિયાઓમાં નિર્મુક્તપણે ઝંપલાવવાની અને ધર્મસંસ્થાનું કાર્ય અચૂકપણે સિદ્ધ કરવાની ગુંજાવેશ છે.

ઈ.સ. ૧૯૬૪માં હું ૭૫મા વર્ષમાં પ્રવેશ્યો ત્યારે પૂજ્યશ્રીની હૃદયાશિષ્યની આ વાણીથી ધન્ય થયો છું.

ભવ્યામૃતોત્સવે દ્યસ્મિન્ગુરો ડસ્માકં સદાશિષા ।

નૃત્યત્યાનંદસાન્નં વૈ મિથોડભેદાનુચિન્તનાત્ ॥ ૩૦ ॥

'સ જીવતિ યશો યસ્ય કીર્તિર્યસ્ય સ જીવતિ' ।

ચરિતાર્થમિદં દૃષ્ટં ત્વય્યવધૂતમંડલે ॥ ૩૧ ॥

આયુરારોગ્યસન્નદ્ધો જીવાતોડપિ ચિરં મણ્ણે ।

ગુણાંશુભિર્દેશઃ સર્વાઃ પ્રકાશયન્ યથા મણ્ણિઃ ॥ ૩૨ ॥

અનુભૂય પરં શાન્તિં પુષ્ટિં તુષ્ટિં ચ સર્વથઃ ॥

સ્વાત્મન્યેવ સ્થિરો ભૂત્વા વ્રજ સાયુજ્યમન્તતઃ ॥ ૩૩ ॥

નારેશ્વર

રંગ અવધૂત,

મારા કાવ્યસંગ્રહ 'હૃદયોદ્ગાર'માં પૂજ્યશ્રી પ્રત્યેના મારા હૃદય-ભાવો ગૂંથ્યા છે. 'તારશે જગુરુકૃપા' અને 'વૃત્તિ લીન રહે સદા ગુરુપદે'

એ મારી શ્રદ્ધા અને મહેચ્છા રહી છે. તેઓશ્રીની કૃપા પ્રાપ્ત કરવા વિનમ્રભાવે પ્રાર્થના કરું છું.

શરણાગતબો તબરણાગત

મહિશંકર પંડિતજી વિદ્યાભાસ્કર (વડોદરા)

(નારૈશ્વરનો નાદ-રિસે.૮૦ને આધારે)



ઈ.સ. ૧૯૪૧ના એક દિવસની સાંજે સૂર્યાસ્ત પછી કોઈ પણ કારણથી અકસ્માત હું મારા વિદ્યાભવન્યુ શાસ્ત્રીજી વિષ્ણુપ્રસાદને ત્યાં ગયેલો. તેમણે મારા હાથમાં 'રંગહૃદયમ્' મૂક્યું. મેં પહેલો શ્લોક વાંચ્યો : 'રમોમાનન....' બાલબચ્ચાંવાળી હરણી જેમ એકાએક પથરાયેલી જાળમાં સપડાઈ જાય તેમ નાસ્તિક ભાવનાવાળી મારી બુદ્ધિ આ શ્લોકમાં ભરાઈ ગઈ. હરણીને જાળમાં સપડાતાં દુઃખ થતું હશે, પણ મારી બુદ્ધિને તો તેમાં સુખનો અનુભવ થવા લાગ્યો.

આ મંગલાચરણ કરનારો મહાપુરુષ કેટલો વિદ્વાન હશે, કેવો તપસ્વી હશે, કેટલો મિતભાષી હશે, કેટલો તત્ત્વચિંતક હશે વગેરે વિચારો મનમાં ઉદ્ભવવા લાગ્યા. એક નાનામાં નાનો બત્રીસ અક્ષરનો અનુષ્ટુપ છંદ અને તેમાં પણ સોળ અક્ષરનો એક પૂર્વાર્ધ; એમાં આ મહર્ષિએ એક સામગ્રા કેટલા દેવોને વન્દન કરી નાખ્યાં !

અર્થા એક કલાક સુધી મંગલાચરણના કેવળ એક શ્લોકનું જ ચિંતન કર્યા પછી મેં વિષ્ણુભાઈને કહ્યું : 'આ મહાપુરુષ શમી, દમી, તિતિશુ, તપસ્વી, બ્રહ્મવિદ્ હોય કે ના હોય પણ મહાન વિદ્વાન છે, એમાં મને તો જરા પણ સંદેહ નથી. આજકાલનો મારા જેવો પલ્લવગ્રાહી પંડિત આવી રચના કદી કરી શકવાનો નથી.'

શ્રી મનહરલાલ સી. પાઠક (વડોદરા)

પૂજ્ય શ્રીરંગ અવધૂત બાપજી વિશે પ્રથમવાર મારા ડબોઈવાળા સ્વ. દાદા પાઠક રેવાશંકર લલ્લુભાઈ દ્વારા સાંભળ્યું. તે સમયે મારી ઉંમર આશરે બાર વર્ષની હતી. મારા દાદાને પૂજ્યશ્રીની પ્રથમ મુલાકાત રાજપીપળા મુકામે પૂજ્ય શ્રી જ્યારે શેઠ શ્રી હોરમસજીના જિનમાં રોકાયેલા તે પ્રસંગે મારા દાદાના જમાઈ સ્વ. મોતીલાલ ગિરજાશંકર પાઠક તથા તેઓના જમાઈ સ્વ. નંદલાલ શિવરામ પાઠક જેઓ બન્ને પારસી શેઠશ્રીની નોકરીમાં હતા, તેઓ દ્વારા યોજાઈ હતી. પૂજ્ય બાપજી સાથે મારા દાદાએ તેમની અગાઉના અન્ય સંતો સાથે ચર્ચાવેલ પ્રસંગો



અંગે સંક્ષિપ્ત મહિતી આપેલી. તેઓ શિવભક્ત હતા અને પૂજ્યશ્રી સાથેની વાતચીત દરમ્યાન તેઓની શિવભક્તિ તરફની રુચિ જાણી લઈ પૂજ્યશ્રી-બાપજીએ તેમને દરરોજ શિવકવચનો એક પાઠ અને દર સોમવારે અગિયાર પાઠ તેમજ સોમવારે એક ટાણું ભોજન લેવાનું સૂચવ્યું, જે તેઓએ આજીવન પાળ્યું.

વળી, મારા સ્વ. કાકાશ્રી હીરાલાલ રેવારાંકર પાઠકનું લગ્ન દિવેર મુકામે થયેલું. આથી દિવેરનાં અમારાં સગાંઓ મારફત પણ નારેશ્વર ધામ વિશે ઘણી વાતો સાંભળવામાં આવતી.

ઉપરોક્ત માહિતીથી પ્રેરાઈને આશરે લગભગ બાસઠ વર્ષ અગાઉ ડભોઈમાં નાંદોરા ફળિયામાં આવેલ શ્રી નંદિકેશ્વર મહાદેવના ઓટલા ઉપર અમોએ દર ગુરુવારે ભજન કરવાનું શરૂ કરેલું.

દરમ્યાન એક વખત ડભોઈમાં શ્રી દશલાલ વાડીમાં “શ્રીકૃષ્ણ: શરણં મમ”ની ધૂનની અખંડ ભજનસપ્તાહ યોજાયેલી. તેનાથી પ્રેરાઈને ભાઈશ્રી નટવરલાલ અંબાલાલ જોષી તથા મેં એક સાડા-ગ્રજ દિવસની દરરોજના બાર કલાકની “દિગમ્બરા દિગમ્બરા શ્રીપાદ વલ્લભ દિગમ્બરા”ની ધૂન યોજેલી.

ઉપરોક્ત અર્ધસપ્તાહ દરમ્યાન શ્રી નંદિકેશ્વર મહાદેવના મંદિર સન્મુખ આવેલ સ્વ. જોષી ગજાનંદ નાનાલાલ પાઠકને ટાઈફોઈડ થયેલો. તેઓએ પોતાની બારીમાંથી સદર ધૂન અવિરત સાંભળ્યા કરી અને તેઓએ તેમનાં માતૃશ્રી સ્વ. રાખિબાને વિનંતી કરી કે, સદર સપ્તાહની પૂર્ણાહૂતિના દિવસે ધૂનમાં ભાગ લેનાર ખાસ કરીને બાલિકાઓ અને બાળકોને મહાપ્રસાદ આપણે ત્યાંથી આપવો. સદર પ્રેરણા અનુસંધાનમાં ઉલ્લેખ કરવાનું મન એટલા માટે થાય છે કે જ્યારે અમોએ સદર અર્ધ સપ્તાહની શરૂઆત કરી ત્યારે અમારા ફળિયાના એક-બે માણસોએ ટિખળ રૂપે અમને જણાવેલું કે આ પ્રમાણે આયોજન તો કરો છો, પરંતુ તમોને સમાપ્તિ પ્રસંગે કોઈ મહાપ્રસાદી આપનાર છે ? આના ફળ સ્વરૂપે જ પૂજ્યશ્રીએ શ્રીયુત સ્વ. ગજાનંદભાઈને પ્રેરણા કરી હોય એવું અમે દઢપણે માનેલું.

સમાપ્તિ બાદ શ્રીયુત સ્વ. ગજાનંદભાઈ પણ ટાઈફોઈડથી મુક્ત થયેલા જેથી પૂજ્યશ્રી તરફનો ભક્તિભાવ પાંગર્યો.

શરૂઆતના દિવસોમાં તો અમારા ફળિયાનાં લગભગ દસેક બાળક-બાલિકાઓ ભજનમાં આવતાં, પરંતુ પાછળથી મોટેરાંઓ પણ

તેમાં સામેલ થયેલાં.

દરમ્યાન, અમે એક બાળસંઘની સ્થાપના કરી અને ભજનની પ્રવૃત્તિ ઉપરાંત વહેલી સવારના સમયે બાળકોને પ્રાર્થના સાથે વ્યાયામ (P. T.) વગેરેમાં યોજવાનું ચાલુ કર્યું. એક વખત પૂજ્યશ્રી યુવાવી પધારેલા. ત્યાં અમે અમારો બાળસંઘ લઈને ગયેલા અને પૂજ્યશ્રીને ડભોઈ પધારવા વિનંતી કરેલી, ત્યારે પૂજ્યશ્રીએ અમને સૂચવ્યું કે 'તમે જે ભજન વગેરેની પ્રવૃત્તિ કરો છો તે ચાલુ રાખો અને એકાદ વખત નારેશ્વર આવો ત્યારબાદ તમારે ત્યાં આવવાનું મારીં અનુકૂળતાએ વિચારીશ.'

શરણાગતનો તારણદાર



આથી અમે લગભગ સાત-આઠ જણ સ્વ. ગજનંદભાઈ તથા સ્વ. ત્રિભુવન શુક્લ સાથે પ્રથમ વખત નારેશ્વર ગયા અને પૂજ્યશ્રીને ડભોઈ પધારવા વિનંતી કરી હતી. તે સમયે જૂની અને નવી ધર્મશાળાઓ સિવાય બીજી કોઈ વ્યવસ્થા હતી નહિ. નર્મદાજીએથી દરેક ભક્તને પાણી લાવવું પડતું. ચ્હા-પાણી, લીલોડથી દૂધ આવે ત્યારે નવી ધર્મશાળા પાછળ ઈંટોની ચૂલો બનાવીને પોતાની સાથે લઈ ગયેલ ખાંડ-ચ્હાથી ચ્હા બનાવી પીવાતી. સ્વ. જગજીવનદાસ માસ્તરના દીકરાઓને ત્યાર પછીનાં ઘણાં વર્ષો બાદ આશ્રમની બહાર નર્મદાએ જવાના માર્ગમાં પૂજ્યશ્રીએ હોટલ કરવાની પરવાનગી આપેલી, કારણ કે 'આમ તો લોકો છાનામાના ચ્હા બનાવીને પીએ છે તો તમે લોકો આ પ્રમાણે હોટલ શરૂ કરો.' ખાવાની ચીજો પણ સાથે લઈ જવી પડતી.

અમારે ડભોઈ પરત આવવાના આગલા દિવસે સાંજે નવી ધર્મશાળાના ઓટલા ઉપર બેસી વાતચીત કરતા હતા અને પૂજ્યશ્રી તે સમયની જૂની ગુફા પાસે બહાર બીજા ભક્તોને દર્શન આપતા હતા. તે દરમ્યાન અમારી સાથે આવેલા સ્વ. ત્રિભુવનભાઈ શુક્લે અમારી સાથે ડભોઈથી લાવેલ ખાદ્ય સામગ્રી પૂરી થઈ ગયેલ હોઈ કંઈક ખાવા માટે જરૂરિયાત જણાવી. પરંતુ અમોએ લાચારી દર્શાવી. ત્યારબાદ થોડીવાર પછી અમે પૂજ્યશ્રીના દર્શનાર્થે ગુફા પાસે ગયા અને બીજા દિવસે સવારમાં ડભોઈ પરત જવા માટે આજ્ઞા માગી. તે દરમ્યાન પૂજ્યશ્રીએ જણાવ્યું કે 'તમારી પાસે નાસ્તાપાણી ખલાસ થઈ ગયા હોય તો પૂજ્ય માજી પાસેથી લોટ વગેરે લો અને કંઈક બનાવીને ખાવ.' આમ, પૂજ્યશ્રી અંતરયામી છે એવી પ્રથમ દર્શને જ શ્રદ્ધા પ્રગટ થઈ.



અમો ડભોઈ પરત આવ્યા બાદ, થોડા દિવસો બાદ, પૂજ્યશ્રીએ ડભોઈ પધારવાનું અમારું રૂબરૂમાં આપેલું આંમતણ સ્વીકાર્યું છે એવું શ્રી મોદીજી મારફતે અમને જણાવ્યું. પૂજ્યશ્રી ડભોઈ પધાર્યા અને બે રાત્રિઓનું રોકાણ અમારા નાંદોરા ફળિયાના નાકે આવેલ સ્વ. મગનલાલ ભગવાનજી પંડ્યાના મકાનમાં કર્યું. અમો સર્વ બાપજીની વ્યવસ્થા ખાસ કરીને ભિક્ષા વગેરે અંગે બિન-માહિતગાર હોવાને કારણે સદર કામગીરી અંગે માસ્તર શ્રી સુમનલાલ અને સ્વ. અમૃતલાલ શિવરામ પાઠકને વિનંતી કરેલી જે તેઓએ સહર્ષ સ્વીકારીને અમને ઉપકૃત કરેલા.

પૂજ્યશ્રીની પધરામણીના બીજે દિવસે સવારના પૂજ્યશ્રીની પાદુકાના પૂજનનું આયોજન કરેલું. જેમાં મારા સ્વ. કાકા હીરાલાલ તેમજ તેમનાં પત્ની ગંગાસ્વરૂપ કાશીબા બેઠેલાં અને પૂજન સ્વ. શ્રીયુત ત્રિલોવનભાઈ શુક્લે કરાવેલું. તે સમયે સ્વ. શ્રી મણિશંકર પંડિતજી રચિત પૂજ્યશ્રીની પાદુકા પૂજનની વિધિ ઉપલબ્ધ નહિ હોવાને કારણે સામાન્ય રીતે વેદોક્ત મંત્રોથી શુક્લશ્રીએ પૂજન કરાવેલું જેમના વેદોચ્ચાર અને પૂજનવિધિથી પૂજ્યશ્રી પ્રસન્ન થયેલા અને તેઓના સ્વમુખે “ૐ ગુરુ ૐ ગુરુ અવધૂતા : તૂ હિ ૐ તૂ હિ ૐ શ્રીદત્તા” ગવડાવેલું.

તેઓની ડભોઈની પધરામણી અંગે અમોએ પ્રેસમાં કોઈ માહિતી આપેલી નહિ, પરંતુ તેઓના આગમન અંગેની જાણ પેપરમાં પ્રગટ થયેલી અને આને લીધે દર્શનાર્થીઓનો ધસારો રહેલો. પૂજ્યશ્રીએ સદર પેપર-પ્રસિદ્ધિ અંગે સાધારણ અણગમો દર્શાવ્યો જે અંગે અમોએ પૂજ્યશ્રીની માફી માંગેલી અને આ અંગે અમોએ કોઈ માહિતી પ્રેસને આપી ન હતી એવું જણાવ્યું, જેથી પૂજ્યશ્રીએ ઉપરોક્ત બાબત પોતાના મનમાંથી કાઢી નાખ્યાનું અમોને લાગ્યું હતું. તે દિવસોમાં ડભોઈમાં સંસ્કૃતના વિદ્વાન શ્રી પેન્ડસે શાસ્ત્રીજી નિવાસ કરતા હતા. તેઓશ્રી સાથે પૂજ્યશ્રીએ ઘણી જ લંબાણથી શાસ્ત્રોક્ત ચર્ચાઓ કરેલી જેથી શાસ્ત્રીજી પણ પૂજ્યશ્રી તરફ ઘણા જ આકર્ષાયેલા.

ઉપરોક્ત ડભોઈનો પ્રસંગ આશરે બાસઠ વર્ષ અગાઉનો હોઈ તે જમાનામાં તેમની ડભોઈની પધરામણીનું આયોજન અમો આશરે એક હજાર રૂપિયાથી પણ ઓછી રકમ દ્વારા અમારા ફળિયાના, અમારી શાંતિના ભાઈઓ દ્વારા કરી શકેલા. ત્યાર પછીનાં વર્ષોમાં તો ઉત્તરોત્તર ઘણો જ ખર્ચ વધી ગયેલો જે સુવિદિત વાત છે.



મારા સને ૧૯૪૪માં કરનાળી મુકામે થયેલ લગ્ન બાદ કરનાળીના શાસ્ત્રી નાથાલાલ લાભશંકર પંડ્યા તેમજ તેમના કુટુંબીજનો જેઓ પૂજ્યશ્રીના અનન્ય ભક્તોમાંના તેમ જ નારેશ્વરમાં યોજાતા અનેક પાર્શ્વિક પ્રસંગોમાં પ્રધાન કર્મકાંડી તરીકે ઉપસ્થિત રહેતા તેમના દ્વારા પૂજ્યશ્રી તરફ દિવસે-દિવસે આકર્ષણ વધતું ગયેલું. દરમ્યાન સને ૧૯૪૪ના જૂન માસમાં મારે ડબોઈથી નોકરી અંગે વડોદરા સ્થળાંતર કરવું પડેલું. તે દિવસોમાં બાજવાડાસ્થિત શ્રી નવલખા શેઠની હવેલીમાં દર ગુરુવારે ભજન થતું, જ્યાં જવાનું મને પણ સૌભાગ્ય પ્રાપ્ત થયેલું. સ્વ. શ્રી વિષ્ણુપ્રસાદ શિવશંકર શાસ્ત્રી, સ્વ. શ્રી અમૃતલાલ (મનુભાઈ) વિશ્વનાથ પાઠક, સ્વ. પ્રોફેસર સી. એચ. સૂર, બેન્ક ઓફ બરોડાવાળા શ્રીયુત અલભૌલા, છાણીના શેઠ શ્રી જેઠાભાઈ, શ્રીયુત ચંદુભાઈ છાણીવાળા, સ્વ. શ્રીયુત તારાલાલ સોની, સ્વ. શ્રીયુત ચતુરભાઈ પટેલ, શ્રીયુત ચંદુલાલ લાભશંકર શાસ્ત્રી, શ્રીયુત ઓચ્છવલાલ લાભશંકર પાઠક જેવા પંદરથી વીસ ભાઈઓ ભજનમાં આવતા. થોડા સમય બાદ ઉપરોક્ત સ્થળેથી ભજન કરવાની જગ્યા બદલીને શ્રીયુત વિષ્ણુભાઈ શાસ્ત્રીના મકાનમાં બાજવાડા લક્ષ્મીનાથ વ્યાયામ શાળાની બાજુમાં ગુરુવારનું ભજન યોજવાનું શરૂ કરેલું.

ત્યાર પછી થોડા સમય બાદ શ્રી રામગલોલાના મંદિરમાં ગુરુવારનું ભજન કરતા. ત્યાં પણ ઉપરોક્ત દર્શાવેલ પંદરથી વીસ ભક્તો ઉપસ્થિત રહેતા હતા.

શ્રી રામગલોલા મહારાજશ્રીને શ્રીયુત વિષ્ણુપ્રસાદ શાસ્ત્રીના સૂચન દ્વારા શ્રી ગુરુલીલામૃતના અષ્ટોત્તરશત પારાયણનું આયોજન વિચારાયું અને પૂજ્યશ્રીએ ઉપસ્થિત રહેવાનું સ્વીકાર્યું. અને વડોદરામાં પ્રથમ વખત શ્રી પ્રતાપ મડયાની પોળમાં વિદ્વાન પરિતો સ્વ. શ્રીયુત શિવશંકર શાસ્ત્રી, શ્રીયુત શાસ્ત્રી નાથાલાલ લાભશંકર પંડ્યા શ્રીયુત શિવપ્રસાદ જોષીજી, શ્રીયુત લક્ષ્મીશંકર શાસ્ત્રીજી, શ્રીયુત આપ્પા ધનપાઠી, શ્રીયુત કાશીકર (મોટા) શાસ્ત્રી, સૂરતના શ્રીયુત ચંદ્રકાન્તભાઈ શુક્લ, ભરૂચના શ્રી વિદ્યાશંકર શાસ્ત્રી, શ્રીયુત નરહરિપ્રસાદ સામવેદી, તેમજ વડોદરાના અગ્રગણ્ય નામાંકિત વૈદિક શાસ્ત્રીજીઓની ઉપસ્થિતિમાં ભવ્ય પ્રસંગ યોજાયેલો. પૂજ્ય બાપજીના વડોદરા રેલવે સ્ટેશનથી લહેરીપુરા નજીકના રામગલોલા મંદિર સુધીના સત્કારપ્રસંગની ઝાંખી અવર્ણનીય હતી. ત્યારબાદ શ્રીયુત બચુભાઈ સુરેશ્વર દેસાઈ તરફથી



પણ શ્રી સયાજી હાઈસ્કૂલના કમ્પાઉન્ડમાં આયોજન થયેલું. આવા વડોદરાના ઘણા પ્રસંગોએ પૂજ્યશ્રીના દર્શનનો અનન્ય લાભ મળેલો. વળી, જ્યાં જ્યાં પૂજ્યશ્રીની રંગજ્યંતીના ઉત્સવો થતા, પોર, છાણી વગેરે ઘણાં સ્થળોએ હાજરી આપેલી.

નારેશ્વરમાં દત્તજ્યંતીની ઊજવણી પ્રસંગે કરનાળીથી નાવડી દ્વારા નારેશ્વર જવાનું આયોજન સ્વ. પ્રસન્નલાલ નાથાલાલ શાસ્ત્રી તેમજ તેમના ભાઈ વિનાયક શાસ્ત્રી મારફતે ગોઠવાતું તેમાં પણ બેથી ત્રણ વખત મને તેઓની સાથે નારેશ્વરમાં ઊજવાતી દત્તજ્યંતીમાં જવાનું સૌભાગ્ય પ્રાપ્ત થયું. સદર નૌકાપ્રવાસમાં શ્રીયુત નાથાલાલ શાસ્ત્રીના પુત્રો, શ્રીયુત ચંદુલાલ શાસ્ત્રી, શ્રીયુત અમૃતલાલ (મનુભાઈ), શ્રીયુત પ્રાણજીવનભાઈ પંડ્યા (વડોદરા રાજ્યના પોલીસ કમિશનર ઓફિસના) શ્રીયુત લાલાજી ઉપરાંત કરનાળીના હારમોનિયમ તથા તબલાવાદકો જોડાતા હતા. માગશર સુદ તેરસની રાત્રિએ કરનાળીથી નીકળી અમે ચૌદસના દિવસે દત્તજ્યંતીની આગલી રાત્રે નારેશ્વર પહોંચતા. સ્કા-પાણી તેમજ ખાવા-પીવાની વ્યવસ્થા બધી જ સાથે રાખતા હતા, જેથી પ્રવાસ ઘણો આનંદમય અને ભક્તિમય રહેતો.

શરૂઆતનાં વર્ષોમાં તો રેલવે મારફતે વડોદરાથી મીયાંગામ ચોરંદા થઈ રાત્રિના સમયે માલોદ સ્ટેશને ઊતરી ચાલતાં નારેશ્વર પહોંચાતું અને પરત આવતી વખતે સવારના વહેલા ઊઠી માલોદ સ્ટેશનેથી ગાડી પકડવી પડતી. પૂજ્યશ્રીની હયાતિ દરમ્યાન વર્ષમાં ત્રણ-ચાર વખત નારેશ્વર જતાં અને બે-ત્રણ દિવસ રોકાતા.

એક વખત અમો વડોદરાથી નીકળી મીયાંગામ ચોરંદા સુધી પહોંચ્યાં. ત્યાં સુધી વરસાદનાં કોઈ જ ચિહ્નો ન હતાં, પરંતુ અચાનક વરસાદ શરૂ થયો, જેથી અમોએ માલોદ ઉતરવાનું મુલતવી રાખી કોરલ જવાનું નક્કી કરેલું. કોરલ સ્ટેશનેથી શ્રીયુત મંગળપ્રસાદ માસ્તરને ત્યાં પહોંચતાં પણ ઘણો જ વરસાદ નડેલો. લગભગ ઘૂંટણ સુધી પાણી કાપીને તેમને ત્યાં પહોંચીને રાત્રિ-રોકાણ કરેલું. બીજા દિવસે સવારે વરસાદ તો હતો જ, પરંતુ અમો નારેશ્વર જવા નીકળ્યા અને ત્યાં પહોંચ્યા બાદ આશ્રમથી નર્મદાજી જવાના માર્ગે આવેલ પ્રથમ ખેતરમાં જ નર્મદાજીના રેલનાં પાણી હતાં. ત્યાં સ્નાન કરી પૂ. બાપજીના દર્શને પહોંચતાં જ પૂ. બાપજીએ કહ્યું, “કેમ વરસાદ ટાળવા જ કોરલ ગયા હતા ને ?” નર્મદાજીમાં ભાદરવા સુદ-પ

(સામાપાંચમ)ની રેલ જ્યારે આવતી ત્યારે ખૂબ જ પ્રમાણ હોય છે. તે દિવસે—પાંચમ જ હતી.

સરલાગતનો તારણકાર

સ્થાનના મુખ્ય ગણ્યાગાંઠયા કાર્યકર્તાઓ જેવા કે શ્રીયુત મોદીજી, શ્રીયુત પ્રાગજીભાઈ મિસ્ત્રી, શ્રીયુત મૂળજીભાઈ ગોર, શ્રીયુત જગજીવનદાસ માસ્તર, શ્રીયુત શિવપ્રસાદજી જોષી, શ્રીયુત નંદલાલ શિવરામ પાઠક, ડૉ. વાણીસાહેબ, દીવેરના શ્રીયુત ચતુરભાઈ પટેલ વગેરેને પૂજ્ય બાપજી દરેકને દરેકની યોગ્યતા પ્રમાણે તેઓના સ્થાન અંગેના કાર્યક્ષેત્રમાં પૂરતું મહત્ત્વ આપતા હતા.



એક પ્રસંગ અમારી ઉપસ્થિતિમાં જોયેલો. પૂજ્યશ્રીની જૂની ગુફા જમીનદોસ્ત કરેલી અને તે સ્થળે અત્યારે બંધાયેલ નવી ગુફાના નિર્માણ અંગે વડોદરાથી આર્કિટેક અને ઈજનેરો આવેલા જેમની સાથે બાંધકામ અંગે ચર્ચાઓ ચાલતી હતી. જે પ્રસંગે પૂજ્યશ્રી પણ ઉપસ્થિત હતા. બધો જ વાર્તાલાપ પૂરો થયો ત્યારે પૂ. બાપજીએ ટકોર કરી કે અમારા સ્થાનના P.W.D. ઇન્જિનિયર શ્રીયુત પ્રાગજીભાઈ મિસ્ત્રી છે. તેઓનાં સૂચનો ધ્યાનમાં લઈ બાંધકામ અંગે થયેલ વિચારણામાં તેઓનાં સૂચનો પણ જરૂરથી ધ્યાનમાં લેવાં. તેવી જ રીતે રાત્રિના સમય દરમ્યાન સ્થાનની સારસંભાળ બાબતમાં શ્રીયુત મૂળજીભાઈ ગોરને જરૂરી અગત્ય આપતા; સ્થાનના ચાકર શ્રી નરસિંહ તેમજ તેમનાં કુટુંબીજનો પ્રત્યે તેઓની ખૂબ જ ચીવટભરી સારસંભાળના સાક્ષી બનવાનો પણ મને લાભ મળેલો.

બદામ મુકામે સ્વ. અમૃતલાલ (મનુભાઈ) પાઠક દ્વારા તેમના મામા સ્વ. શ્રી અમૃતલાલ મણિશંકર પાઠક અને મામી ચંચળબેનના સ્મરણાર્થે યોજેલ ભાગવતસપ્તાહ તેમજ પૂજ્યશ્રીની ત્યાં પથરામણીના પ્રસંગે પણ હાજર રહેવાની તક પ્રાપ્ત થઈ. ભાગવતસપ્તાહના કથાકાર ડભોઈના ખેડાવાળ બ્રાહ્મણ શ્રીયુત છીતુભાઈ શાસ્ત્રી હતા.

શ્રીયુત નાથાલાલ લાલશંકર શાસ્ત્રીના જ્યેષ્ઠ પુત્ર શ્રીયુત પ્રસન્નલાલ પંડ્યાને બન્ને કિડનીમાં કિડની સ્ટોન થયેલા. જેમને સારવાર અર્થે આણંદ તે સમયના ડૉ. કુક પાસે લઈ ગયેલા. પરંતુ તેઓએ નિદાન કરી જણાવેલું કે સદર દર્દને કોઈ પણ ઠેકાણે ઓપરેશન કરાવશો નહિ કારણ કે બન્ને કિડનીઓ વત્તીઓછી બગરેલ છે, આથી જ્યારે વડોદરાથી કરનાળી પરત જતાં ડભોઈ સ્ટેશન પાસે શ્રી વાઘનાથ મંદિરની બાજુમાં શેઠશ્રી ચુનીલાલ ગિરધરલાલના જિનના



બંગલામા પૂજ્યશ્રી થોડા વખત માટે રોકાયેલા તે તકનો લાભ લઈને શ્રીયુત પ્રસન્નલાલ પંડ્યાને ત્યાં દર્શનાર્થે લઈ ગયા. પૂજ્યશ્રીએ તેમને ઠીકરીની ભાજી અને લીલા નાણિયેરનું પાણી આપવાનું સૂચન કર્યું, જે દ્વારા બગડેલી બન્ને કિડનીઓ સાથે તેઓ બીજા પંદરથી વીસ વર્ષ જીવી શક્યા અને મરણ કિડનીના કારણે નહીં પણ બીજી રીતે થયું.

પૂજ્ય બાપજીની ઉપસ્થિતમાં નારેશ્વર સ્થાનમાં ઉજવાતી દત્તજયંતી પ્રસંગે, તેમ જ જૂની ગુફાની જગ્યાએ જ તેઓશ્રી માટેની નવીન બંધાયેલ ગુફામાં પ્રવેશ પ્રસંગે યોજાયેલ વૈદિક ધાર્મિક વિધિ તેમજ સ્થાનમાં યોજાયેલ પ્રથમ સર્જકલ કેમ્પના આયોજન પ્રસંગોએ હાજર રહી શકવાનું સૌભાગ્ય મારા માટે અવિસ્મરણીય છે.

તે જ રીતે નારેશ્વરમાં યોજાતી દત્તજયંતી સમારોહ ગામેગામ પોતપોતાની અનુકૂળતા પ્રમાણે ઉજવવાનું નક્કી થયા બાદ કરનાળીક્ષેત્રમાં શાસ્ત્રીશ્રી નાથાલાલ લાભશંકર પંડ્યાને ત્યાં તેઓનાં કુટુંબીજનો દ્વારા સંસ્થાની ચુસ્ત પ્રજ્ઞાલિકાઓ મુજબ થયેલી ઉજવણીઓમાં પણ શ્રદ્ધાપૂર્વક હાજર રહેવાનું મારા માટે ખૂબ જ યાદગાર બની રહ્યું.

તે સમયના “માલોદ” રેલવે સ્ટેશનનું નામ બદલીને “નારેશ્વર રોડ” આપવાના કાર્યમાં તે સમયના જી. બી. એસ. રેલવેના મુખ્ય શ્રીયુત શંકરભાઈ પટેલ દ્વારા જરૂરી કાર્યવાહી કરી હુકમો કરાવવા બાબતે તેઓશ્રીનાં પત્ની શ્રીમતી કુસુમબેન પટેલ, શિક્ષણાધિકારી વડોદરા જિલ્લાનાં, જેઓ મારાં અંગત પરિચિત હતાં, તેઓની મારફત મુરબ્બી મોદીજીની સૂચના મુજબ કંઈક મદદરૂપ થઈ શકવા બદલ ધનભાગ્ય માનું છું.

વડોદરા શહેરમાં જૂના બાપોદ જકાત નાકા પાસે પ્રસ્થાપિત થયેલ શ્રી રંગવાટિકાના આયોજનમાં શ્રીયુત ઉમાકાન્ત ડી. પંડ્યાના સહકારથી મારી અલ્પ સામેલગીરીને પૂજ્ય બાપજીના મારા પ્રત્યેના દૂષા આશીર્વાદ માનું છું.

મહંત શ્રી નારાયણદાસજી રામગલોલાવાળા (વડોદરા)

(‘શ્રદ્ધાંજલિ’ પૃ.૨૨ને આધારે)

હું જાતે રામાનંદી વૈરાગી સાધુ પણ મને મારા ગુરુજીએ કહેલું કે જીવનમાં કોઈ મહાપુરુષનો ભેટો થશે. અને ભાઈશ્રી વિષ્ણુપ્રસાદ શાસ્ત્રીજી દ્વારા ‘શ્રી ગુરુલીલામૃત’ ગ્રંથનો અને એ રીતે પૂજ્યશ્રીનો



પરિચય થયો. એ વરદ ગ્રંથનાં ૧૦૮ પારાયણ કરાવવાનો સંકલ્પ થયો અને પૂજ્યશ્રી પાસે શરૂમાં તો કહેવાયું નહિ; પણ પૂજ્યશ્રીએ જ્યારે જાણ્યું ત્યારે કહ્યું કે “તમો રામોપાસક છો તો તુલસીકૃત સમાયજ્ઞનાં પારાયણ સપોને ! હું તો તોપણ આવીશ. મારું તો વિશ્વમંદિર છે; એને લાખો ભારીઓ અને લાખો બારણાં છે.”

તેઓશ્રીની નજર અતિ તેજસ્વી; કૃષ્ણ જેવી જ કામણગારી, સ્વયં રામ જ બોલતા-ચાલતા હોય એવી દિવ્યતા; શંકરાચાર્ય જેવા જ મહાન.

એઓશ્રીના હસ્તે અપાયેલી પાદુકાઓનો પણ અનેક પરચાવાળો ઇતિહાસ છે.

પૂ. માધવતીર્થ સ્વામીમહારાજ (લાંબવેલ) આણંદ

(સહયોગસેવા : પ્રો. પી. આર. શાહપુરકર)

મારા ગુરુજી-મહારાજ ઝૂંકાર સ્વામી પાસેથી પહેલી વાર મેં પૂ. બાપજી વિશે સાંભળ્યું.

ઝૂંકાર સ્વામી મહારાજની પ્રેરણાથી નર્મદા કિનારે, પૂ. બાપજીનાં ૧૯૬૩માં પ્રથમ દર્શન થયાં. મારી એવી ઈચ્છા હતી કે હું પણ નર્મદા-પ્રદક્ષિણા કરું. ત્યારે પૂ. બાપજીએ કહ્યું રોકાઈ જાવ.

પ્રથમ દર્શનનો પ્રભાવ આનંદમય હતો. પૂ. ગુણવણી મહારાજ અમારી પરંપરાના હતા. તેમણે ઘણીવાર પૂ. બાપજી વિશે વાત કરેલી. એમના લીધે હું પ્રેરાયેલો; દત્તભક્તિ વિશે હું જાણતો ન હતો. પણ પૂ. શ્રી ગુણવણી મહારાજના અને પૂ. બાપજીના સંગના લીધે દત્તભક્તિ વિશે જાણવાનું મળ્યું. એક યોગી અવધૂતના આધારે પૂ. બાપજીના પરિચયને લીધે મારી યોગ અંગેની જે સમસ્યાઓ તેમાં બે ત્રણ બાબતોમાં તેમણે મારું સમાધાન કરેલું. મારી પ્રગતિ મેં જણાવેલી. પૂ. બાપજીમાં મારો સમર્પિત ભાવ ખૂબ.

“૧૯૬૩માં પૂ. માજી હતી ત્યારે” “સુંદર” એટલે જ્યાં પરમશાંતિ હોય એવા ધામલેખે - ‘અગણિત વાર નારેશ્વર જવાનું થયું.’ પણ મેં ઓછામાં ઓછા ઉત્સવોમાં ભાગ લીધો છે. મને ભીડ પસંદ નથી.

મારા યોગમાર્ગમાં પૂ. બાપજી મને ખૂબ મદદરૂપ થયા. ૧૯૬૩, ૧૯૬૪, અને ૧૯૬૫માં આધ્યાત્મિક માર્ગની અને યોગમાર્ગ અંગેની વાતો થઈ. પૂ. બાપજીના વિરક્ત ભાવ ઉપર હું ફીદા હતો.



મારી ગુરુ-શિષ્ય પ્રકારની શ્રદ્ધા પૂજ્ય બાપજીમાં. એક મહાપુરુષ બધાને પ્રત્યક્ષ દોરવણી આપે છે. શરીર છે એવી દૃષ્ટિ હોય કે ના હોય. એ ભાવ હંમેશાં રહ્યો. જ્યારે જ્ઞાન પ્રાપ્ત કરવાનું હોય ત્યારે મહાપુરુષમાં ગુરુભાવ રાખવો જ પડે, તો જ આપણી શંકાનું સમાધાન થાય અને આપણો આધ્યાત્મિક માર્ગ એ સરળ બનાવી શકે અને તો જ આપણી જિજ્ઞાસા સંતોષી શકે અને પૂરી કરી શકે.

મને રહસ્યમય અનુભવ થયા છે પણ કોઈને કહેવા માટે નથી, પોતાના આનંદ માટે છે.

પૂ. બાપજી જે દત્ત મૂર્તિ ઉપર અભિષેક કરતા એ પૂ. બા (પૂ. મૂળી કોઈ) પાસે હતી એ જ દત્ત ભગવાન ઉપર બાપજી અભિષેક કરતા હતા એ મારી પાસે છે.

પૂ. બાપજી આનંદમાં હતા તે જોયા. આનંદ માણતા જોયા છે.

શ્રી મોતીસિંહ જેઠાભાઈ રાજકવિ

(સંસ્થાન દહેશાણ, સારોદ 'અવધૂત ધ્વનિ'માંથી)

સારોદ સંસ્થાનના કાકોરસાહેબ શ્રી અમરસિંહજી સાથે પ્રથમવાર દર્શન કરવા ગયો હતો. એ પ્રથમવારનાં દર્શનમાં ફદયમાં આનંદ ઊછળ્યો, તેની આ અભિવ્યક્તિ છે :

એની દેવી નવીન નજરે કામ કીધાં અચિંત્યાં,
પાપીઓને ધડીક પળમાં પાપ દેખાય વીત્યાં,
શી એ દૃષ્ટિ વ્યથિત દિલની વેદના વારતી'તી,
શી એ દૃષ્ટિ કઠિન કંઈના તાપને ટાળતી'તી
તટસ્થ શોભતો યોગી તટસ્થ ભાવના ધરી,
કૂટસ્થ રૂપમાં જાણે સ્ફુટસ્થ ન્યાળતો હરિ !
દયાનો એ સિંધુ સકળ પ્રતિ સ્નેહાદ્ર ઢળતો,
અને શાંતિનો એ વિમલપતિ ભાસે અચળ શો !
અહિંસા તો એનો જીવનપથ વૃત્તૈક સખજું,
તપે તો શોભીતું શરદ-શશિ શું ચિત્ત પ્રબળું !!

X X X

દિસંતો એ દાની પરમ શિવ તત્ત્વૈક દદતો,
પૂરો એ યોગીકો પરમ શીલવંતો રૂઢ હતો,
દિસંતો તૃપ્તાત્મા પરમ રસ પીતો છક બન્યો,



મધુરી કો જ્યોતિ તરફ સહુનો પ્રેરક બન્યો.
સહુ અદ્ભુતોનું પરમ કંઈ અદ્ભુત કથતો!
અને હંદો તોડી અચલ સુખ દેવા જ મથતો.
યુગોના ભેદોનો નજર નથી ત્યાં કાળ પડતો!
મહાશાંતિસિન્ધુ અહરનિશ ત્યાં ઉછળતો.
તે આ યોગી અવધૂત અને મૂઢ એવો જ હું ક્યાં ?
જાઉં તો એ સુખદ શરણે, શક્ય છે બેસવું ક્યાં ?
ના, ના, એ તો મુજ હૃદયની નિર્ભયી ભાવના છે !
પાપીને જે પુનિત કરતા, કોઈને ત્યાં ન ના છે ?

X X X

દ્રવિત દિલના સંત તો તાપહારી !

X X X

અવધૂત પાંડુરંગનાં દર્શન ફરી ફરી આપજો !!

યોગિનીબહેન અલમૌલા (નારેશ્વર)

હું ઈન્ડરમાં ભણતી હતી (સાલ ૧૯૪૬) તે વખતે મારી નાની બેન નિર્મળાને ટી.બી. થયો હતો. તેની ઉત્તમ સેવા થતી હતી તે દરમ્યાન કોઈ વ્યક્તિએ આવીને કહ્યું કે એક મહાન સંત આવ્યા છે. રણમુક્તેશ્વર મહાદેવ વડોદરામાં તેમનો મુકામ હતો. મારી બેનને પગે લગાડવા પૂ. પિતાશ્રીએ વિચાર કર્યો. અમને કુટુંબીજનોને પણ પૂ. બાપજીનાં દર્શન માટે લઈ ગયાં. ૧૯૪૬ની સાલમાં પ્રથમ દર્શન કોઈ વ્યક્તિની પ્રેરણાથી અમને બધાને થયાં.

પ્રથમ દર્શનનો પ્રભાવ અદ્ભુત હતો. શાંત વાતાવરણમાં શાંતિની પ્રતિમા સમા તેજસ્વિતાથી ભરપૂર, તેમનાં દર્શનમાત્રથી અમે પ્રભાવિત થયાં હતાં. નારેશ્વર મહાદેવની પાસે બેઠકમાં જે ફોટો છે તેવું જ સ્વરૂપ. શાંત સ્થિતપ્રજ્ઞ જેવા પૂ. બાપજીને જોયા. તપમાંથી તાજા જ બહાર આવ્યા હોય એવી સૌમ્ય પ્રતિભાવાળા પૂજ્યશ્રીનાં પ્રથમ દર્શન થયાં. મારી બેન રોગથી કંટાળી હતી તેથી હૈયાની વાત પૂ. બાપજીને કરી કે 'હું ખૂબ જ કંટાળી છું.'

મારા ઈષ્ટદેવ નાનપણથી જ હું શિવને માનતી. શિવદર્શન કરીને જ સ્કૂલે જવાનો નિયમ હતો. ઘણાં વર્ષો બાદ પૂ. બાપજીએ મને બપોરની ઊંઘમાં સ્વપ્નામાં શિવલિંગમાં તેમનું મુખારવિંદ ને તેજ તેજ



પથરાએલું એવું દિવ્યદર્શન કરાવ્યું ત્યારથી મારી દૃઢ માન્યતા થઈ કે મારા ઈષ્ટદેવ શિવજી ને પૂ. બાપજી એક જ સ્વરૂપ છે. આજ સુધી એ માન્યતા દૃઢ થતી ગઈ છે.

નારેશ્વર જઈ પ્રથમ વાર પૂ. બાપજીનાં દર્શન 'પપની સાલમાં કર્યાં. સાથે મારા પ્રોકેસર મીસ નાયણેબહેન તેમજ તેમનાં પૂ. બા હતાં. નારેશ્વર સ્થાન રમણીય સ્વર્ગ જેવું લાગ્યું. મોરને નાચતા જોયા. ખળખળ વહેતી નર્મદાજીનાં દર્શન થયાં. ચાર વાગે ઊઠી નર્મદારનાન કરી પૂ. બાપજી દર્શન આપવા ગુફામાંથી આવે તેની રાહ જોતાં બેઠાં હતાં. બોરસલ્લીના ઝાડ નીચે પુરશીમાં બિરાજમાન હતા. ઝૂં ઉચ્ચારી આશીર્વાદ આપતા એ તો ધન્યઘડી, તે દર્શન હંમેશ માટે હૈયામાં વસી ગયું. ઝૂં ઉચ્ચારી આશીર્વાદ આપતા. એ ધન્ય ભાગ્ય ધન્ય ઘડી.

આજ સુધી અનેકવાર નારેશ્વર જવાનું થયું છે ને હવે તો એકવીસ વર્ષથી નારેશ્વર કાયમ રહેવાનું સદ્ભાગ્ય સાંપડ્યું છે.

પૂ. બાપજીનો ભપમો અમૃત મહોત્સવ પૂ. મોદીકાકાએ ધામધૂમથી ઊજવ્યો હતો. પાંચ વેદના સ્વાહાકાર રાખ્યા હતા. તે ઉત્સવમાં પ્રો. નાયણેબહેન સાથે અમે આઠ બહેનો સેવામાં હતાં. હુકમ, ચાલો શાકમાં, તો શાક સમારવા જતાં. ચાલો લાડુમાં, તો લાડુ વાળવા જતાં. પીરસવા પણ જતાં. યજ્ઞ માટે નદીનાં પાણી લાવવા લાંબી કતાર કરી બરેલા ઘડા પસાર કરી પાણી ભર્યું હતું. અમારો ઉત્સાહ અદ્ભૂત હતો.

૮૦મી જયન્તી વખતે પ્રાર્થના હોલમાં દિગંબરાની ધૂન રાત-દિવસ આખો મહિનો રાખી હતી. આ ઉત્સવોમાં રોક્યો ના રોકાય એવા ઉત્સાહથી સેવા થઈ તેનો સંતોષ.

પૂ. બાપજી સાથે સીધો સંપર્ક ઘણી વાર સધાયો છે. પૂ. બાપજીને ઈષ્ટદેવ માન્યા પછી જ્યારે જ્યારે જરૂર પડી ત્યારે પૂજ્યશ્રી પાસે દોડી જતી. જબ ભક્તન કો એવા મીઠ પઢી તબ તુમીને હી દુઃખ ટારે ।

માબાપ, બે જુવાન બહેનો દશકામાં ઉપડી ગયાં ! નિરાશ થઈ. પૂ.શ્રીની આજ્ઞા લઈ દેહત્યાગનો વિચાર રજૂ કર્યો, પૂજ્યશ્રી પાસે. પણ જવાબમાં તગતગતી વિક્સેલી આંખો સાથે મીઠો બોધ અમૃતવાણી દ્વારા આપ્યો એ તો તેનો અલૌકિક પ્રસાદ ! આ રહ્યો એ !

'હું ! એ શું બોલ્યાં ? મનુષ્યદેહ મહામોંઘો છે !

દેવોને મળતો નથી. ભીખ માગે છે ભીખ ! આપણને મળ્યો છે તો વેડફી કેમ નખાય ? સારાં કાર્યો કરો જાવ. આટલું સાંભળ્યા પછી

આજ સુધી ૭૬ વર્ષની ઉંમર સુધી મરવાનો વિચાર સરખો આવ્યો નથી.

ત્યારબાદ પૂ. બાપજી સાથેનો સંપર્ક એવો વિકસ્યો કે ન પૂછો વાત ! હું મુંબઈ સ્કૂલમાં શિક્ષિકા હતી. વેકેશનમાં ગુજરાત આવવાનું થતું. વડોદરા આવી રામગલોલાના મંદિરમાં તપાસ કરું કે પૂજ્યશ્રી ક્યાં છે ? નારેશ્વરમાં, ડુમ્મસમાં, હનુમન્નેશ્વરમાં પૂજ્યશ્રીનાં દર્શન માટે દોડી જતી. કોઈ સાથે હોય કે ના હોય ! દર્શન થયાનો અનેરો આનંદ. ૧૯૬૩માં મુંબઈ પધાર્યા હતા ત્યારે દાણીસદન, માધવબાગ તે ઉપરાંત ઘરે ઘરે જ્યાં પૂજ્યશ્રીની પધરામણી થઈ હતી ત્યાં દર્શનનો લાભ જ ઉઠાવ્યો છે.

પૂ. બાપજી દ્વારા પ્રત્યક્ષ જીવનનું માર્ગદર્શન મળ્યું જ છે. મારા સાસરામાં મને દુઃખ હતું તેથી પૂ. નાયણોબહેન મને પૂ. બાપજી પાસે શાંતિનિકુંજમાં લઈ ગયાં. વાત કરી તો જવાબ મળ્યો, 'Don't care policy' રાખો. એમાં સંસારમાં સરસો રહે મન મારી પાસનો બોધ હતો. જળકમળવત રહો. અને એ શબ્દોની શક્તિથી એ જ રીતે જીવવાનું સદ્ભાગ્ય મળ્યું. બાપજીના શબ્દો એટલે બ્રહ્મવાક્ય. તેમાં કેટલું બધું તથ્ય હતું. શિવાજીપાર્કમાં પૂ. કલ્યાણજીભાઈને ત્યાં પૂજ્યશ્રી ચાર દિન રોકાયા હતા. ત્યાંની બહેનો દ્વારા સંસ્કૃતમાં ગરબા યેં કરાવ્યા હતા. (મોદીકાકાએ આજ્ઞા કરી હતી.) પોષ સુદ બીજ પાદુકાપૂજન પછી ગરબા થયા. પછી પૂ.શ્રીના ચરણમાં બેસવાનો લહાવો મળ્યો. મારાથી બોલાઈ ગયું ! મારું તો ગાંડુધેલું. ૨૪ કલાકમાં ગરબા; તે પણ સંસ્કૃતમાં. મુંબઈની બહેનોને સંસ્કૃત ગરબાનો ખ્યાલ સરખો ન હતો. પૂજ્યશ્રીએ તરત જ કહ્યું, "તમારી ભાવના હતી તો થયું, નહિ તો વેઠ ઊતરત." ગરબાના ઉચ્ચાર શુદ્ધ હતા. આજે પૂજ્યશ્રીના શબ્દો જીવનમંત્ર બન્યા છે. કોઈ પણ કામ કરવું તો ભાવનાથી કરવું, નહિ તો વેઠ ઊતરે.

પૂ. બાપજી એટલે ભગવાન જ ને ભગવાનથી પણ કોઈ ઉચ્ચ તત્ત્વ હોય તો તે. Dynamic force. દત્તનો અવતાર તો છે જ. દત્તનો પાંચમો અવતાર, યદા યદા હિ ધર્મસ્ય ગ્લાનિર્ભવતિ ભારત - તદાત્માનં સૃજામ્યાહમ્ । ખરેખર પૂજ્યશ્રીને એવા કલિયુગના સમયમાં જીવવું પડ્યું છે. બધા અવતારો કરતાં તેમને કલિયુગ સાથે વધારે લડવું પડ્યું છે. અપાર તપ, અપાર કષ્ટ. જગતકષ્ટ નષ્ટ કરવા ખૂબ જ સહન કરવું પડ્યું છે. આજે તેઓશ્રી પ્રત્યક્ષ દોરવણી આપી રહ્યા

સરજગતને તારણકાર

